

५१
२८

५१
१२

आनन्दाश्रमसंस्कृतग्रन्थावलिः ।

ग्रन्थाङ्कः २३

वैयासकन्यायमाला ।

अर्थात्

वेदान्ताधिकरणन्यायमाला

संज्ञासपरिव्रानकाचार्यश्रीभारतीतीर्थमुनिप्रणीता-

तदधिकरणप्रदर्शकमहर्षिवेदव्यासप्रणीत-

ब्रह्मसूत्रैर्विभूषिता ।

रमहाराजाश्रितेन संस्कृतपाठशालाध्यापकेन

आचार्यपण्डितशिवराजेन संशोधिता ।

सा च

वी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशिता ।

तृतीयेयमङ्कनावृत्तिः ।

शालिवाहनशकाब्दाः १८४७

सिक्ताब्दाः १९२९

एष सर्वेऽधिकारा राजशासनानुसारेण स्वायत्तीकृताः)

मूल्यं पादोनरूपकद्वयम् । (१॥॥)

(द्वितीयं संस्करणम्)

तच्चाऽऽनन्दाश्रमस्यप्रधानसंशोधकमारुलकरोपाध्यायशंकरशास्त्रीः
अस्मिन् द्वितीयसंस्करणे, अनवधानाद्दृष्टिदोषात्कीलकसंयोजकदोष-
शिष्टानि पूर्वावृत्तिस्यान्यशुद्धिस्थलानि महता प्रयासेन सूक्ष्मदृष्ट्या सं-
यथामति परिमार्जितानीति ।

वैयासकन्यायमालाभूमिका ।

॥ श्रीमद्वह्मणे नमः ॥



यस्मिन्भेदः प्रपञ्चस्य प्रपञ्चे नास्ति यद्विदा ।
 नाद्यं दृश्यमदृश्यं च यज्जलान्सोऽहमसरः ॥ १ ॥
 गोपालसेवासततानुरक्तश्रीमाधवाधीशसुदृष्टिपुष्टे ।
 लक्ष्मीसमुल्लासितकान्तिचन्द्रामात्यप्रसादेन निरन्धकारे ॥ २ ॥
 दुण्डारदेशे जयपत्तनेऽस्मिन्नधीतिना संस्कृतशास्त्रसार्थे ।
 दाधीचविद्वच्छब्दत्तनाम्ना प्रयत्यते शोधनभूमिकार्थम् ॥ ३ ॥

‘धर्मार्थकाममोक्षाख्यपुरुषार्थचतुष्टयसंपत्तिर्हि वेदार्थज्ञानाधीना’ इत्यत्र न केपामप्या-
 र्याणां विप्रतिपत्तिः । वेदश्च “मन्त्रब्राह्मणयोर्वेदनामधेयम्” इत्यापस्तम्बाद्युक्तेर्मन्त्रब्राह्म-
 णोभयात्मकः कर्मोपासनाज्ञानप्रतिपादकः । तत्र—देवद्रव्योभयसाध्यो यागादिः कर्म, ब्रह्म-
 जीवरूपस्यापोपासकत्वदृष्टिरुपासना, जीवब्रह्मणोरभेद एवात्र ज्ञानम् । तत्र च वेदे पूर्वापरवि-
 रोधादिना वास्तवार्थविचिकित्सायां प्रसक्त्यायां तद्वारणाय मीमांसाशास्त्रं रचितम् । तत्र—कर्म-
 साधिकानां श्रुतीनां विचाररूपो भागः पूर्वकाण्डप्रथमतः त्रशब्दवाच्यो मीमांसात्वेन प्रसिद्धो
 जैमिनीयत्वेन ख्यातिं गतः । उपासनाज्ञानसाधिकानां श्रुतीनां विचाररूपो वेदान्तत्वेन
 प्रसिद्धो भागः शारीरकशब्दवाच्यो वैयासकत्वेन ख्यातिं गतः । बहूनामृषीणां मीमां-
 सकत्वेऽपि जैमिनीयत्ववैयासकत्वमात्रख्यातौ कारणं तु देवा एव जानन्ति । वैया-
 सकत्वेन ख्यातेऽस्मिन्वेदान्तापरपर्याये मीमांसाभागे षट्पञ्चाशदुत्तरा पञ्चशती सूत्राणां
 वर्तते । द्विनवत्युत्तरशतकमाधिकरणानामस्ति । समुदितस्यापि मीमांसाशास्त्रयोपरि
 वृत्तिर्व्याकरणाचार्यभगवत्पाणिनिगुरुवर्धसहेदरेण कथासरित्सागरोपवर्णितनन्दराज्यसमयो-

१ उत्क्रोचादिजन्यान्यायरूपान्वकारशून्ये । २ अत एव शास्त्रसमाप्तिमुत्रावतरणि-
 कायाम् “नन्वेवं सति सातिशयत्वादन्तवत्त्वमैश्वर्यस्य स्यात्, ततश्चैषामावृत्तिः प्रसज्येत,
 इत्यत उत्तरं भगवान्वादरायणः पठति” इति भाष्ये “शास्त्रसमाप्तिं सूचयन्सूत्रकारं
 पूजयति—भगवानिति” इति रत्नप्रभायां चोक्तम् । वादरायणस्तु व्यास एव । तथा
 चोक्तं त्रिकाण्डशेषे—

“कृष्णद्वैपायनो वेदव्यासः स्यात्सत्यभारतः ।

पाराशरिः मात्यवतो माटरो वादरायणः” ॥ इति ।

त्पन्नभगवदुपवर्षेणाकारि । तथाचोक्तम् “ एक आत्मनः शरीरे भावात् ” (ब्र० सू० ३ । ३ । १३) इत्यत्र भाष्ये शंकरभगवत्पादैः—“अत एव च भगवतोपवर्षेण प्रथमे तन्त्र आत्मास्तित्वाभिधानप्रसक्तौ शारीरके वक्ष्याम इत्युद्धारः कृतः ” इति । एतत्सूत्रभाष्यादित एव ‘ जैमिनीयवैयासकयोरेकग्रन्थत्वम् ’ इत्यपि प्रतीयते । ततश्चोक्तवृत्तेर्दुर्लभत्वं भाष्यस्य दुरुहत्वं चावलोक्य भाष्यकृच्छंकरभगवद्विद्यावंशजेन श्रीभारतीतीर्थयतीन्द्रेणैव वैयासकन्यायमाला रचिता । अयं श्रीभारतीतीर्थयतीन्द्रश्च जैमिनीयन्यायमालाविस्तरकर्तुः श्रीमाधवाचार्यस्य गुरुरिव प्रतिभाति । तथा चोक्तं माधवाचार्येण विस्तरे—

“ इन्द्रस्याऽऽङ्गिरसो नलस्य सुमतिः शैब्यस्य मेघातिथि-
धौम्यो धर्मसुतस्य वैन्यनूपतेः स्वोजा निमेगाँतमिः ।
प्रत्यगृष्टिररुन्धतीसहचरो रामस्य पुण्यात्मनो
यद्वत्तस्य विभोरभूत्कुलगुरुर्मन्त्री तथा माधवः ॥ १ ॥
स खलु प्राज्ञजीवातुः सर्वशास्त्रविश्चारदः ।
अफरोज्जैमिनिमते न्यायमालां गरीयसीम् ॥ २ ॥
तां प्रश्नस्य सभामध्ये वीरश्रीबुक्कभूपतिः ।
कुरु विस्तरमस्यास्त्वमिति माधवमादिशत् ॥ ३ ॥
स भव्याद्भारतीतीर्थयतीन्द्रचतुराननात् ।
कृपामव्याहतां लब्ध्वा परार्थ्यप्रतिमोऽभवत् ॥ ४ ॥
निर्माय माधवाचार्यो विद्वदानन्ददायिनीम् ।
जैमिनीयन्यायमालां व्याचष्टे बालबुद्धये ” ॥ ५ ॥ इति ।

पञ्चदशीव्याख्याप्राऽपि—

“ नत्वा श्रीभारतीतीर्थविद्यारण्यमुनीश्वरौ । ”

इति प्रतिप्रकरणं व्याख्यामङ्गलश्लोके माधवरयैव द्वितीयनामविद्यारण्येतो बह्व-
चत्वेऽप्यभ्यर्हितत्वेन भारतीतीर्थरयैव पूर्वनिपातः कृतः । अनेन श्रीभारतीतीर्थयतीन्द्रेण पञ्चदश्यामपि कतिचन प्रकरणानि निर्मितानि ।

व्याससूत्रवृत्तिकर्ता रङ्गनाथस्तु—

“ विद्यारण्यकृतैः श्लोकैर्नृसिंहाश्रमसूक्तिभिः ।

संहत्वा व्याससूत्राणां वृत्तिर्भाष्यानुसारिणी ” ॥

इति लिखन्विचारण्यनामप्रख्यातमाधवाचार्यकृतत्वमेवास्या अपि न्यायमालाया मन्यते । तत्र विचारसहम् । माधवीयत्वमुद्राभूतस्य युक्तभूषणविवर्णनस्यात्राभावात् । यदि तु पोड-
शाध्यायमितस्य समुदितन्यायमालाग्रन्थस्यैकत्वेन माधवाचार्यकृतत्वं न विरुध्यत इत्यु-
च्यते, तदा—

“ प्रणम्य परमात्मानं श्रीविद्यातीर्थरूपिणम् ।

वैयासकन्यायमाला श्लोकैः संगृह्यते स्फुटम् ” ॥

इति पृथग्मङ्गलाचरणस्य वैयर्थ्यापातात् । नच—जैमिनीयवैयासकभागसूचनायैव
पृथग्मङ्गलकरणम्—इति वाच्यम्, विस्तरकरणस्यापि पृथक्प्रतिज्ञाकरणापत्तेः । अस्म
न्मते तु कान्यप्रकाशादिवत्सल्याख्यकारिकाणामेव न्यायमालात्वम् । अत एवाध्यायादि-
समाप्तौ—व्याख्यासमाप्तावेव ‘श्रीभारतीतीर्थमुनिप्रणीतायां वैयासकन्यायमालायाम्’ इत्ये-
वोपलभ्यते । इत्यलं काकदन्तगणनया ॥

वेदान्तीयसिद्धान्तानां करामलकवदनायासदर्शकस्यास्य न्यायमालाग्रन्थस्योपादेयत्वम-
त्यावश्यकमिति हेतोरस्य प्रकाशनमुचितमिति सकलप्राचीनदुर्लभग्रन्थप्रकाशनशैलैः सकल-
विद्वत्समुद्भूतैः ‘आपटे’ इत्युपाख्यैश्चिमणाजीत्याख्यया प्रसिद्धानां विप्रवर्याणां तनयै-
र्महादेवशर्मभिरस्य न्यायमालाग्रन्थस्य शोधनायानुमोदितोऽहमपि यथामति शोधनमका-
र्षम् । तस्यैतस्यातिदुर्लभस्य ग्रन्थस्य शोधनार्थं यैर्महात्मभिर्विद्यार्थानन्दाश्रमविधायिभ्य
उक्तमहाशयेभ्यः पुस्तकप्रेषणेन साहाय्यमकारि, तेषामुपकारवर्णनाय किमुगराजेन
शक्यं किंवा हैहयाधिपेन ।

पुस्तकप्रेषकनाम ।

पुस्तकनाम । पुस्तकपत्राणि ।

वटोदरनिवासिनां पटवर्धनोपाह्वानां श्री० रा० रा०

कृष्णराव भीमाशंकर इत्येतेषाम्—

‘क’ इति । ९४

बडलीग्रामनिवासिनां चिदम्बरदीक्षितकुलोत्पन्नानां

श्री० वे० शा० सं० रा० रा० मार्तण्डदीक्षितानाम्—‘ख’ इति । १९१

गोहमयीवासिनां वे० शा० सं० जयकृष्णमहाराजानाम्—‘ग’ इति । १३०

एवं पुस्तकत्रयाधारेण यथामति शोधने कृतेऽपि यदि मनुजधर्मत्वात्प्रमादो भवेत्,
तर्हि क्षन्तव्यम् । यतः—

गच्छतः स्वलनं कापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥

इति प्रार्थयति विदुषामनुचरः शिवदत्तशर्मा ॥

वेदान्तभागे भीमांसकानामृषीणां नामानि ।

ऋषिः	भीमांसकऋषिनामविशिष्टसूत्रम्	अध्याये	पादे	सूत्रे
जैमिनिः	“साक्षादप्यविरोधं जैमिनिः”	१	२	२८
आश्मरथ्यः	“अभिव्यक्तेरित्याश्मरथ्यः”	१	२	२९
वादरिः	“अनुस्मृतेर्वादरिः”	१	२	३०
बादरायणः	“तदुपर्यपि बादरायणः संभवात्”	१	३	२१
औडुलोमिः	“उत्क्रमिष्यत एवंभावादित्यौडुलोमिः”	१	४	२१
काशकृत्स्नः	“अवस्थितेरिति काशकृत्स्नः”	१	४	२२
काष्णार्जिनिः	“चरणादिति चेन्नोपलक्षणार्थेति काष्णार्जिनिः”	३	१	९
आत्रेयः	“स्वामिनः फलश्रुतेरित्यात्रेयः”	३	४	४३

१ अयं बादरायणो बादरेरपत्यं दाक्षेर्दाक्षायण इव प्रतिभाति । अत एव चतुर्थ्याये चतुर्थपादे पञ्चमाधिकरणे—“अभावं वादरिराह ह्येवम्” (४ । ४ । १०) इति सूत्रेण ‘अभावो वादरेः संमतः’ इत्युक्त्वा “भावं जैमिनिर्विकल्पामननात्” (४ । ४ । ११) इति सूत्रेण ‘भावो जैमिनेः संमतः’ इत्युक्त्वा “द्वादशाहवदुभयविधं वादरायणोऽतः” (४ । ४ । १२) इति सूत्रेण ‘भावाभावौ द्वावपि बादरायणस्य संमतौ’ इति एवमतदर्शनं संगच्छते । नामभेदाङ्गीकारे तु एवमतनिर्देशोऽनुपपन्नः स्यात् ।

वैयासकन्यायमालायामधिकरणानुक्रमणिका ।

अधि०

प्रथमाध्यायप्रथमपादे—

- १ ब्रह्मणो विचार्यत्वम् ।
- २ ब्रह्मणो लक्षणम् ।
- ३ ब्रह्मणो वेदकर्तृत्वम् ।
- ४ ब्रह्मणो वेदैकमेयत्वम् ।
- ५ वेदान्तानां ब्रह्मैकपरत्वम् ।
- ६ वेदान्तानां ब्रह्मण्यवसानम् ।
- ७ ब्रह्मण एव सच्छब्दवाच्यत्वम् ।
- ८ ब्रह्मण आनन्दमयत्वम् ।
- ९ परमेश्वरस्यैव हिरण्यपदवाच्यत्वम् ।
- १० ब्रह्मण एवाऽऽकाशशब्दवाच्यत्वम् ।
- ११ ब्रह्मण एव प्राणशब्दवाच्यत्वम् ।
- १२ ब्रह्मण एव ज्योतिःशब्दाभिधेयत्वम् ।
- १३ ब्रह्मण एव प्राणशब्दव्युत्पाद्यत्वम् ।

प्रथमाध्यायद्वितीयपादे—

- १ ब्रह्मण एव मनोमयत्वम् ।
- २ ईश्वरस्यैवातृत्वम् ।
- ३ जीवब्रह्मणोरेव गुहाप्रविष्टत्वम् ।
- ४ ब्रह्मण एवाक्षिगतत्वम् ।
- ५ परमेश्वरस्यैवान्तर्यामित्वम् ।
- ६ परमेश्वरस्यैव भूतयोनित्वम् ।
- ७ परमेश्वरस्यैव वैश्वानरत्वम् ।

प्रथमाध्यायतृतीयपादे—

- १ ब्रह्मण एव शुभ्वाध्यायतनत्वम् ।

अधि०

- २ परमात्मन एव भूतत्वम् ।
- ३ ब्रह्मण एवाक्षरत्वम् ।
- ४ परब्रह्मण ईक्षतिकर्मत्वम् ।
- ५ ब्रह्मण एव दहराकाशत्वम् ।
- ६ ईश्वरस्यैवाक्षिपुरुषत्वम् ।
- ७ चैतन्यस्य सर्वजगद्भासकत्वम् ।
- ८ परमेश्वरस्याङ्गुष्ठमात्रत्वम् ।
- ९ देवादीनामप्यधिकारित्वम् ।
- १० शुद्रस्य ब्रह्मविद्यायामनधिकारित्वम् ।
- ११ ईश्वरस्यैव कम्पनहेतुत्वम् ।
- १२ ब्रह्मण एव ज्योतिष्प्रम् ।
- १३ ब्रह्मण एव नामरूपनिर्वाहकत्वम् ।
- १४ ब्रह्मण एव विज्ञानमयत्वम् ।

प्रथमाध्यायचतुर्थपादे—

- १ कारणशरीरस्यैवाव्यक्तशब्दवाच्यत्वम् ।
- २ तेजोवस्मात्मकप्रकृतेरेवाजातत्वम् ।
- ३ प्राणादीनामेव पञ्चजनत्वम् ।
- ४ जगद्योनौ ब्रह्मण्येव वेदान्तवाक्यसमन्वयः ।
- ५ परमात्मन एव जगत्कर्तृत्वम् ।
- ६ परमात्मन एव दर्शनयोग्यात्मत्वम् ।
- ७ ब्रह्मण एवोपादाननिमित्तकारणत्वम् ।
- ८ ब्रह्मण एव जगत्कारणत्वम् ।

अधि०

द्वितीयाध्यायप्रथमपादे—

- १ सांख्यस्मृतेर्वाध्यत्वम् ।
- २ योगस्मृतेर्वाध्यत्वम् ।
- ३ वैलक्षण्याभासस्य जगत्कारणत्वा-
वाधकत्वम् ।
- ४ काणादादिमतेर्वाध्यत्वाभावः ।
- ५ द्वैतस्य भोक्तृ भोग्याकारभासमान-
त्वम् ।
- ६ ब्रह्मण्यद्वैतस्यैव तत्त्विकत्वम् ।
- ७ परमेश्वरस्य हिताहितभागित्वा-
भावः ।
- ८ अद्वितीयब्रह्मण एव नानाविधसृ-
ष्टिकर्तृत्वम् ।
- ९ ब्रह्मणः परिणामित्वम् ।
- १० ब्रह्मणोऽशरीरस्यैव मायासद्भावः ।
- ११ तृप्तस्यापि ब्रह्मण एव जगत्सृ-
ष्टत्वम् ।
- १२ ब्रह्मणो वैषम्यनैर्घृण्याभावः ।
- १३ निर्गुणस्यापि ब्रह्मणः प्रकृतित्वम् ।

द्वितीयाध्यायद्वितीयपादे—

- १ प्रधानस्य जगदेतत्त्वाभावः ।
- २ ब्रह्मणो विसृष्टजगदुत्पत्तौ काणा-
दीयदृष्टान्तसद्भावः ।
- ३ परमाणुकारणवादनिराकरणम् ।
- ४ वैनाशिकखण्डने समुदायासिद्धिः ।
- ५ विज्ञानवादनिराकरणम् ।
- ६ आर्हतानां सप्तभङ्गीनिराकरणम् ।
- ७ तदश्वेश्वरवादनिराकरणम् ।
- ८ जीवोत्पत्तिचादनिराकरणम् ।

अधि०

द्वितीयाध्यायतृतीयपादे—

- १ आकाशस्य ब्रह्मजन्यत्वम् ।
- २ वायोर्ब्रह्मजन्यत्वम् ।
- ३ सद्ब्रह्मणोऽजन्यत्वम् ।
- ४ तेजसो ब्रह्मजन्यत्वम् ।
- ५ अपां ब्रह्मजन्यत्वम् ।
- ६ पृथिवीमात्रस्यान्नशब्दवाच्यत्वम् ।
- ७ सोपाधिकब्रह्मण एव कार्यकारण-
त्वम् ।
- ८ लयक्रमनिरूपणम् ।
- ९ प्राणादिसृष्टौ क्रमनिरूपणम् ।
- १० जीवस्य जन्ममरणराहित्यम् ।
- ११ जीवस्य नित्यत्वम् ।
- १२ जीवस्य चिद्रूपत्वम् ।
- १३ जीवस्य सर्वगतत्वम् ।
- १४ जीवस्य कर्तृत्वम् ।
- १५ जीवस्याध्यस्तकर्तृत्वम् ।
- १६ ईश्वरस्य जीवप्रवर्तकत्वम् ।
- १७ जीवेश्वरव्यवस्था ।

द्वितीयाध्यायचतुर्थपादे—

- १ इन्द्रियाणां परमात्मजन्यत्वम् ।
- २ इन्द्रियाणामेकादशत्वम् ।
- ३ इन्द्रियाणामणुत्वम् ।
- ४ प्राणस्य जन्यत्वम् ।
- ५ प्राणस्य तत्त्वान्तरत्वम् ।
- ६ प्राणस्याणुत्वम् ।
- ७ इन्द्रियाणां देवपरतन्त्रत्वम् ।
- ८ इन्द्रियाणां प्राणात्तत्त्वान्तरत्वम् ।
- ९ ईश्वरस्यैव नामरूपव्याकर्तृत्वम् ।

अधि०

तृतीयाध्यायप्रथमपादे—

- १ जीवस्य भूतसूक्ष्मवेष्टितस्यैव पर-
लोकगमनागमने ।
- २ स्वर्गादवरोहता जीवस्य सानुश-
यत्वम् ।
- ३ पापिनां स्वर्गे गत्यभावः ।
- ४ स्वर्गादवरोहे जीवस्याऽऽकाशादि-
तुल्यत्वम् ।
- ५ स्वर्गादवरोहतां त्वराविलम्बौ ।
- ६ स्वर्गादवरोहतां ब्रीह्यादौ संश्लेषः ।

तृतीयाध्यायद्वितीयपादे—

- १ स्वप्नसृष्टेर्मिथ्यात्वम् ।
- २ सुषुप्तौ जीवस्य हृत्स्थब्रह्मणै-
क्यम् ।
- ३ सुप्तस्यैव जागरणम् ।
- ४ मूर्छाया अवस्थान्तरत्वम् ।
- ५ ब्रह्मणो नीलरूपत्वम् ।
- ६ ब्रह्मणो निराकरणाविषयत्वम् ।
- ७ ब्रह्मातिरिक्तवस्तुनिराकरणम् ।
- ८ कर्मारहितेश्वरस्यैव फलदातृत्वम् ।

तृतीयाध्यायतृतीयपादे—

- १ सर्ववेदान्तप्रत्ययोपासनाया एक-
त्वम् ।
- २ शास्त्रान्तरोक्तस्याप्युपसंहारः ।
- ३ उद्गीथविद्याया भिन्नत्वम् ।
- ४ उद्गीथस्योकारविशेषणत्वम् ।
- ५ वसिष्ठत्वादीनामाहार्यत्वम् ।
- ६ आनन्दादीनामुपसंहारः ।

अधि०

- ७ पुरुषस्यैव ज्ञेयत्वम् ।
- ८ ईश्वरस्यैवाऽऽत्मशब्दवाच्यत्वम् ।
- ९ प्राणविद्यायामनभ्रताद्युद्धेरेव विधेय-
त्वम् ।
- १० शाण्डिल्यविद्यायाः समानत्वम् ।
- ११ नास्त्रोर्न्यवस्था ।
- १२ संभृत्यादीनामनुपसंहारः ।
- १३ पुरुषविद्याया विभिन्नत्वम् ।
- १४ वेधादिमन्त्राणां विद्याङ्गत्वानिरा-
करणम् ।
- १५ ज्ञानिनः कर्मणां हान्युपायने ।
- १६ विधूननशब्दस्य परित्यागार्थक-
त्वम् ।
- १७ उपासकानां कर्मत्यागव्यवस्था ।
- १८ उपासनया ब्रह्मलोकगन्तृणामेव
मार्गव्यवस्था ।
- १९ सर्वास्वेवोपासनासु मार्गकल्पना ।
- २० तत्त्वज्ञानिनां मुक्तिर्नैयत्यम् ।
- २१ निषेधोपसंहारः ।
- २२ 'पिवन्तौ' 'द्वा सुपर्णा' इति मन्त्र-
द्वयस्य विधेय्यम् ।
- २३ उपस्तकहोलयोर्विधेय्यम् ।
- २४ देहादित्यमण्डलवर्त्युपासनाया वि-
द्याभेदः ।
- २५ सत्यविद्या ।
- २६ दहरहार्दाकाशयोरुपसंहारः ।
- २७ उपवासे प्राणाहुतिलोपः ।
- २८ अङ्गावबद्धोपास्त्यनैयत्यम् ।
- २९ बायुप्राणोपासनयोः प्रयोगभेदः ।
- ३० मनश्चिदादीनां स्वतन्त्रत्वम् ।

अधि०

- ३० आत्मनो देहातिरिक्तत्वम् ।
 ३१ उक्थादिधियोः शास्त्रान्तरेऽनुवृत्तिः ।
 ३२ वैश्वानरविद्यायां समस्तोपासनम् ।
 ३३ शाण्डिल्यादिविद्यानां भिन्नत्वम् ।
 ३४ अहंग्रहविद्यायां विकल्पनियमः ।
 ३५ लौकिकप्रतीकेषु याथाकाम्यम् ।
 ३६ कर्माङ्गप्रतीकेषु याथाकाम्यम् ।

तृतीयाध्यायचतुर्थपादे—

- १ आत्मज्ञानस्य स्वतन्त्रत्वम् ।
 २ कर्मत्यागिन एव ब्रह्मनिष्ठत्वम् ।
 ३ संन्यासिन एव ब्रह्मनिष्ठत्वम् ।
 ४ रसतमत्वादीनां ध्येयत्वम् ।
 ५ आख्यानस्य विद्यास्तुत्यर्थत्वम् ।
 ६ आत्मज्ञानस्य कर्मनिषेधत्वम् ।
 ७ ज्ञानोत्पत्तौ यज्ञशमदमाद्यपेक्षत्वम् ।
 ८ आपदि सर्वान्नभोजनानुज्ञा ।
 ९ यज्ञादीनामाश्रमविद्योभयहेतुत्वम् ।
 १० अनाश्रमिणोऽपि ब्रह्मज्ञानम् ।
 ११ आश्रमाणामवरोहनिराकरणम् ।
 १२ ऊर्ध्वरेतसः पातित्ये प्रायश्चित्तम् ।
 १३ भ्रष्टस्य कृतप्रायश्चित्तस्याप्यव्यवहार्यत्वम् ।
 १४ ऋत्विक्कृताङ्गध्यानस्य स्वाभिगामित्वम् ।
 १५ मौनस्य विधेयत्वम् ।
 १६ भावशुद्धेरेव बाल्यशब्दाभिधेयत्वम् ।
 १७ आत्मज्ञानस्यैहिकामुष्मिकत्वव्यवस्था ।

अधि०

- १७ मुक्तेरेकविधत्वम् ।

चतुर्थाध्यायप्रथमपादे—

- १ श्रवणमननादीनामावृत्तिः ।
 २ आत्मत्वेन ब्रह्मणो ग्रहणम् ।
 ३ प्रतीकेऽहंष्टिनिराकरणम् ।
 ४ उपास्ये ब्रह्मदृष्टिः ।
 ५ अङ्गेष्वादित्यत्वादिधीकरणम् ।
 ६ उपासन आसनावश्यकत्वम् ।
 ७ उपासने दिगादिनियमनिराकरणम् ।
 ८ उपासनानामाभरणवर्तनत्वम् ।
 ९ ज्ञानिनः पापलेपनिराकरणम् ।
 १० ज्ञानिनः पुण्यलेपनिराकरणम् ।
 ११ ज्ञानादनारब्धपुण्यपापयोरेव निवृत्तिः ।
 १२ अग्निर्होत्रादिनित्यकर्मणो नाशनिराकरणम् ।
 १३ नित्यकर्मणो विद्यासाधनत्वम् ।
 १४ अधिकारिणामपि मुक्तिसंभवः ।

चतुर्थाध्यायद्वितीयपादे—

- १ वागादीनां मनसि वृत्तिलयः ।
 २ मनसः प्राणे लयः ।
 ३ प्राणानां जीवे लयः ।
 ४ ज्ञान्यज्ञानिनोरुत्क्रान्तिसामान्यम् ।
 ५ उपासकस्य ब्रह्मणि स्वरूपेण लयनिराकरणम् ।
 ६ ज्ञानिनः प्राणानां देहादनुत्क्रान्तिः ।
 ७ तत्त्वचित्प्राणानां परमात्मन्येव

अधि०

लयः ।

८ तत्त्वविद्वागादिलयस्य निःशेषत्वम् ।

९ उपासकोत्क्रान्तेर्विशेषः ।

१० रात्रिमृतस्यापि रश्म्यनुसारित्वम् ।

११ तत्त्वविदो दक्षिणायनेऽपि

विद्याफलम् ।

चतुर्थाध्यायतृतीयपादे—

१ अर्चिरादिकस्यैव ब्रह्मलोक-
मार्गत्वम् ।

२ वायोः संनिवेशः ।

३ वरुणादिलोकानां व्यवस्था ।

४ अर्चिरादीनामातिवाहिकत्वम् ।

५ कार्यब्रह्मण एवोत्तरमार्गगम्य-
त्वम् ।

अधि०

६ प्रतीकोपासकानां ब्रह्मलोकगति-
निराकरणम् ।

चतुर्थाध्यायचतुर्थपादे—

१ मुक्तेर्नवीनत्वनिराकरणम् ।

२ मुक्तेर्ब्रह्मभिन्नतानिराकरणम् ।

३ सविशेषत्वादिव्यवस्थानिराकर-
णम् ।

४ परलोकगोपासकस्य भोग्यवस्तु-
सृष्टौ संकल्पहेतुत्वम् ।

५ देहभावाभावयोरैच्छिकत्वम् ।

६ ज्ञानिनोऽनेकदेशेषु सात्मक-
त्वम् ।

७ ज्ञानिनो जगत्स्रष्टृत्वनिराकर-
णम् ।

वैयासकन्यायमालाधिकरणानुक्रमणिका समाप्ता ।

1999

1992

1984

1974-1975

• • • • •

•

• • •

• • • • •

1977: 1-23.

• • • • •

1999-2000

THE UNIVERSITY OF CHICAGO



ॐ तत्सद्ब्रह्मणे नमः ॥

वैयासकन्यायमाला

श्रीभारतीर्त्तुमुनिप्रणीता ।



* प्रारिप्तितैग्रन्थस्याविज्ञेन परिसमाप्तये प्रचयगमनाय शिष्टाचारपरिपालनाय च विशिष्टेष्टदेवतातत्त्वं गुरुमूर्त्युपाधियुक्तं नमस्कृत्यै ग्रन्थं प्रतिजानीते—

प्रणम्य परमात्मानं श्रीविद्यातीर्थरूपिणम् ।

वैयासकन्यायमाला श्लोकैः संगृह्यते स्फुटम् ॥ १ ॥

प्रणम्येति । न्यासेनोक्ता वैयासकी वेदान्तवाक्यार्थनिर्णायकान्यधिकरणानि न्यायाः, तेषामनुक्रमेण ग्रथनं माला । यद्यप्येषा सूत्रभाष्यकारादिभिः प्रपञ्चिता, तथाऽपि सूत्रादीनामतिप्राज्ञविषयत्वान्मन्दबुद्धच्यनुग्रहाय श्लोकैरेषा माला स्फुटं संगृह्यते ॥

तैत्रैकैकमाधिकरणं पञ्चावयवम् । विषयः संदेहः संगतिः पूर्वपक्षः सिद्धान्तश्चेति पञ्चावयवाः । तेषां संग्रहप्रकारं दर्शयति—

एको विषयसंदेहपूर्वपक्षावभासकः ।

श्लोकोऽपरस्तु सिद्धान्तवादी संगतयः स्फुटाः ॥ २ ॥

तैत्रैकैकस्याधिकरणस्य संग्राहकौ द्वौ द्वौ श्लोकौ । तयोराद्यश्लोकस्य पूर्वार्धेन द्वाववयवौ संगृह्यते । उत्तरार्धेनैकः । द्वितीयश्लोकेन चैकः । यद्यपि संगत्याख्य एकोऽवयवः शिष्यते, तथाऽपि—प्रत्यधिकरणं न पृथक्संग्रहीतव्यो भवति । सङ्कटव्युत्पन्नस्य पुरुषस्य स्वयमेवोहितं शक्यत्वात् ॥

संगतिं विभज्य व्युत्पादयति—

शास्त्रेऽध्याये तथा पादे न्यायसंगतयस्त्रिधा ।

शास्त्रादिविर्पये ज्ञाते तैत्तत्संगतिरुल्लताम् ॥ ३ ॥

शास्त्रप्रतिपाद्यम्, अध्यायप्रतिपाद्यम्, पादप्रतिपाद्यं चार्थमवगम्य शास्त्रसंगतिरध्यायसंगतिः पादसंगतिश्चेति तिस्रः संगतय उहितुं शक्यन्ते ॥

* “शागीशायाः सुमनसः सर्वार्थानामुपक्रमे । ये नरा कृत्स्न्याः स्फुर्त्तं ननामि गजाननम् । अयं प्रारम्भश्लोकः ” ख. ग. ’ पुस्तकयोरेषिकोऽस्ति ।

१ ख. ग. “तस्य ब्र” । २ क. ग. “शिष्ट” । ३ ख. “तय वैयासकेत्युत्तरार्धेन ब्र” । ४ क. ख. “वासकिन्या” । ५ ग. अत्रेकं । ६ क. “तये स्फुटः ॥ २ ॥ ७ क. “केनैकः । ८ क. “पि नासौ ब्र” । ९ ख. “अपु” । १० ख. “पञ्चज्ञाने न” । ११ ख. तत्संगतिरुल्लताम् ॥ ३ ॥ शा” ।

शास्त्रप्रतिपाद्यम्, अध्यायप्रतिपाद्यं च दर्शयति—

शास्त्रं ब्रह्मविचारालयमध्यायाः स्युश्चतुर्विधाः ।

समन्वयाविरोधौ द्वौ साधनं च फलं तथा ॥ ४ ॥

सर्वेषां वेदान्तवाक्यानां ब्रह्मणि तात्पर्येण पर्थवसानं प्रथमेनाध्यायेन प्रतिपाद्यते । द्वितीयेन संभावितविरोधः परिह्रियते । तृतीयेन विद्यासाधननिर्णयः । चतुर्थेन विद्याफलनिर्णयः । इत्येतेऽध्यायानामर्थाः ॥

तत्र प्रथमाध्यायगतपादार्थान्विभजते—

समन्वये स्पष्टलिङ्गमस्पष्टत्वेऽप्युपास्यगम् ।

ज्ञेयगं पदमात्रं च चिन्त्यं पादेष्वनुक्रमात् ॥ ५ ॥

स्पष्टब्रह्मलिङ्गयुक्तं वाक्यजातं प्रथमपादे चिन्त्यम् । तद्यथा— “ अन्तस्तद्धर्मोपदेशात् ” [ब्र० सू० १ । १ । २०] इत्यत्र सार्वज्ञ्यसार्वान्त्र्यसर्वपापविरहादिकं ब्रह्मणोऽसाधारणतया स्पष्टं लिङ्गम् । अस्पष्टब्रह्मलिङ्गत्वे सत्युपास्यविवेकवाक्यजातं द्वितीयपादे चिन्त्यम् । तद्यथा—प्रथमाधिकरणविषये शाण्डिल्योपास्तिवाक्ये मनोमयत्वप्राणशरीरत्वादिकं सोपाधिकब्रह्मणो जीवस्य च साधारणत्वादस्पष्टं ब्रह्मलिङ्गम् । तृतीयपादे त्वस्पष्टलिङ्गत्वे सति ज्ञेयब्रह्मविषयं वाक्यजातं चिन्त्यम् । तद्यथा—प्रथमाधिकरणे मुण्डकगतब्रह्मात्मतत्त्ववाक्ये द्युष्टयित्यन्तरिक्षप्रोतत्वं सूत्रात्मनः परब्रह्मणश्च साधारणत्वादस्पष्टं ब्रह्मलिङ्गम् । यद्यपि द्वितीयपादे कठबहुचादिगतब्रह्मतत्त्ववाक्यानि विचारितानि, तृतीयपादे च दहरोपासनवाक्यं विचारितम् । तथाऽप्यवान्तरसंगतिलोमेन तद्विचारस्य प्रासङ्गिकत्वात् पादार्थयोः सांकर्यापत्तिः । इत्थं पादत्रयेण वाक्यविचारः समापितः । चतुर्थपादेनाव्यक्तपदमजापदं चेत्येवमादि संदिग्धं पदं चिन्त्यम् ॥

द्वितीयाध्यायगतपादार्थान्विभजते—

द्वितीये स्मृतितर्काभ्यामविरोधोऽन्यदुष्टता ।

भूतभोक्तृश्रुतेर्लिङ्गश्रुतेरप्यविरुद्धता ॥ ६ ॥

प्रथमपादे—सांख्यायोगकाणादादिस्मृतिभिः सांख्यादिप्रयुक्तकैश्च विरोधो वेदान्तसमन्वयस्य परिहृतः । द्वितीयपादे—सांख्यादिमतानां दुष्टत्वं दर्शितम् । तृतीयपा-

१ ग. “पादप्रतिपाद्यं च । २ ख. “ध्याया” । ३ क. “रिशीय” । ४ क. “यार्थाः । ५ क. “व्यदः क” । ६ ख. ग. “ब्रह्मादि” । ७ क. “पयिवा” । ८ ग. “यमा” । ९ ख. शि. “दिहमेपा” । १० क. “हलि” । ११ क. “ब्रह्मन” । १२ क. शिक्षायायतनत्वं । १३ क. “मया” । १४ क. “दे त्वय” । १५ क. “दिग्घना” ।

दे—पूर्वभागेण पञ्चमहाभूतश्रुतीनां परस्परविरोधः परिहृतः, उत्तरभागेण जीवश्रुतीनाम् ।

चतुर्थपादे—लिङ्गशरीरश्रुतीनां विरोधपरिहारः ॥

तृतीयाध्यायगतपादार्थान्विभजते—

तृतीये विरतिस्तत्त्वंपदार्थपरिशोधनम् ।

गुणोपसंहृतिर्ज्ञानबहिरङ्गादिसाधनम् ॥ ७ ॥

प्रथमपादे—जीवस्य परलोकगमनागमने विचार्य वैराग्यं निरूपितम् । द्वितीय-
पादे—पूर्वभागेण त्वंपदार्थः शोधितः, उत्तरभागेण तत्पदार्थः । तृतीयपादे—सगुण-
विद्यासु गुणोपसंहारो निरूपितः । निर्गुणे ब्रह्मण्यपुनरुक्तपदोपसंहारश्च । चतुर्थपादे च—
निर्गुणज्ञानस्य बहिरङ्गासाधनभूतान्याश्रमयज्ञादीनि, अन्तरङ्गासाधनभूतशमदमनिदिध्यासा-
नादीनि च निरूपितानि ॥

चतुर्थध्यायगतपादार्थान्विभजते—

चतुर्थे जीवतो मुक्तिरुत्क्रान्तेर्गतिरुत्तरा ।

ब्रह्मप्राप्तिब्रह्मलोकाविति पादार्थसंग्रहः ॥ ८ ॥

प्रथमपादे—श्रवणाद्यावृत्त्या निर्गुणमुपासनया सगुणं वा ब्रह्म साक्षात्कृत्य जीवतः
प्रापपुण्यलेपविनाशलक्षणा मुक्तिरभिहिता । द्वितीयपादे—त्रियमाणस्योत्क्रान्तिप्रकारो
निरूपितः । तृतीयपादे—सगुणविदो मृतस्योत्तरमार्गोऽभिहितः । चतुर्थपादे—पूर्व-
भागेण निर्गुणब्रह्मविदो विदेहकैवल्यप्राप्तिरभिहिता । उत्तरभागेण सगुणब्रह्मविदो ब्रह्म-
लोके स्थितिर्निरूपिता । एवं पादार्थाः संगृहीताः ॥

सन्त्वेवं शास्त्राध्यायपादप्रतिपाद्या अर्थाः किं तत इत्यत आह—

ऊहित्वा संगतीस्तिष्ठस्तथाऽवान्तरसंगतीः ।

ऊहेदाक्षेपदृष्टान्तप्रत्युदाहरणोद्वेकाः ॥ ९ ॥

तद्यथा—ईक्षत्यधिकरणे—“ तदैक्षत ” इति वाक्यं प्रधानपरं ब्रह्मपरं वा, इति
विचार्यते । तस्य विचारस्य ब्रह्मसंबन्धित्वाद्ब्रह्मविचारशान्तिरसंगतिः । ‘वाक्यं ब्रह्मणि
तात्पर्यवत्’ इति निर्णयात्समन्वयाध्यायसंगतिः । ईक्षणस्य चेतने ब्रह्मण्यसाधारणत्वेन
स्पष्टब्रह्मलिङ्गत्वात्प्रथमपादसंगतिः । एवं सर्वेष्वप्यधिकरणेषु यथैयं संगतिरयमूहनी-
यम् । अवान्तरसंगतिस्त्वेकधा भिद्यते—आक्षेपसंगतिर्दृष्टान्तसंगतिः प्रत्युदाहरण-
संगतिः प्रासङ्गिकसंगतिरित्येवमादिः ॥

१ ख. ‘इक्षु’ । २ क. ‘बहि’ । ३ क. ‘दे मृतस्य सगुणविद् उत’ । ४ ख. ‘प्राप्ति च
॥ ९ ॥ त’ । ५ ग. ‘द्विष्टम् ॥ ९ ॥ त’ । ६ ख. ‘चारः शा’ । ७ क. ‘शास्त्रे सं’ । ८ क.
‘तनत्र’ । ९ ख. ‘सर्वाधि’ । १० क. ‘थाद्योग्यं सं’ ।

सेयमवान्तरसंगतिर्व्युत्पन्नेनोहितुं शक्यते । अतस्तां व्युत्पादयति—

पूर्वन्यायस्य सिद्धान्तयुक्तिं वीक्ष्य परे नये ।

पूर्वपक्षस्य युक्तिं च तत्राऽऽक्षेपादि योजयेत् ॥ १० ॥

तद्यथा प्रथमाधिकरणे 'ब्रह्मविचारशास्त्रमारम्भणीयम्' इति सिद्धान्तः । तत्र युक्तिः—
'ब्रह्मणः संदिग्धत्वात्' इति । द्वितीयाधिकरणस्य 'जगज्जन्मादि ब्रह्मलक्षणं न भवति' इति
पूर्वपक्षः । तत्र युक्तिः—'जन्मादेर्जगन्निष्ठत्वात्' इति । तदुभयमवलोक्य तयोराक्षेपसंगतिं
योजयेत् । 'संदिग्धत्वादब्रह्म विचार्यम्' इत्येतदयुक्तम् । जन्मादेरन्यनिष्ठत्वेन ब्रह्मणो
लक्षणाभावे सति ब्रह्मैव नास्ति, कुतस्तस्य संदिग्धत्वं विचार्यत्वं चेत्याक्षेपसंगतिः ।
दृष्टान्तप्रत्युदाहरणसंगती चात्र योजयितुं शक्येते । 'यथा संदिग्धत्वेन हेतुना ब्रह्मणो
विचार्यत्वम्, तथा—जन्माद्यन्यनिष्ठत्वेन हेतुना ब्रह्मणो लक्षणं नास्ति' इति दृष्टान्तसंगतिः ।
'यथा विचार्यत्वे हेतुरस्ति, न तथा लक्षणसद्भावे हेतुं पश्यामः' इति प्रत्युदाहरणसंगतिः ।
ते एते दृष्टान्तप्रत्युदाहरणसंगती सर्वत्र सुलभे । पूर्वाधिकरणसिद्धान्तैवदुत्तराधिकरणपूर्वपक्षे
हेतुमत्त्वसाम्यस्य, उत्तराधिकरणसिद्धान्ते हेतुशून्यत्ववैलक्षण्यस्य च मन्दैरप्युत्प्रेक्षितुं शक्य-
त्वात् । आक्षेपसंगतिर्यथायोगमुन्नेया । अथ प्रासङ्गिकसंगतिरुदाह्रियते—देवताधिकरणस्या-
धिकारविचाररूपत्वात्समन्वयाध्याये ज्ञेयब्रह्मवाक्यविषये तृतीयपादे च संगत्यभावेऽपि
बुद्धिस्थावान्तरसंगतिरस्ति । तथाहि—पूर्वाधिकरणे 'अङ्गुष्ठमात्रवाक्यस्य ब्रह्म परत्वादङ्गु-
ष्ठमात्रत्वं ब्रह्मणो मनुष्यहृदयापेक्षम्, मनुष्याधिकारत्वाच्छास्त्रस्य' इत्युक्तम् । तत्प्रसङ्गेन
देवताधिकारो बुद्धिस्थः । सेयं प्रासङ्गिकसंगतिः । तदेवं न्यायसंगतिरिर्नूपाता ॥

अपेदानां प्रत्यधिकरणमवयवचतुष्टयं श्लोकाम्नां संगृह्यते—

(तत्र (प्रथमे ब्रह्मणो विचार्यत्वाधिकरणे) शास्त्रस्य प्रथमं सूत्रम् ।)

अथातो ब्रह्मजिज्ञासा ॥ १ ॥

प्रथमाधिकरणमारचयति—

अविचार्यं विचार्यं वा ब्रह्माध्यासानिरूपणात् ।

असंदेहाफलत्वाभ्यां न विचारं तदर्हति ॥ ११ ॥

अध्यासोऽहंबुद्धिसिद्धोऽसङ्गः ब्रह्म श्रुतीरितम् ।

संदेहान्मुक्तिभावाच्च विचार्यं ब्रह्म वेदतः ॥ १२ ॥

१ ख 'व्युत्पात्तामुत्पा' । २ क. 'पक्षोक्तयु' । ३ क. 'तयुक्तम्' । ४ ग. 'वे प' । ५ ल.
'नहेतुव' । ६ क. 'कारिवि' । ७ क. 'कारिवा' । ८ क. ग. 'तिर्व्युत्पादिना' । ९ ग. 'त्वाभ्या-
मवि' ।

“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” [बृह० २ । ४ । १] इत्यत्राऽऽत्मदर्शनफलमुद्दिश्य तत्साधनत्वेन श्रवणं विधीयते । श्रवणं नाम वेदान्तवाक्यानां ब्रह्मणि तात्पर्यं निर्णेतुमनुकूलो न्यायविचारः । तदेतद्विचारविधायकं वाक्यं विषयः । न च—अयं विषयः श्लोकयोर्न संगृहीतः—इति शङ्क्यम्, संदेहसंग्रहेण-
 वार्थोत्तत्संग्रहप्रतीतिः । ‘ब्रह्मविचारात्मकं न्यायनिर्णयात्मकं शास्त्रमनारम्भ्यम्, आरम्भ्यं वा,’ इति संदेहः । पूर्वोत्तरपक्षयुक्तिद्वयं सर्वत्र संदेहबीजमुन्नेयम् । तत्र ‘अनारम्भ्यम्’ इति तावत्प्राप्तम्, विषयप्रयोजनधौरमावात् । संदिग्धं हि विचारविषयो भवति । ब्रह्मत्वसंदिग्धम् । तथाहि—तर्किक ब्रह्माकारेण संदिह्यते, आत्माकारेण वा । नाऽऽद्यः, “सत्यं ज्ञानमनन्तं ब्रह्म” [तैत्ति० २ । १ । १] इति वाक्येन ब्रह्माकारस्य निश्चयात् । न द्वितीयः, अहंप्रत्ययेनाऽऽत्माकारस्यापि निश्चयात्—अध्यस्तात्मविषयत्वेन भ्रान्तीऽहं प्रत्ययः—इति चेत् । न, अध्यासानिरूपणात् । तमःप्रकाशवद्विरुद्धस्वभावयोर्येदाजडयोर्देहात्मनोः शुक्तिकारजतवदन्योन्यतादत्स्याध्यासो न निरूपयितुं शक्यते । तस्मादभ्रान्ताभ्यां श्रुत्यहंप्रत्ययाभ्यां निश्चितस्यासंदिग्धत्वाद्विचारस्य न विषयोऽस्ति । नापि प्रयोजनं पश्यामः, उक्तप्रकारेण ब्रह्मात्मनि निश्चितेऽपि मुक्त्यदर्शनात् । तस्मात्—
 ‘सर्वं विचारानर्हम्’ इति शास्त्रमनारम्भणीयम् । इति पूर्वपक्षः ।

अत्रोच्यते—शास्त्रमारम्भणीयम् । कुतः—विषयप्रयोजनसद्भावात् । श्रुत्यहंप्रत्यययोर्विप्रतिपत्त्या संदिग्धं ब्रह्मात्मवस्तु । “अयमात्मा ब्रह्म” [बृह० २ । १ । १] इति श्रुतिरसङ्गं ब्रह्माऽऽत्मत्वेनोपदिशति । ‘अहं मनुष्यः’ इत्याद्यहंबुद्धिर्देहादात्म्याध्यासेनाऽऽत्मानं गृह्णाति । अध्यासस्य च दुर्निरूपणत्वमलंकाराय । तस्मात्संदिग्धं वस्तु विषयः । तन्निश्चयेन मुक्तिलक्षणप्रयोजनं श्रुत्या विद्वदनुभवेन च प्रसिद्धम् । तस्मात्—वेदान्तवाक्यविचारमुखेण ब्रह्मणो विचारार्हत्वाच्छास्त्रमारम्भणीयम्—इति सिद्धान्तः ॥

(द्वितीये ब्रह्मणो लक्षणाधिकरणे सूत्रम् ।)

जन्माद्यस्य यतः ॥ २ ॥

द्वितीयाधिकरणमारचयति—

१ क. ‘यत्संदेहः’ । ख. ‘यत्संम’ । २ क. ‘योजनमा’ । ३ क. ‘हं न विचारम-
 र्हति’ । इ. । ग. ‘हं तच्चविचारमर्हति इ’ । ४ ख. ‘रतु विषयः’ । “अ” । ५ क. ‘देहा-
 दिता’ । ६ क. ‘पत्वं’ । ७ ख. ‘न्तवि’ । ८ ख. सिद्धम् ।

लक्षणं ब्रह्मणो नास्ति किंवाऽस्ति नहि विद्यते ।

जन्मादेरन्यनिष्ठत्वात्सत्यादेश्चाप्रसिद्धिः ॥ १३ ॥

ब्रह्मनिष्ठं कारणत्वं स्याद्धैक्ष्म स्रग्भुजङ्गवत् ।

लौकिकान्येव सत्यादीन्यखण्डं लक्षयन्ति हि ॥ १४ ॥

“यतो वा इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजिज्ञासस्व तद्ब्रह्म” [तैत्ति० ३।१।१] इति “सत्यं ज्ञानमनन्तं ब्रह्म” [तैत्ति० २।१।१] इति वाक्यद्वयं विषयः । प्रयन्ति क्रियमाणानीत्यर्थः । तत्र—‘श्रूयमाणं ब्रह्मलक्षणं न घटते, घटते वा’—इति संशयः । न घटते । तथाहि—किं जन्मादिकं तल्लक्षणम् । उत सत्यादिकम् । नाऽऽद्यः, तस्य जगन्निष्ठत्वेन ब्रह्मसंबन्धाभावात् । द्वितीयेऽपि लोकप्रसिद्धस्य सत्यज्ञानादेः स्वीकारे भिन्नार्थत्वादखण्डं ब्रह्म न सिध्येत्, अप्रसिद्धस्य तु सत्यादेर्लक्षणत्वमयुक्तम् । तस्मात्—तदस्थलक्षणं स्वरूपलक्षणं च न विद्यते ।

अत्रोच्यते—यल्लक्षणं रूपानन्तर्भूतं सत्पदार्थान्तरव्यवस्थाहेतुः, तत्तदस्थलक्षणम् । जन्मादेरन्यनिष्ठत्वेऽपि तत्कारणत्वं ब्रह्मणि कल्पनया संबद्धं तदस्थलक्षणं भविष्यति । “यो भुजङ्गः सा स्रक्” इतिवत् ‘यज्जगत्कारणं तद्ब्रह्म’ इति कल्पितेनापि वस्तुनोपलक्षयितुं शक्यत्वात् । भिन्नार्थानामपि पितृमुतभ्रातृजामात्रादिशब्दानामेकदेवदत्तपर्यवसायित्वे यथा न विरोधः, तथा लोकसिद्धभिन्नार्थवाचिसत्यादिशब्दानामखण्डब्रह्मपर्यवसायित्वे स्वरूपलक्षणसिद्धिः । इत्युभयमप्युपपन्नम् ॥

(तृतीये ब्रह्मणो वेदकर्तृत्ववेदैकमेयताधिकरणे सूत्रम् ।)

शास्त्रयोनित्वात् ॥ ३ ॥

तृतीयाधिकरणस्य प्रथमं वर्णक्रमारचयति—

न कर्तृ ब्रह्म वेदस्य किंवा कर्तृ, न कर्तृ तत् ।

विरूप नित्यया वाचेत्येवं नित्यत्ववर्णनात् ॥ १५ ॥

कर्तृ निःश्वसिताद्युक्तेर्नित्यत्वं पूर्वसाम्यतः ।

सर्वावभासिवेदस्य कर्तृत्वात्सर्वविद्भवेत् ॥ १६ ॥

“अस्य महतो भूतस्य निःश्वसितमेतद्यद्वेदो यजुर्वेदः सामवेदः” [बृह० २।४।१०] इति वाक्यं विषयः । ‘यद्वेदादिकमस्ति, तदेतस्य नित्यसिद्धस्य ब्रह्मणो निःश्वस-

१ ग. ‘लक्ष्यं स्र’ । २ ख. ग. अत्र । ३ क. ‘स्ये’ । न । ४ ख. ‘दि त’ । ५ ख. ग. ‘इत्यज्ञानादिस्त्री’ । ६ ख. ग. ‘ते—जन्मा’ । ७ ग. संबन्ध । ८ ख. ‘श्वस्तूना’ । ९ ख. ग. ‘यमुप’ ।

इवायत्नेन सिद्धम् ' इत्यर्थः—'ब्रह्म वेदं करोति न करोति वा'—इति संदेहः । न करोति, वेदस्य नित्यत्वात् । " वाचा विरूप नित्यया " इत्यस्मिन्मन्त्रे—' विरूप ' इति देवतां संबोध्य ' नित्यया वाचा स्तुतिं प्रेरय ' इत्येवं प्रार्थ्यते । नित्या वाग्वेद एव

“ अनादिनिधना नित्या वागुत्सृष्टा स्वयंभुवा ।

आदौ वेदमयी दिव्या यतः सर्वाः प्रवृत्तयः ” ॥

इति स्मृतेः । अतः—न वेदकर्तृ ब्रह्म । इति प्राप्ते,

ब्रूमः—ब्रह्म वेदस्य कर्तृ भवितुमर्हति । कुतः—निःश्रसितन्यायेनाप्रयत्नोत्पत्त्यवगा-
मात् । “ तस्माद्यज्ञात्सर्वहुत ऋचः सामानि जज्ञिरे ” इति, सर्वैर्यज्ञैर्हूयमानाद्यज्ञश-
ब्दवाच्याद्ब्रह्मणो विस्पष्टमेव वेदोत्पत्तिश्रवणाच्च । अप्रयत्नोत्पत्त्यैवार्येषु बुद्ध्या रचितैः
कालिदासादिवाक्यैर्वैलक्षण्यादपौरुषेयत्वम् । प्रतिसर्गं पूर्वसान्ध्येनोत्पन्नैः प्रवाहरूपेण
नित्यता । सर्वजगद्वचवस्थावभासिवेदकर्तृत्वनिरूपणेन ब्रह्मणः सर्वज्ञत्वं निरूपितं भवति ॥

द्वितीयं वर्णकमाह—

अस्त्यन्यमेयताऽप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्येनापि मीयते ॥ १७ ॥

रूपलिङ्गादिराहित्याच्चास्य मीन्तरयोऽग्यता ।

तं त्वौपनिषदेत्यादौ प्रोक्ता वेदैकमेयता ॥ १८ ॥

“ तं त्वौपनिषदं पुरुषं पृच्छामि ” [बृह० ३ । ९ । २६] इति शाकल्यं प्रति
याज्ञवल्क्येनोक्तवाक्ये परब्रह्मरूपस्य पुरुषस्योपनिषद्वैधत्वं प्रतीयते । तद्व्याख्यं विषयः ।
तत्र—'ब्रह्मणः प्रत्यक्षादिगम्यत्वमस्ति, न वा ' इति संशयः । पूर्वपक्षस्तु विस्पष्टः ।
रूपरसाद्यभावाच्चेन्द्रिययोग्यता । लिङ्गसादृश्यादिराहित्याच्च नानुमानोपमानादियोग्यता ।
' उपनिषत्स्वेवाधिगतः ' इति व्युत्पत्त्या “ नावेदविमनुते तं बृहन्तम् ” इत्यन्यनिषेध-
श्रुत्या च वेदैकमेयत्वम् । भाष्यकारैः “ जन्मादि ” सूत्रे—“श्रुत्यादयोऽनुभवादयश्च
यथासंभवमिह प्रमाणम् ” इत्यन्यमेयत्वमङ्गीकृतम्—इति चेत् । वादम् । प्रथमतः
श्रुत्यैव प्रमिते ब्रह्मणि पश्चादनुवादरूपेणानुमानानुभवयोरङ्गीकारात् । अतो वेदैकमेयं ब्रह्म ॥

१ क. श्रुतेः । २ ग. 'वेदे ह्य' । ३ ख. ग. 'तस्माच्चार्थं बुद्ध्या र' । ४ ग. त्वरेः प्र' ।
५ ग. 'वा वेदिक' । ६ क. मानान्त' । ७ क. ख. 'वेदित्वा' । ८ क. विस्फुटः । ९ ख.
रूपाय' । १० ख. ग. 'मानादि' । ११ ग. च वेदिक' । १२ ख. ग. प्रयत्नतः । १३ ग.
'तो वेदिकमे' ।

(चतुर्थे वेदान्तानां ब्रह्मैकपरत्वाधिकरणे सूत्रम् ।)

तत्तु समन्वयात् ॥ ४ ॥

चतुर्थाधिकरणस्य प्रथमवर्णकमाह—

वेदान्ताः कर्तृदेवादिपरा ब्रह्मपरा उत ।

अनुष्ठानोपयोगित्वात्कर्त्रादिप्रतिपादकाः ॥ १९ ॥

भिन्नप्रकरणालिङ्गपट्टकाच्च ब्रह्मबोधकाः ।

सति प्रयोजनेऽनर्थहानेऽनुष्ठानतोऽत्र किम् ॥ २० ॥

स्पष्टं विषयसंदेहौ जीवप्रकाशकवाक्यानि कर्तृपराणि । ब्रह्मप्रकाशकवाक्यानि देवता-
पराणि । सृष्टिप्रकाशकवाक्यानि साधनपराणि । तथा सति वेदान्तानामनुष्ठानोपयोगित्वं
भविष्यति । ब्रह्मपरत्वे त्वनुष्ठानासंभवात्निष्प्रयोजनत्वं स्यात् । तस्मात्— वेदान्ताः कर्तृ-
देवतासाधनप्रतिपादकाः ॥

॥ अत्रोच्यते— ब्रह्मपरा वेदान्ताः । कुतः— भिन्नप्रकरणपठितानां तेषां कर्त्रादिप्रति-
पादकतया कर्मशेषत्वासंभवात् । तात्पर्यनिश्चयहेतुलिङ्गपट्टकेन ब्रह्मपरत्वसंभवाच्च । लिङ्ग-
पट्टकं पूर्वाचार्यैर्दर्शितम्—

“ उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिश्चये ” ॥ इति ।

“ सदेव सोम्येदमग्र आसीत् ” इत्युपक्रमः । “ ऐतद्वैतम्यमिदं सर्वम् । तत्सत्यं स
आत्मा तत्त्वमसि ” इत्युपसंहारः । “ तयोर्ब्रह्मविषयत्वेनैकत्वमप्येकं लिङ्गम् । असकृत्
“ तत्त्वमसि ” इत्युक्तिरभ्यासः । मानान्तरागम्यत्वमपूर्वत्वम् । एकविज्ञानेन सर्वविज्ञानं
फलम् । उत्पत्तिस्थितिप्रलयप्रवेशनियमनानि पञ्चार्थवादाः । मृदादिदृष्टान्ता उपपत्तयः ।
एतैर्लिङ्गैर्ब्रह्मपरत्वं निश्चयेयम् । न चानुष्ठानमन्तरेण प्रयोजनाभावः, “ नायं सर्पः ” इत्या-
दाविव बोधादनर्थनिवृत्तेः संभवात् ॥

द्वितीयं वर्णकमाह—

प्रतिपत्तिं विधित्सान्ति ब्रह्मण्यवसिता उत ।

शास्त्रत्वाच्चे विधातारो मननादेश्च कीर्तनात् ॥ २१ ॥

नैककर्तृतन्त्रेऽस्ति विधिः शास्त्रत्वं शंसनादपि ।

मननादिः पुरा बोधाद्ब्रह्मण्यवसितास्ततः ॥ २२ ॥

१ क. “त्वेऽनु” । २ ग. “तः—ब्रह्मण” । ३ ग. कर्तृत्वादि” । ४ क. र्यलि” । ख. “यहेतुनिश्चयलि” ।
५ क. “रत्वात्” । ६ ग. “निर्णये” । ७ ख. ग. “रूपत्वमे” । ८ ख. ग. “मृ. सृष्टिस्थि” ।
९ ग. “स्तावुप” । १० ख. “लिङ्गं ब्र” । ११ ग. “त्वात्ता वि” । १२ न कर्तृ” । १३ ग. “सं
शासना” ।

एकदेशी मन्यते—ब्रह्मपरत्वेऽपि वेदान्ता न ब्रह्मण्येव पर्यवस्थन्ति । किं तर्हि पारोक्ष्येण ब्रह्मतत्त्वं प्रतिपाद्य पश्चादपरोक्षप्रतिपात्तिं विदधति । तथा च सति वेदान्तानां शासनाच्छास्त्रत्वमुपपद्यते । किंच ‘श्रोतव्यः’ इति श्रवणं शब्दज्ञानात्मकं विधायाथ “मन्तव्यो निदिध्यासितव्यः” इत्यनुभवज्ञानात्मकं मननादिकं स्पष्टमेव विधीयते । तस्मात्—प्रतिपत्तेर्विधातारो वेदान्ताः । इति प्राप्ते—

ब्रूमः—न प्रतिपत्तेर्विधिः संभवति, कर्तुमकर्तुमन्यथा वा कर्तुमशक्यत्वाद्दुरुपतन्त्रत्वात् । शास्त्रत्वं तु नानुष्ठेयशासनादेव नियतम्, सिद्धवस्तुशंसनेनापि तदुपपत्तेः । शब्दज्ञाने जाते पश्चादनुभवात्मकं मननादिकं विधीयते—इति वक्तुं न युक्तम् । ‘दशमस्त्वमसि’ इतिवच्छब्दस्यैवापरोक्षानुभवजनकत्वेन शब्दबोधात्पुरुषासंभावनादिनिवृत्तये व्यापाररूपस्य कर्तृतन्त्रस्य मननादेर्विधानात् । तस्मात् “तत्त्वमसि” इत्यादयो वेदान्ता ब्रह्मण्यवसिताः ।

(पञ्चमे ब्रह्मण एव सच्छब्दवाच्यताधिकरणे सूत्राणि—)

ईक्षतेर्नाशब्दम् ॥ ५ ॥ गौणश्चेन्नाऽऽत्मशब्दात् ॥

॥ ६ ॥ तन्निष्ठस्य मोक्षोपदेशात् ॥ ७ ॥ हेय-

त्वावचनाच्च ॥ ८ ॥ स्वाप्ययात् ॥ ९ ॥ गति-

सामान्यात् ॥ १० ॥ श्रुतत्वाच्च ॥ ११ ॥

पञ्चमाधिकरणमारचयति—

तदैक्षतेतिवाक्येन प्रधानं ब्रह्म बोध्यते ।

ज्ञानक्रियाशक्तिमत्त्वात्प्रधानं सर्वकारणम् ॥ २३ ॥

ईक्षणाच्चेतनं ब्रह्म क्रियाज्ञाने तु मायया ।

आत्मशब्दात्मतादात्म्ये प्रधानस्य विरोधिनी ॥ २४ ॥

छान्दोग्ये षष्ठाध्याये—“सदेव सोम्येदमग्र आसीदक्रमेवाद्वितीयम्” इति प्रस्तुत्य “तदैक्षत बहु स्यां प्रजायेय—इति तत्तेजोऽसृजत” इति श्रूयते । तत्र सांख्या मन्यन्ते—सच्छब्दवाच्यं सर्वजगत्कारणं प्रधानम् । न तु ब्रह्म, प्रधानस्य सत्त्वगुणयुक्ततया परिणामितया च ज्ञानशक्तिक्रियाशक्तिसंभवात् । निर्गुणस्य कूटस्थस्य ब्रह्मणस्तदसंभवात्—इति ।

१ ग. ‘णं शब्द’ । २ ग. ‘ज्ञानार्थ म’ । ख. ‘ज्ञानार्थम्’ । ३ ख. ग. ‘वयत्वेनापु’ । ४ क. शःसज्ञाने । ५ क. ‘ति तच्छ’ । ६ क. धिनि ॥ २४ ॥ छ। ७ ग. ‘न्ते—तच्छ’ ।

अत्रोच्यते—ईक्षितृत्वश्रवणाच्चेतनं ब्रह्म सच्छब्दवाच्यम् । अचेतनस्य प्रधानस्थेक्षितृत्वायोगात् । ज्ञानक्रियाशक्ती तु ब्रह्मणि मायया संभविव्यतः । किंच “अनेन जीवेनाऽऽत्मनाऽनुप्रविश्य नामरूपे व्याकरवाणि” इति नामरूपव्याकर्षा जगत्कारणदेवता स्ववाचकेनाऽऽत्मशब्देन चेतनं जीवं व्यपदिशति । तथा “तत्त्वमसि” इति चेतनस्य श्वेतकेतोर्जगत्कारणतादात्म्यं गुरुरूपदिशति । तदुभयमप्यचेतनस्य प्रधानस्य जगत्कारणत्वे विरुध्यते । तस्मात्—चेतनं ब्रह्म सच्छब्देनोच्यते ॥

(पष्ठे ब्रह्मण आनन्दमयताधिकरणे सूत्राणि—)

आनन्दमयोऽभ्यासात् ॥ १२ ॥ विकारशब्दान्नेति चेन्न प्राचुर्यात् ॥ १३ ॥ तद्धेतुव्यपदेशाच्च ॥ १४ ॥ नेतरोऽनुपपत्तेः ॥ १५ ॥ मात्रवर्णिकमेव च गीयते ॥ १६ ॥ भेदव्यपदेशाच्च ॥ १७ ॥ कामाच्च नानुमानापेक्षा ॥ १८ ॥ तस्मिन्नस्य च तद्योगं शास्ति ॥ १९ ॥

पष्ठाधिकरणमेकदेशिमतेनाऽऽह—

संसारी ब्रह्म वाऽऽनन्दमयः संसार्ययं भवेत् ।

विकारार्थमयदशब्दात्प्रियाद्यवयवोक्तितः ॥ २५ ॥

अभ्यासोपक्रमादिभ्यो ब्रह्माऽऽनन्दमयो भवेत् ।

प्राचुर्यार्थो मयदशब्दः प्रियाद्याः स्युरुपाधिगाः ॥ २६ ॥

तैत्तिरीयके देहप्राणमनोबुद्धिचानन्दरूपा अन्नमयप्राणमयमनोमयविज्ञानमयानन्दमयसंज्ञकाः पञ्च पदार्थाः क्रमेणैकैकस्मादान्तराः पठिताः । तत्र—‘सर्वान्तर आनन्दमयः संसारी, परमात्मा वा’ इति संदेहः । ‘संसारी’ इति प्राप्तम् । कुतः—‘आनन्दस्य विकार आनन्दमयः’ इति व्युत्पत्तेः संसारिणि संभवात् । अविष्टुते तु परमात्मन्यसौ न संभवति । किंच “तस्य प्रियमेव शिरः, मोदो दक्षिणः पक्षः, प्रमोद उत्तरः पक्षः, आनन्द आत्मा, ब्रह्म पुच्छं प्रतिष्ठा” इत्यानन्दमयस्य पञ्चावयवा उच्यन्ते । अपेक्षितविषयदर्शनजन्यं सुखं प्रियम् । तद्ब्रह्मजन्यो मोदः । तद्भोगजन्यः प्रमोदः । सुषुप्त्यादौ भासमानमज्ञानोपहितं सुखसामान्यं-

१ क. ‘जीवादा’ । २ ग. ‘ह तच्छु’ : ३ ख. ‘पिताः ॥ २६ ॥ तै’ । ४ ख. ग. ‘संज्ञिताः । ५ ख. ‘स्मिन् नास्ती भ’ । ६ ख. ‘तद्व’ । ७ क. ‘न्यमात्मा । नि’ ।

मानन्दः । निरुपाधिकं सुखं ब्रह्म । प्रियादीनां पञ्चावयवानां शिरआदिरूपत्वं प्रतिपात्तिसौ-
कर्याय कल्प्यते । पक्षित्वेन कल्पितस्याऽऽनन्दमयस्य शिरः पक्षौ च, इत्यवयवत्रयम्,
आत्मशब्देन मध्यशरीरं चतुर्थावयवत्वेनोच्यते, पुच्छमपरभागः, प्रतिष्ठा पादौ, अयं पञ्च-
मोऽवयवः । न च निरंशस्य परमात्मनोऽवयवा युक्ताः । तस्मात्—संसार्येवाऽऽनन्दमयः ।
इत्येवं प्राप्ते—

ब्रूमः—आनन्दमयः परमात्मा । कुतः—अभ्यासात् । “सैपाऽऽनन्दस्य मीमांसा भवति”
“एतमानन्दमयमात्मानमुपसंक्रामति” इत्यादिनाऽऽनन्दमयोऽभ्यस्यते । अभ्यासश्च तात्पर्य-
लिङ्गम्—तात्पर्यं च वेदान्तानां ब्रह्मण्येव—इत्यवोचाम । किंच “सत्यं ज्ञानमनन्तं ब्रह्म”
इति ब्रह्मोपक्रमात् “इदं सर्वमसृजत” इति सर्वस्रष्टृत्वादिभ्यश्चानन्दमयो ब्रह्म । न च
ब्रह्मणि मयदशब्दानुपपत्तिः, प्राचुर्यार्थत्वसंभवात् । प्रियाद्यवयवा अपि विषयदर्शनाद्युपा-
धिकृता भविष्यन्ति । तस्मात्—परमात्माऽऽनन्दमयः—इत्येकदेशिनां मतम् ॥

इदानीं स्वमतानुसारेणाधिकरणं रच्यते—

अन्याङ्गं स्वप्रधानं वा ब्रह्म पुच्छमिति श्रुतम् ।

स्यादानन्दमयस्याङ्गं पुच्छेऽङ्गत्वप्रसिद्धितः ॥ २७ ॥

लाङ्गूलासंभवादत्र पुच्छेनाऽऽधारलक्षणा ।

आनन्दमयजीवोऽस्मिन्नाश्रितोऽतः प्रधानता ॥ २८ ॥

“ब्रह्म पुच्छं प्रतिष्ठा” इति यच्छ्रुतं ब्रह्म, तत्किमानन्दमयस्याङ्गत्वेन निर्दिश्यते, उत
स्वयं प्राधान्येन प्रतिपाद्यते—इति संशयः । आनन्दमयस्यावयवत्वेन—इति तावत्प्रा-
प्तम् । लोके पुच्छशब्दस्यावयवचित्त्वेन प्रसिद्धत्वात् ।

उच्यते—न पुच्छशब्दोऽवयववाची । किंतु लाङ्गूलवाची । न चाऽऽनन्दमयस्य लाङ्गुलं
संभवति । लाङ्गूलस्य गवादिदृक्क्षणोन्नमयावयवत्वादानन्दमयस्यावयवत्वायोगात् । अतः पुच्छ-
शब्देन मुख्यार्थासंभवे सति योग्यतावशादत्राऽऽधारो लक्ष्यते । ब्रह्म,—आनन्दमयस्य
जीवस्याऽऽधारः, तत्कल्पनाधिष्ठानत्वात् । न च—आनन्दमयः परमात्मा, प्राचुर्यार्थस्वी-
कारेऽप्यल्पदुःखसद्भावप्रतीतिः । तस्मात्—जीवाधारो ब्रह्म प्राधान्येन प्रतिपाद्यते । तथाच—

१ ख. ग. पञ्चव° । २ ग. च. सर्वव° । ३ ख. °धर्म° । ४ क. पुच्छाङ्ग° । ५ क.
“णाचमयावयवत्वमान°” । ख. “णादन्नमय दय°” । ६ क. ख. “रात् । अ°” । ७ क. ग. “शब्दस्य
म° । ८ क. “यश्च जी° । ग. “यजी°” ।

“ असन्नेव स भवति असद्ब्रह्मेति वेद चेत् ।

अस्ति ब्रह्मेति चेद्वेद सन्तमेनं ततो विदुः ” ॥

इत्यादि ब्रह्माभ्यासः, “ ब्रह्मविदाप्नोति परम् ” इति ब्रह्मोपक्रमश्चानुकूलो भवति ।

(सप्तमे परमेश्वरस्यैव हिरण्मयपदवाच्यताधिकरणे सूत्रे—)

अन्तस्तद्धर्मोपदेशात् ॥ २० ॥

भेदव्यपदेशाच्चान्यः ॥ २१ ॥

सप्तमाधिकरणमारचयति—

हिरण्मयो देवतात्मा किं वाऽसौ परमेश्वरः ।

मर्यादाधाररूपोक्तेर्देवतात्मैव नेश्वरः ॥ २९ ॥

सार्वात्म्यात्सर्वदुरितराहित्याच्चेत्तरो मतः ।

मर्यादाद्या उपास्त्यर्थमीशेऽपि स्युरूपाधिगाः ॥ ३० ॥

छान्दोग्यस्य प्रथमाध्याय उद्गीथोपासनायामुपसर्जनान्युपास्यान्यभिधाय प्रधानमुपास्यमभिधातुमिदमाम्नायते—“अथ यै एषोऽन्तरादित्ये हिरण्मयः पुरुषो दृश्यते ” इति । तत्र—आदित्यमण्डले विद्याकर्मातिशयवशात्कश्चिज्जीवो देवभावमुपेत्य जगदधिकारं निष्पादयन्नवतिष्ठते, ईश्वरश्च सर्वगतत्वान्मण्डलेऽपि वर्तते । अतस्तयोः संशयः । तत्र ‘ देवतात्मा ’ इति तावत्प्राप्तम् । कुतः—मर्यादाधाररूपाणामुच्यमानत्वात् । “ ये चामुष्मात्पराञ्चो लोकाः, तेषां चेष्टे देवकामानां च ” इत्यैश्वर्यमर्यादोक्तिः, “अन्तरादित्ये ” इत्याधारोक्तिः, ‘ हिरण्मयः ’ इति रूपोक्तिः । न हि सर्वेश्वरस्य सर्वाधारस्य नीरूपस्य परमेश्वरस्यैश्वर्यमर्यादाधाररूपाणि संभवन्ति । तस्मात्—देवतात्मा । इति प्राप्ते—

उच्यते—हिरण्मय ईश्वरो भवेत् । कुतः—सर्वात्मत्वश्रवणात् । “ सैवर्कं तत्साम, तदुक्तम्, तद्यजुः, तद्ब्रह्म ” इति वाक्ये तच्छब्दैः प्रकृतं हिरण्मयं पुरुषं परामृश्य तस्य ऋक्सामाद्यशेषजगदात्मकत्वमुपदिश्यते । तच्चाद्वितीये परमेश्वरे मुख्यमुपपद्यते । न तु सद्वितीयायां देवतायाम् । तथा—“स एष सर्वेभ्यः पाप्मभ्य उदितः ” इति श्रूयमाणं सर्वपापराहित्यं ब्रह्मणोऽसाधारणं लिङ्गम् । यद्यपि देवतायाः कर्मण्यनधिकारात्क्रियमाणकरिष्यमाणपापयोरभावः । तथाऽप्यमुरादिजनितदुःखसद्भावात्-

१ क. ‘स्त्यर्था ईशे’ । २ ग. ‘न्दोग्ये प्र’ । ३ क. ‘यदेशे’ । ४ ख. ग. ‘वनाभा’ । ५ ग. ‘ले च व’ । ६ क. ‘ण्यधि’ । ७ ख. ‘दिनिमित्तज’ ।

हेतुभूतं जन्मान्तरसंचितदुरितमनुवर्तत एव । मर्यादाधाररूपाणि तूपाधिधर्मतया सोपाधिके परमात्मन्युपास्ये वर्तितुमर्हन्ति । तस्मात्—ईश्वरो हिरण्मयः ॥

(अष्टमे ब्रह्मण एवाऽऽकाशशब्दवाच्यताधिकरणे सूत्रम्—)

आकाशस्तल्लिङ्गात् ॥ २२ ॥

अष्टमाधिकरणमारचयति—

आकाश इति होवाचेत्यत्र खं ब्रह्म वाऽत्र खम् ।

शब्दस्य तत्र रूढत्वाद्वाय्वादेः सर्जनादपि ॥ २१ ॥

साकाशजगदुत्पत्तिहेतुत्वाच्छ्रौतरूढितः ॥

एवकारादिना चात्र ब्रह्मैवाऽऽकाशशब्दितम् ॥ २२ ॥

पूर्वेक्ताद्विरण्मयवाक्यादुत्तरस्मिन्वाक्ये शालावत्येन महर्षिणा सर्वलोकाधारवस्तुनि पृष्टे सति प्रवाहणो राजोत्तरमाह । तत्रत्यं वाक्यमेतत्—“आकाश इति होवाच, सर्वाणि ह वा इमानि भूतान्याकाशादेव समुत्पद्यन्ते, आकाशं प्रत्यस्तं यन्ति, आकाशो ह्यैवम्यो ज्यायान्, आकाशः परायणम्” इति । तत्र—आकाशशब्दार्थो वियत्, ब्रह्म वा—इति संदेहः । रूढत्वात् ‘ वियत् ’ इति प्राप्तम् । सर्वभूतोत्पात्तिलयहेतुत्वं च वियर्त उपपद्यते । “आकाशाद्वायुः, वायोरग्निः ” इत्यादौ वाय्वादीनां सर्वभूतानां वियत्कार्यत्वश्रवणात् ।

अत्रोच्यते—ब्रह्मैवाऽऽकाशशब्दार्थः । “ सर्वाणि ह वै ” इत्यत्रासंकुचितसर्वशब्देन वियत्सहितसर्वभूतोत्पात्तिहेतुत्वश्रवणात् । न च वियतो वियद्हेतुत्वं संभवति । रूढिस्तु लौकिकी वियत्येवास्तु । श्रौती तु ब्रह्मण्यपि । “आकाशो वै नामरूपयोर्निर्वहिता ” इति प्रयोगदर्शनात् । किंच—“आकाशादेव” इत्येवकारः कारणान्तरं व्युदस्यति । न चैतद्वियत्पक्षे संभवति, घटादिषु वियद्व्यतिरिक्तानां मृदादिकारणानामुपलम्भात् । ब्रह्मपक्षे तु ब्रह्मणः सद्रूपस्य सर्वानन्यतया कारणान्तरव्युदास उपपद्यते । ज्यायस्त्वपरायणत्वे च श्रुत्यन्तरे ब्रह्मणः श्रूयेते—“ज्यायान्यथिव्याः, ज्यायानन्तरीसात्” “ विज्ञानमानन्दं ब्रह्म रातेर्दातुः परायणम् ” इति । ‘ कर्मफलं दातुं समर्थम् ’ इत्यर्थः । तस्मात्—ब्रह्मैवाऽऽकाशशब्देन विवक्षितम् ॥

१ ख. वोत । २ ख. ‘व्यादर्जनना’ । ३ क. ‘पि ॥ २१ ॥ आकाशजग’ । ग. ‘पि ॥ २१ ॥ आकाशजग’ । ४ ख. ग. ‘बौकदिर’ । ५ ख. ग. ‘धारे व’ । ६ ख. ग. ‘णो नाम रा’ । ७ ग. तत्राऽऽद्यवा । ८ ख. ‘त एवोप’ । ९ क. ‘रणव्यु’ । १० ख. ग. ‘द्वाणि भू’ ।

(नवमे ब्रह्मण एव प्राणशब्दवाच्यत्वाधिकरणे सूत्रम्—)

अत एव प्राणः ॥ २३ ॥

नवमाधिकरणमारचयति—

मुखस्थो वायुरीशो वा प्राणः प्रस्तावदेवता ।

वायुर्भवेत्तत्र सुप्तौ भूतसारेन्द्रियक्षयात् ॥ २३ ॥

संकोचोऽक्षपरत्वे स्यात्सर्वभूतलयश्रुतेः ।

आकाशशब्दवत्प्राणशब्दस्तेनेशवाचकः ॥ २४ ॥

आकाशवाक्यादुत्तरैस्मिन्वाक्ये प्रस्तावनान्नः सामभागस्य देवतां प्रस्तोत्रा पृष्टायामुप-
स्तिरुत्तरं ददौ । तत्रत्यं वाक्यमेतत्—“ प्राण इति होवाच । सर्वाणि ह वा इमानि
भूतानि प्राणमेवामिसंविशन्ति, प्राणमभ्युज्जिहते, संपा देवता प्रस्तावमन्वायत्ता ” इति ।
तत्र—‘ प्राणशब्दार्थो मुखविलान्तर्वर्तिवायुः, ब्रह्म वा,—इति संदेहः । मुखविलान्त-
र्वर्ती वायुर्भवेत् । सर्वभूतलयस्य तत्र सुसंपादत्वात् । सुषुप्तिकाले सर्वभूतसाराणामिन्द्रि-
याणां प्राणवायो प्रविलयात् । इति प्राप्ते—

उच्यते—इन्द्रियमार्गलयपरत्वे व्याख्यायमाने “ सर्वाणि ह वै ”—इत्यसौ
सर्वशब्दः संकुचितः स्यात् । आकाशशब्दवत्प्राणशब्दोऽपि श्रौतरूढचेवकाराम्यां ब्रह्म-
वाचकः । अस्ति हि प्राणशब्दस्य ब्रह्मणि श्रौतरूढिः । “ प्राणस्य प्राणम् ” इत्यत्र
ब्रह्मविवक्षया द्वितीयप्राणशब्दप्रयोगात् । तस्मात्—ईश्वरः प्राणः ॥

(दशमे ब्रह्मण एव ज्योतिःशब्दाभिधेयत्वाधिकरणे सूत्राणि—)

ज्योतिश्चरणाभिधानात् ॥ २४ ॥ छन्दोभिधाना-

न्नेति चेन्न तथा चेतोर्पणनिगदात्तथाहि दर्शनम्

॥ २५ ॥ भूतादिपादव्यपदेशोपपत्तेश्चैवम् ॥ २६ ॥

उपदेशभेदान्नेति चेन्नोभयस्मिन्नविरोधात् ॥ २७ ॥

दशमाधिकरणमारचयति—

कार्यं ज्योतिरुत ब्रह्म ज्योतिर्दीप्यत इत्येदः ।

ब्रह्मणोऽसंनिधेः कार्यं तेजोलिङ्गबलादपि ॥ २५ ॥

१ क. ग. “तस्य वा” । २ ख. ग. “चोऽसुप्त” । ३ ख. “रवा” । ४ ग. तत्राऽऽयवा” ।
५ क. हृद्को मु” । ६ क. ग. “ले भू” । ७ ख. ग. ब्रूयः । ८ ख. ग. “व विल” । ९ ख.
“त्यव स” । ग. “त्यवाप्तौ” । १० ख. “त्यतः । ब्र” । ११ क. कार्यश्रुते लि” ।

चतुष्पात्प्रकृतं ब्रह्म यच्छब्देनानुवर्तते ।

ज्योतिः स्याद्भासकं ब्रह्म लिङ्गं तूपाधियोगतः ॥ ३६ ॥

छान्दोग्यस्य तृतीयेऽध्याये गायत्रीविद्यायां हृदयच्छिद्रोपासनमभिधायेदमाज्ञायते—
“अथ यदतः परो दिवो ज्योतिर्दीप्यते” इति । तत्र— द्युलोकात्परं दीप्यमानं
वस्तु किं कार्यरूपं नेत्रानुग्राहकं तेजः, उत ब्रह्म, इति संशयः । ‘कार्यम्’ इति
तावत्प्राप्तम् । ब्रह्मणोऽसंनिहितत्वेन वामिषस्य ब्रह्मपरत्वायोगात् । तेजःपरत्वं तूपपद्यते,
तल्लिङ्गसद्भावात् । “इदं वाव तद्यादिदमस्मिन्नन्तःपुरे ज्योतिः” इति श्रूयमाणो
जाठराग्न्यभेदस्तेजोलिङ्गम् । अत्रोच्यते— असिद्धोऽसंनिधिः, पूर्वस्मिन् गायत्रीखण्डे—

“पादोऽस्य सर्वा भूतानि त्रिपादस्यामृतं दिवि” ।

इति चतुष्पदो ब्रह्मणः प्रकृतत्वात् । तस्य चात्र प्रकृतवाचिना यच्छब्देनानुवर्तनात् ।
‘अस्य ब्रह्मणः सर्वाणि भूतान्येकांशः’ पादत्रयोपलक्षितमर्नन्तस्वरूपं द्योतेनात्मके दिवि
स्वस्मिन्नेवावतिष्ठते, इत्यर्थः । न च ज्योतिःशब्दस्य ब्रह्मणि वृत्त्यनुपपत्तिः, भासकत्व-
वाचित्वात् । ब्रह्मणो जगद्भासकत्वात् । तेजोलिङ्गं त्वौपाधिके ब्रह्मण्यवकल्प्यते । तस्मात्—
ज्योतिर्ब्रह्म ॥

(एकादशे ब्रह्मण एव प्राणशब्दव्युत्पाद्यत्वाधिकरणे सूत्राणि—)

प्राणस्तथाऽनुगमात् ॥ २८ ॥ न वक्तुरात्मोपदे-

शादिति चेदध्यात्मसंबन्धभूमा हास्मिन् ॥

॥ २९ ॥ शास्त्रदृष्ट्या तूपदेशो वामदेववत् ॥

॥ ३० ॥ जीवमुख्यप्राणलिङ्गान्नेति चेन्नोपा-

सात्रैविध्यादाश्रितत्वादिह तयोगात् ॥ ३१ ॥

एकादशाधिकरणमारचरति—

प्राणोऽस्मीत्यत्र वाय्विन्द्रजीवब्रह्मसु संशयः ।

चातुर्णां लिङ्गसद्भावात्पूर्वपक्षस्त्वनिर्णयः ॥ ३७ ॥

ब्रह्मणोऽनेकलिङ्गानि तानि सिद्धान्यनन्यथा ।

अन्येषामन्यथासिद्धैर्व्युत्पाद्यं ब्रह्म नेतरत् ॥ ३८ ॥

१ ख. ग. ‘वर्तते’ । २ ख. ‘स्य द्वितीयाध्या’ । ३ क. ग. ‘संशये’ । ४ क. ‘नन्तं स्व’ ।
५ ख. ‘तमाना’ । ६ क. ख. ‘स्मिन्नव’ । ७ ग. ‘पाचकत्वा’ । ८ क. ख. ‘दे व्युत्पा’ ।

कौपीतेकीनामुपनिषदीन्द्रप्रतर्दनारुच्ययिकायां प्रतर्दनं प्रतीन्द्रो वक्ति—“प्राणोऽग्नि
प्रज्ञात्मा तं माम्—आयुरमृतम्—इत्युपास्व” इति । तत्र चतुर्विधलिङ्गवशाच्चतुर्धा संशयः ।
“इदं शरीरं परिगृह्योत्थापयति” इति प्राणवायोर्लिङ्गम् । “अस्मि” इति वक्तुरिन्द्रस्याहं-
कारवाद इन्द्रैलिङ्गम् । “वक्तारं विद्यात्” इति वक्तृत्वं जीवलिङ्गम् । “आनन्दोऽजरोऽ-
मृतः” इति ब्रह्मलिङ्गम् । तत्र—प्राबल्यदौर्बल्यविवेकाभावादनिरणयः—इति पूर्वपक्षः ।

सिद्धान्तस्तु—सन्त्यत्र ब्रह्मणोऽनेकलिङ्गानि । तद्यथा—“त्वमेव मे वृणीष्व यं त्वं मनु-
ष्याय हिततमं मन्यसे” इति हिततमत्वमेकं लिङ्गम् । “यो मां विजानीयात्, नास्य केन-
चन कर्मणा लोको भीयते, न मातृवधेन, न पितृवधेन” इति ज्ञानमात्रेण महापातकाद्यले-
पोऽपरं लिङ्गम् । एवमन्यान्यपि लिङ्गान्युदाहृतव्यानि । न चैतानि प्राणेन्द्रजीवपक्षे
कथंचिदप्युपपादयितुं शक्यन्ते प्राणादिलिङ्गानि तु ब्रह्मण्युपपद्यन्ते, प्राणादीनां ब्रह्म-
बोधद्वारत्वात् । तथा सति ब्रह्मलिङ्गानामनेकत्वादनन्यथासिद्धत्वाच्च प्राबल्यम् । तस्मात्-
ब्रह्मैवात्र न्युत्पाद्यम्, न प्राणादि, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सकन्यायमालायां प्रथमाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	११	११
सूत्राणि	३१	३१

(अथ प्रथमाध्यायस्य द्वितीयः पादः)

(प्रथमे ब्रह्मण एव मनोमयत्वाद्याधिकरणे सूत्राणि—)

“सर्वत्र प्रसिद्धोपदेशात् ॥ १ ॥ विवक्षितगुणो-
पपत्तेश्च ॥ २ ॥ अनुपपत्तेस्तु न शारीरः ॥ ३ ॥
कर्मकर्तृव्यपदेशाच्च ॥ ४ ॥ शब्दविशेषात् ॥
॥ ५ ॥ स्मृतेश्च ॥ ६ ॥ अर्भकौकस्त्वाच्चव्यप-

१ ख. ग. “तावयाम्” । २ ख. “तुर्धा” । ३ ख. ग. “न्द्रस्य लि” । ४ ख. “तोऽमरोऽहं” ।
५ ख. ग. कश्चाधि” । ६ ख. ग. “ह्येन न्यु” । ७ क. ग. इति प्रथमाध्यायस्य प्रथमः पादः । त-
इति श्रीशारीरकाधिकरणमालायां प्रथमाध्यायस्य प्रथमपादः ।

देशाच्च नेति चेन्न निचाध्यत्वादेवं व्योमवच्च ॥

॥ ७ ॥ संभोगप्राप्तिरिति चेन्न वैशेष्यात् ॥ ८ ॥

द्वितीयपादस्य प्रथमाधिकरणमारचयति—

मनोमयोऽयं शरीर ईशो वा प्राणमानसे ।

हृदयस्थित्यणीयस्त्वे जीवे स्युस्तेन जीवगाः ॥ १ ॥

शमवाक्यगतं ब्रह्म तद्धितादिरपेक्षते ।

प्राणादियोगश्चिन्तार्थश्चिन्त्यं ब्रह्म प्रसिद्धितः ॥ २ ॥

छान्दोग्यस्य तृतीयेऽध्याये शाण्डिल्यविद्यायामिदमाश्नायते—“मनोमयः प्राणशरीरो
भारूपः” इति । तत्र—“जीवः, ईशो वा” इति संदेहः । ‘जीवः’ इति तावत्प्राप्तम् ।
मनःसंबन्धादीनां जीवे सुसंपादत्वात् । ‘मनसो विकारो मनोमयः’ इति मनःसंबन्धः ।
‘प्राणः शरीरमस्य’ इति प्राणसंबन्धः । न चेदं द्वयमीश्वरे सुसंपादम् । “अप्राणो
ह्यमनाः शुभ्रः” इति निषेधात् । तथा—“एष मै आत्माऽन्तर्हृदयेऽणीयान्” इति
श्रूयमाणं हृदयेऽवस्थानम्, अणीयस्त्वं च निराधारस्य सर्वगतस्य न कथंचिदुपपद्यते ।
तस्मात्—जीवः । इति प्राप्ते—

ब्रूमः—“सर्वं स्वस्त्विदं ब्रह्म तज्जलान्—इति शान्त उपासीत” इत्येतस्मिन्शम-
विधिपरे पूर्ववाक्ये श्रूयमाणं यद्ब्रह्म, तदेव ‘मनोमयः प्राणशरीरः’ इत्येताभ्यां
तद्धितवहुव्रीहिभ्यां विशेष्यत्वेनापेक्ष्यते । शमवाक्यस्यायमर्थः—“यस्मात्सर्वमिदं ब्रह्म
तज्जत्वात्तल्लत्वात्तदनत्वाच्च तस्मात्सर्वात्मके ब्रह्मणि रागद्वेषविषयासंभवादुपा-
स्तिकाले शान्तो भवेत्” इति । एतद्वाक्यगते ब्रह्मणि विशेष्यत्वेनान्विते मनोमयवाक्य-
मपि ब्रह्मपरं भविष्यति । न च—ब्रह्मणो मनःप्राणसंबन्धाद्यनुपपत्तिः ‘निरुपाधिके तद-
नुपपत्तावपि सोपाधिकस्योपास्यस्य चिन्तनार्थतया तदुपपत्तेः । तस्मात्—सर्वेष्वपि वेदान्त-
वाक्येषु यद्ब्रह्मोपास्यत्वेन प्रसिद्धं तदेवात्राप्युपास्यम् । न हि कचिदपि वेदान्ते
जीवस्योपास्यत्वं प्रसिद्धम् । ततो ‘ब्रह्मैव’ इति सिद्धान्तः ॥

(द्वितीय ईश्वरस्यैवातृत्वाधिकरणे सूत्रे—)

अज्ञा चराचरग्रहणात् ॥ ९ ॥ प्रकरणाच्च ॥ १० ॥

द्वितीयाधिकरणमारचयति—

१ ख. ग. ‘तीयाध्या’ । २ क. ख. ‘ति प्राप्त’ । ३ ख. त । ४ ख. तदत्वात् । ग.
तदनन्पत्वात् । ५ क. तज्जलान् । तस्मा । ६ ग. ‘स्य चिन्तार्थ’ । ७ ख. ग. ‘दान्तेषु ।
८ ख. रादान्तः ।

जीवोऽग्निरिशो वाऽत्ता स्यादोदने जीव इष्यताम् ।

स्वाद्वत्तीति श्रुतेर्वह्निर्वाऽग्निरन्नाद इत्यतः ॥ ३ ॥

ब्रह्मक्षत्रादिजगतो भोज्यत्वात्स्यादिहेश्वरः ।

ईशप्रश्नोत्तरत्वाच्च संहारस्तस्य चाच्युता ॥ ४ ॥

कठबल्लीषु द्वितीयबल्लयवसाने पठ्यते—

“ यस्य ब्रह्म च क्षत्रं च उभे भवत ओदनः ।

मृत्युर्यस्योपसेचनं क इत्था वेद यत्र सः ” ॥ इति ।

अयमर्थः—‘ ब्राह्मणक्षत्रियजाती यस्योर्दैनस्थानीये, मृत्युश्चोपसेचनस्थानीयः, स पुरुषो यत्र वर्तते तत्स्थानम् ‘ इदमित्यम् ’ इति को वेद । न कोऽपि जानातीत्यर्थः । अत्र—ओदनोपसेचनशब्दाभ्यां कश्चिद्भक्षकः प्रतीयते । स जीवः, अग्निः, ईशो वा, इति त्रेधा संदिह्यते । ‘ जीवः ’ इति तावत्प्राप्तम् । कुतः—“तयोरन्यः पिप्पलं स्वाद्वत्ति” इति जीवस्याच्युत्वश्रवणात् । अथवा वह्निर्भवेत्, “ अग्निरन्नादः ” इत्यच्युत्वावगमात् । इति प्राप्ते—

उच्यते—‘ ब्रह्मक्षत्रयोरुपलक्षणत्वेन कृत्स्नं जगदिह भोज्यत्वेनावगम्यते । नहि तादृशस्य भोज्यस्येश्वरादन्योऽत्ता संभवति । किञ्च—

“ अन्यत्र धर्मादन्यत्राधर्मादन्यत्रास्मात्कृताकृतात् ।

अन्वत्र भूताच्च भन्याच्च यत्तत्पदयसि तद्वद् ” ॥

इति धर्माधर्मकार्यकारणकालत्रयातीते परमेश्वरं नचिकेतसा गृष्टे सति “ यस्य ब्रह्म च ”—इति वाक्येन यम उत्तरं ददौ । तस्माद्—ईश्वरोऽत्र प्रतिपाद्यः “ अनभक्ष-न्योऽभिचाकशीति ” इतीश्वरे भोक्तृत्वं निषिध्यते—इति चेत् । तर्ह्यैवाच्युत्वं नाम संहर्तृत्वं भविष्यति । तच्चेश्वरस्य सर्वेषु वेदान्तेषु प्रसिद्धम् ॥

(तृतीये जीवब्रह्मणोरेव गुहाप्रवेशाधिकरणे सूत्रे—)

गुहां प्रविष्टावात्मानौ हि तद्दर्शनात् ॥

॥ ११ ॥ विशेषणाच्च ॥ १२ ॥

तृतीयाधिकरणमाचरयति—

गुहां प्रविष्टौ धीजीवौ जीवेशौ वा हृदि स्थितेः ।

छायातपोंभ्यां दृष्टान्ताद्वीजीवौ स्तो विलक्षणौ ॥ ५ ॥

१ ग. इत्थः । २ क. ओदनम् । ३ क. ‘तीर्थं य’ । ४ क. ‘दैनस्थानीये मृ’ । ५ ग. ‘त्वे कृ’ । ६ क. ‘रे नाचिके’ । ७ क. ग. ‘श्वरस्य भो’ । ८ ख. ग. ‘हर्तृ’ । ९ ख. ग. स्थितौ । १० ख. ग. ‘पाशङ्ग’ ।

पिवन्ताविति चैतन्यं द्वयोर्जीवेश्वरौ ततः ।

हृत्स्थानमुपलब्ध्यै स्याद्वैलक्षण्यमुपाधितः ॥ ६ ॥

कठवल्लीष्वेव तृतीयवल्स्यादौ श्रूयते—

“ ऋतं पिवन्तौ सुकृतस्य लोके गुहां प्रविष्टौ परमे परार्धे ।

छायातपौ ब्रह्मविदो वदन्ति पञ्चाग्नयो ये च त्रिणाचिकेताः” ॥ इति ।

अयमर्थः—“सुकृतस्य फलभूतं यद्वाङ्मनादिशरीरं तत्परस्यार्धं परब्रह्मण उपलब्धिस्थानम् । तच्च परमम्, विद्याधिकारहेतुशमदमाद्युपेतत्वात् । तादृशस्य शरीरस्य मध्ये स्थितं हृदयपुण्डरीकं गुहा तां प्रविष्टौ । यद्वा—ऋतशब्दवाच्यं कर्मफलं पिवन्तौ छायातपवत्परस्परविलक्षणौ वेदविदो वदन्ति’ इति । ‘तौ द्वौ बुद्धिजीवौ, जीवेशौ वा’—इति संदेहः । ‘बुद्धिजीवौ’ इति प्राप्तम्, तयोः पारिच्छिन्नयोर्गुहाप्रवेशसंभवात् । जडाजडरूपत्वेन छायातपवद्वैलक्षण्याच्च ।

अत्रोच्यते—‘पिवन्तौ’ इति द्विवचनेन द्वयोश्चेतनत्वं प्रतीयते । ततः—चेननाविह जीवेश्वरौ भवतः । सर्वगतस्यापीश्वरस्य हृदयेऽवस्थानमुपलब्ध्यै वर्ण्यते । द्वयोश्चेतनत्वान्येऽपि सोपाधिकत्वनिरुपाधिकत्वाभ्यां वैलक्षण्यमुपपद्यते ॥

(चतुर्थे ब्रह्मण एवाक्षिगतत्वाधिकरणे सूत्राणि—)

अन्तर उपपत्तेः ॥ १३ ॥ स्थानादिव्यपदे-

शाच्च ॥ १४ ॥ सुखविशिष्टाभिधानादेव च ॥

॥ १५ ॥ श्रुतोपनिषत्कगत्यभिधानाच्च ॥

॥ १६ ॥ अनवस्थितेरसंभवाच्च नेतरः ॥ १७ ॥

चतुर्थाधिकरणमाचरयति—

छायाजीवौ देवतेऽसौ वाऽसौ धौऽक्षणि दृश्यते ।

आधारदृश्यतोक्त्येवादन्येषु त्रिषु कश्चन ॥ ७ ॥

कं खं ब्रह्म यदुक्तं प्राक्तदेवाक्षण्युपास्यते ।

वामनीत्वादनाऽन्येषु नामृतत्वादिसंभवः ॥ ८ ॥

* कठवल्लीभाष्ये तु—‘छत्रिन्यायेन सुकृतस्य स्वयंकृतस्य कर्मणः’ इत्युपलभ्यते ।

१ ग. ‘तन्यद्वयं जीवे’ । २ क. ‘लक्ष्या स्या’ । ख. ‘लक्ष्ये स्या’ । ग. ‘लक्ष्ये स्या’ ।
३ ख. ‘ध्येऽस्यवस्थि’ । ग. ‘ध्येऽनास्थि’ । ४ क. ख. ग. संदेहे । ५ क. ‘ततः । छत्रिणो
यान्ति, इतिवदेकांशे लक्षणेत्यर्थः । त’ । ६ क. ख. ग. योऽक्षिणि ।

छान्दोग्यस्य चतुर्थाध्याये - उपकोसलविद्यायामुपकोसलं शिष्यं प्रति सत्यकामो गुरुराह । तत्रत्यं वाक्यमेतत्—“य एपोऽक्षिणि पुरुषो दृश्यते, एष आत्मेति होवाच । एतदमृतम्, एतद्ब्रह्म” इति । तत्र चतुर्धा संशये सति “अक्षिणि सर्वैर्दृश्यमाना छाया” इति तावत् प्राप्तम्, अक्षयाधारत्वदृश्यत्वयोस्तस्यैवमपि स्पष्टत्वात् । यद्वा—जीवोऽयं भवितुमर्हति, रूपदर्शनवेलायां तस्य चक्षुष्यवस्थितत्वेनान्वयव्यतिरेकाभ्यां दृश्यमानत्वात् । अथवा—देवता स्यात्, “आदित्यश्चक्षुर्भूत्वाऽक्षिणी प्राविशत्” इति दर्शनात् । सर्वथा न परमात्मा, तस्याऽऽधारत्वदृश्यत्वासंभवात् । तस्मात्—छायाजीवदेवेषु यः कोऽप्यस्तु ।

इति प्राप्ते ब्रूमः—“कं ब्रह्म” “खं ब्रह्म” इति सुखरूपम्, आकाशवत्परिपूर्णं यद्ब्रह्म पूर्ववाक्येणोक्तम्, तदेव “य एपोऽक्षिणि”—इति प्रकृतवाचकेनैतच्छब्देन परामृश्यर्ह्यप्युपास्यत्वेनोपदिश्य वामनीत्वभामनीत्वसंयद्ब्रह्मत्वादिगुणानुपासनयोपदिशति । वामनीत्वं कामप्राप्तकत्वम् । भामनीत्वं जगद्भासकत्वम् । संयद्ब्रह्मत्वं प्राप्तकामत्वम् । एतैर्गुणैरुपास्य-ब्रह्मणः सोपाधिकत्वादक्षयाधारत्वं शास्त्रदृष्ट्या दृश्यमानत्वं च न विरुध्यते । छायाजीवदेवतेषु त्वमृतत्वाभयत्वादीनि न संभवन्ति । तस्मात्—ईश्वरोऽत्रोपास्यः ॥

(पञ्चमे परमेश्वरस्यैवान्तर्यामिताधिकरणे सूत्राणि—)

अन्तर्याम्यधिदैवादिषु तद्धर्मव्यपदेशात् ॥ १८ ॥

न च स्मार्तमतद्धर्माभिलापात् ॥ १९ ॥ शारी-

रश्चोभयेऽपि हि भेदेनैनमधीयते ॥ २० ॥

पञ्चमाधिकरणमारचयति—

प्रधानं जीव ईशो वा कोऽन्तर्यामी जगत्पति ।

कारणत्वात्प्रधानं स्याज्जीवो वा कर्मणो मुखात् ॥ ९ ॥

* संयद्ब्रह्मत्वादिगुणोपदेशश्च तस्मिन्नवकल्पने ‘एतं संयद्ब्रह्म इत्याचक्षते । एनं हि प्रजाणि वामान् अभिषंयन्ति । एष उ एव वामनीः । एष हि सर्वाणि वामानि नयति । एष उ एव भामनीः । एष हि सर्वेषु लोकेषु भाति” इति—इति तु शारीरभाष्यम् । “संयद्ब्रह्मेति । वामानि कर्मफलान्ये तमक्षिपुरुषमभिलक्ष्य संयन्त्युपचरन्ते । सर्वफलोद्ग्रहेतुरित्यर्थः । लोकाणां फलदाताऽप्ययमेवेत्याह—वामनीरिति । नयति फलानि लोकान्प्रापयन्त्यर्थः । भामानि भनानि नयत्ययमित्याह—भारनीरिति । सर्वार्थपकाशक इत्यर्थः” इति रत्नप्रभा ।

१ ख. ग. ‘रुवाच । त° । २ ख. ग. ‘तमभयमेत° । ३ ख. ग. ‘स्यामेव प्रसिद्धत्वा° ।

४ ख. ‘द्वामित्वा° । ५ ख. ‘धानत्वं जीरो ।

जीवैकत्वाभूतत्वादेरन्तर्यामी परेश्वरः ।

द्रष्टृत्वादेर्न प्रधानं न जीवोऽपि नियम्यतः ॥ १० ॥

बृहदारण्यके पञ्चमाध्याये याज्ञवल्क्य उद्दालकं प्रत्याह—“यः पृथिवीमन्तरो यम-
यत्येष त आत्माऽन्तर्याम्यमृतः” इति । तत्र—पृथिव्यादिजगत्प्रति योऽन्तर्यामी श्रूयते
तस्मिन्नेषा संशये सति ‘प्रधानम्’ इति प्राप्तम् । तस्य सकलजगदुपादानत्वेन स्वकार्यं प्रति
नियामकत्वसंभवात् । अथवा—जीवोऽन्तर्यामी । स हि धर्माधर्मरूपं कर्मानुष्ठितवान् ।
तच्च कर्म स्वफलदानाय फलभोगसाधनं जगदुत्पादयति । अतः कर्मद्वारा जगदुत्पादक-
त्वाज्जीवोऽन्तर्यामी ।

इति प्राप्ते ब्रूमः—“एष त आत्माऽन्तर्याम्यमृतः” इत्यन्तर्यामिणो जीवतादात्म्य-
ममृतत्वं च श्रूयते । तथा—पृथिव्यन्तरिक्षादिषु सर्ववस्तुष्वन्तर्यामित्वोपदेशेन सर्वव्यापित्वं
प्रतीयते । तेभ्यो हेतुभ्योऽन्तर्यामी परमेश्वरः । न च प्रधानस्यान्तर्यामित्वं संभवति,
“अदृष्टो द्रष्टा, अश्रुतः श्रोता” इति द्रष्टृत्वश्रोतृत्वाद्यवगमादचेतनस्य प्रधानस्य तदसं-
भवात् । नापि जीवोऽन्तर्यामी “य आत्मानमन्तरो यमयति” इति जीवस्य नियम्यत्व-
श्रवणात् । तस्मात्—अन्तर्यामी परमेश्वरः ॥

(पष्ठे परमेश्वरस्यैव भूतयोनित्वाधिकरणे सूत्राणि —)

अदृश्यत्वादिगुणको धर्मोक्तेः ॥ २१ ॥ विशेषे-

षण्भेदव्यपदेशाभ्यां च नेतरौ ॥ २२ ॥ रूपो-

पन्यासाच्च ॥ २३ ॥ * प्रकरणत्वात् ॥ २४ ॥

पञ्चाधिकरणमारभ्यति—

भूतयोनिः प्रधानं वा जीवो वा यदि वेश्वरः ।

आद्यौ पक्षावुपादाननिमित्तत्वाभिधानतः ॥ ११ ॥

ईश्वरो भूतयोनिः स्यात्सर्वज्ञत्वादिकीर्तनात् ।

दिन्याद्युक्तेर्न जीवः स्यान्न प्रधानं भिदोक्तितः ॥ १२ ॥

मुण्डकोपनिषदि श्रूयते—“तदव्ययं यद्भूतयोनिं परिपश्यन्ति धीराः” इति । तत्र
त्रेषा संशये सति—प्रधानम् जीवो वा, इति पक्षद्वयं तावत्प्राप्तम् । योनिशब्दस्योपा-

* अस्य सूत्रत्वं केवलं रङ्गनाथेन वृत्तिकृताऽङ्गीकृतम् । भाष्यतोऽपि प्रतीयते । भावतीहाग-
दयो भाष्यव्याख्यातारोऽन्ये वृत्तिकृतत्वाय भाष्यग्रन्थत्वमेवाङ्गी कुर्वन्तीति ध्येयम् ।

१ क. “माधिष्ठि” । २ ख. ग. “मं क” । ३ क. “तु ! तस्मा” । ४ क. “मित्त्वाभि” ।

दाननिमित्तलक्षणार्थद्वयवाचित्वात् । प्रधानस्य विश्वाकारेण परिणममानस्योपादानत्वात् । जीवस्य च धर्माधर्मद्वारेण निमित्तत्वात् ।

अत्रोच्यते—

“यः सर्वज्ञः सर्ववित्, यस्य ज्ञानमयं तपः” ।

इति “सामान्याकारेण सर्वज्ञत्वम्, विशेषाकारेण सर्ववित्त्वम्, पर्यालोचनात्मकं तपश्च” इत्येतादृशस्य ब्रह्मलिङ्गस्य कीर्तनाद्भूतयोनिः परमेश्वरः । न च जीवस्य भूतयोनित्वं युक्तम् ।

“दिव्यो ह्यमूर्तः पुरुषः सबाह्याभ्यन्तरो ह्यनः” ।

इति बाह्याभ्यन्तरव्यापित्वजन्मराहित्ययोः श्रुतत्वात्परिच्छिन्नस्य जन्मादिमतो जीवस्य तदसंभवात् । नापि प्रधानस्य भूतयोनित्वं युक्तम्, “अक्षरात्परतः परः” इत्यक्षरशब्दवाच्यात्प्रधानाद्भेदेन भूतयोनेः परत्वाभिधानात् । तस्मादीश्वरो भूतयोनिः ॥

(सप्तमे परमेश्वरस्यैव वैश्वानरत्वाधिकरणे सूत्राणि—)

वैश्वानरः साधारणशब्दविशेषात् ॥ २५ ॥

स्मर्यमाणमनुमानं स्यादिति ॥ २६ ॥ शब्दा-

दिभ्योऽन्तःप्रतिष्ठानाच्च नेति चेन्न तथादृष्ट्यु-

पदेशादसंभवात्पुरुषमपि चैनमधीयते ॥ २७ ॥

अत एव देवता भूतं च ॥ २८ ॥ साक्षा-

दप्यविरोधं जैमिनिः ॥ २९ ॥ अभिव्यक्तेरित्या-

शमर्थः ॥ ३० ॥ अनुस्मृतेर्वादरिः

॥ ३१ ॥ संपत्तेरिति जैमिनिस्तथाहि दर्शयति

॥ ३२ ॥ आमनन्ति चैनमस्मिन् ॥ ३३ ॥

सप्तमाधिकरणमारचयति—

वैश्वानरः कौक्षभूतदेवजीवेश्वरेषु कः ।

वैश्वानरात्मशब्दाभ्यामीश्वरान्येषु कश्चन ॥ १३ ॥

द्युमूर्धत्वादितो ब्रह्मशब्दाच्चेश्वर इष्यते ।

वैश्वानरात्मशब्दौ तावीश्वरस्यापि वाचकौ ॥ १४ ॥

छान्दोग्यस्य पञ्चमाध्याये वैश्वानरविद्यायामाह्वयते—“आत्मानं वैश्वानरमुपास्ते” इति । किमयं वैश्वानरः कुक्षिस्थितोऽग्निः किंवा भूतान्निः, आहोस्वित्—आदित्यदेवता, किंवा जीवात्मा, अथवा परमात्मा, इति संशयः । तत्र वैश्वानरशब्दवशादाद्यं पक्षत्रयं प्राप्तम् । “अयमाग्निर्वैश्वानरो योऽयमन्तःपुरुषे (येनेदमन्नं पच्यते)” इति श्रुतौ वैश्वानरशब्दो जाठराग्नौ प्रयुक्तः । “विश्वस्मा अग्निं भुवनाय देवा वैश्वानरम्” इति बाह्येऽग्नौ प्रयुक्तः । “वैश्वानरस्य सुमतौ स्याम” इति देवतायां प्रयुक्तः । अतः पक्षत्रयमुपपद्यते । आत्मशब्दस्य जीवे रूढत्वाज्जीवो वा वैश्वानरः स्यात् । न त्वीश्वरः, तद्भ्रमकाभावात् । इति प्राप्ते—

ब्रूमः—वैश्वानरो ब्रह्म भवितुमर्हति, द्युमूर्धत्वादिश्रवणात् । “तस्य ह वा एतस्याऽऽत्मनो वैश्वानरस्य मूर्धैव सुतेजाः” इत्यादिना शुलोकाद्यशेषजगतो वैश्वानरावयवत्वं श्रूयते । न चैतदीश्वरादन्यत्र संभवति । किंच “को न आत्मा, किंब्रह्म” इति ब्रह्मशब्दश्चेश्वरे मुख्यः । वैश्वानरशब्दस्तु योगवृत्त्या ब्रह्माणि वर्तते । विश्वश्चासौ नरश्च विश्वानरः । सर्वात्मकपुरुष इत्यर्थः । विश्वानर एव वैश्वानरः । आत्मशब्दश्च जीववद्ब्रह्मण्यपि वर्तते । तस्मात्—वैश्वानरः परमेश्वरः ।

इति श्रीमत्परमहंसपरिव्राजकाचार्यश्रीभारतीतीर्थमुनिप्र-

णीतायां वैयासकन्यायमालायां प्रथमाध्यायस्य

द्वितीयः पादः ॥ २ ॥

	अत्र पादे	आदितः
अधिकरणानि	७	१८
सूत्राणि	३३	१४

(अथ प्रथमाध्यायस्य तृतीयः पादः)

(प्रथमे ब्रह्मण एव द्युभवाद्यायतनत्वाधिकरणे सूत्राणि—)

द्युभवाद्यायतनं स्वशब्दात् ॥ १ ॥ मुक्तोपसु-

प्यव्यपदेशात् ॥ २ ॥ नानुमानमतच्छब्दात् ॥

॥ ३ ॥ प्राणभृच्च ॥ ४ ॥ भेदव्यपदेशात् ॥ ५ ॥

प्रकरणात् ॥ ६ ॥ स्थित्यदनाभ्यां च ॥ ७ ॥

प्रथमाधिकरणमारचयति—

सूत्रं प्रधानं भोक्तेशो द्युम्बाद्यायतनं भवेत् ।

श्रुतिस्मृतिप्रसिद्धिभ्यां भोक्तृत्वाच्चेत्परतः ॥ १ ॥

नाऽऽद्यौ पक्षावात्मशब्दान्न भोक्ता मुक्तगम्यतः ।

ब्रह्मप्रकरणादीशः सर्वज्ञत्वादितस्तथा ॥ २ ॥

मुण्डकोपनिषदि श्रूयते—

“ यस्मिन्द्यौ पृथिवी चान्तरिक्षमोतं मनः सह प्राणैश्च सर्वैः ।

तमेवैकं जानथाऽऽत्मानमन्या वाचो विमुञ्चथा मृतस्यैष सेतुः ” ॥ इति ।

‘ द्युर्लोकभूलोकाद्यशेषं जगद्यस्मिन्नाधार आश्रितम्, तैमाधारमेकमेवाऽऽत्मानं जानीथ, न त्वाश्रितं द्युपृथिव्यादि । इतोऽतिरिक्ता अनात्मप्रतिपादिकास्तर्कशास्त्रादिवाचो विमुञ्चथः । ‘ अपुरुषार्थत्वात् ’ इत्यर्थः । अत्र (संशयः)—किं द्युम्बाद्यायतनं सूत्रात्मा, किंवा प्रधानम्, अथवा भोक्ता, आहोस्विदीश्वरः—इति संदेहः । सूत्रात्मा स्यात्, “ वायुना वै गौतम सूत्रेणायं च लोकः परश्च लोकः सर्वाणि च भूतानि संदृव्यानि भवन्ति ” इति श्रुतिप्रसिद्ध्या वांयोः सूत्रात्मनो द्युम्बाद्यायतनत्वावगमात् । प्रधानं वा स्यात्, तस्य सांख्यस्मृतिप्रसिद्ध्या सर्वाधारत्वावगमात् । भोक्ता वा स्यात्, “ तमेवैकं जानथाऽऽत्मानम् ” इत्यात्मशब्दात् । इति प्राप्ते—

ब्रूमः—न तार्कदाद्यौ पक्षौ संभवतः, उक्तस्याऽऽत्मशब्दस्य तयोरसंभवात् । नापि भोक्ता,

“ (यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम् ।)

तदा विद्वान्पुण्यपापे विधूय निरञ्जनः परं साम्यमुपैति ॥ ”

इति द्युम्बाद्यायतनस्यैव मुक्तपुरुषप्राप्यत्वश्रवणाद्भोक्तृर्जावस्य तैत्तिरीयत्वासंभवात् । “ कामिन्नु भगवो विज्ञाते सर्वमिदं विज्ञातं भवति ” इत्येकविज्ञानेन सर्वविज्ञानमुपक्रान्तम् । “ ब्रह्म वेद ब्रह्मैव भवति ” इत्युपसंहृतम् । ततो ब्रह्मप्रकरणाद्भूतयोन्यविकरणोक्तसर्वज्ञत्वादियुक्तेरपि ब्रह्मैव द्युम्बाद्यायतनम् ॥

* “ अथ ” इत्येतत्पर्यन्त एव पाठः सर्वत्र पुस्तकेषु ।

१ क. रेखरः । २ क. “ दिति भुतेः ॥ २ ॥ मुं । ३ क. तमाधारमेवां । ग. तमेकमेवां । ४ क. तत्र १-५ ग. संदेहे । ५ क. “ तसूत्रात्प्रधानम् ” । ६ क. ग. “ स्य पुं । ८ क. तत्राप्यात्मतां । ९ क. ग. “ रणत्वाच्च ” ।

(द्वितीये परमात्मन एव भूमात्वाधिकरणे सूत्रे—)

भूमा संप्रसादादध्युपदेशात्

॥ ८ ॥ धर्मोपपत्तेश्च ॥ ९ ॥

द्वितीयाधिकरणमारचयति—

भूमा प्राणः परेशो वा प्रश्नप्रत्युक्तिवर्जनात् ।

अनुवर्त्यातिवादित्वं भूमोक्तेश्चासुरेव सः ॥ ३ ॥

विच्छिद्यैव त्विति प्राणं सत्यस्योपक्रमात्तथा ।

महोपक्रम आत्मोक्तेरीशोऽयं द्वैतवारणात् ॥ ४ ॥

छान्दोग्ये सप्तमाध्याये नारदं प्रति सनत्कुमारो नामादीन्युत्तरोत्तरभूयांसि बहूनि तत्त्वान्युपदिश्यान्ते निरतिशयं भूमानमुपदिशति—“यत्र नान्यत्पश्यति नान्यच्छृणोति नान्यद्विजानाति स भूमा” इति । तत्र भूमशब्दवाच्ये द्विधा संदिग्धे सति ‘प्राणः’ इति तावत्प्राप्तम् । प्रश्नप्रत्युक्तिवर्जनात् । पूर्वेषु नामादितत्त्वेषु “अस्ति भगवो भूयः” इति नारदः पदे पदे पृच्छति, सनत्कुमारश्च ‘अस्ति’ इति प्रतिवक्ति । एवं च प्रश्नप्रतिवचनपूर्वकतया नामादीनि प्राणान्तानि तत्त्वान्युपदिश्य प्राणस्योपरि विनैव प्रश्नप्रत्युक्तिभ्यां भूमानमवतारयति । अतः प्राणभूमोर्मध्ये विच्छेदकस्याभावात्प्राण एव भूमा । किंच प्राणतत्त्वमैषादिश्य प्राणोपासकतयाऽतिवादित्वनामकमुत्कर्षमभिधाय प्रकरणविच्छेदशङ्कानिवृत्तये तदेवातिवादित्वमनुवर्त्य भूमानमुपदिशन्प्राणभूमोरभेदं गमयति । तस्मात्प्राणो भूमा ।

इति प्राप्ते ब्रूमः—अयं भूमा परमेश्वरः । कुतः “एष तु वा अतिवदति यः सत्येनातिवदति” इत्यत्रातिवादित्वहेतुं प्राणोपासनं तु शब्देन व्यावर्त्य मुख्यातिवादित्वहेतोर्ब्रह्मणः सत्यशब्देन पृथगुपक्रमात् । तथा परमोपक्रमे “तरति शोकमात्मवित्” इति वेद्यतया परमात्मोच्यते । तथा “यत्र नान्यत्पश्यति” इति द्वैतनिषेधेन भूमो लक्षणमभिधीयते । तस्मादद्वैतः परमात्मैव भूमा ॥

(तृतीये ब्रह्मण एवाक्षरताधिकरणे सूत्राणि—)

अक्षरमम्बरान्तधृतः ॥ १० ॥ सा च प्रशास-

नात् ॥ ११ ॥ अन्यभावव्यावृत्तेश्च ॥ १२ ॥

तृतीयाधिकरणमारचयति—

१ ग. ‘केशिबुदे’ । २ ल. ‘अयुक्ति’ । ३ ल. ‘मुदिश्य’ ।

अक्षरं प्रणवः किंवा ब्रह्म लोकेऽक्षराभिधा ।

वर्णे प्रसिद्धा तेनात्र प्रणवः स्यादुपास्तये ॥ ५ ॥

अव्याकृताधारतोक्तेः सर्वधर्मनिपेधतः ।

शासनाद्द्रष्टृतादेश्च ब्रह्मैवाक्षरमुच्यते ॥ ६ ॥

बृहदारण्यके पञ्चमाध्याये गार्गीं प्रति याज्ञवल्क्य आह—“एतद्वै तदक्षरं गार्गी ब्राह्मणा अभिवदन्ति अस्थूलमनण्वहस्वम्” इति । अत्र ‘अक्षरशब्देन प्रणवो ब्रह्म वाऽभिधीयते’ इति संदेहे ‘प्रणवः’ इति प्राप्तम् । कुतः लोके “येनाक्षरसमासायमधिगम्य” इत्यादौ वर्णेऽक्षरशब्देऽप्रसिद्धेः । प्रणवाक्षरस्यात्रोपास्तया वक्तव्यत्वात् । इति प्राप्ते—

ब्रूमः— ब्रह्मैवाक्षरशब्दवाच्यम् । कुतः “एतस्मिन्ब्रह्मक्षरे गार्ग्याकाश ओतश्च प्रोतश्च” इत्याकाशशब्दवाच्यमव्याकृतं प्रत्यक्षरस्याऽऽधारतोक्तेः । प्रणवस्य तदसंभवात् । किंच “अस्थूलमनण्वहस्वम्” इत्यक्षरे सर्वसंसारधर्मा निपिध्यन्ते । तथा “एतस्य वाऽक्षरस्य प्रशासने गार्गी सूर्याचन्द्रमसौ विधृतौ तिष्ठतः” इति तस्यैवाक्षरस्य जगच्छासितृत्वमुच्यते । तथा “तद्वा एतदक्षरं गार्ग्यदृष्टं द्रष्टुं अश्रुतं श्रोतुं” इत्यादिना द्रष्टृत्वादिकं प्रमाणाविपर्ययत्वं चाऽऽस्मात् । तदेतत्सर्वं न प्रणवपक्षेऽवकल्पते । तस्माद्ब्रह्मैवाक्षरम् ॥

(चतुर्थे परब्रह्मण ईक्षतिकर्मता (ध्येयता)धिकरणे सूत्रम्—)

ईक्षतिकर्मव्यपदेशात्सः ॥ १३ ॥

चतुर्थाधिकरणमारचयति—

त्रिमात्रप्रणवे ध्येयमपरं ब्रह्म वा परम् ।

ब्रह्मलोकफलोक्त्यादेरपरं ब्रह्म गम्यते ॥ ७ ॥

ईक्षितव्यो जीवघनात्परस्तत्प्रत्यभिज्ञया ।

भवेद्ध्येयं परं ब्रह्म क्रममुक्तिः फलिष्यति ॥ ८ ॥

प्रश्नोपनिषदि श्रूयते—“यः पुनरेतं त्रिमात्रेणोमित्येतेनैवाक्षरेण परं पुरुषमधिध्यायति” इति । तत्र ‘ध्येयं वस्तु हिरण्यगर्भाख्यमपरं ब्रह्म, उत परं ब्रह्म’ इति संशये सति ‘अपरम्’ इति तावत्प्राप्तम् । कुतः—“स सामभिरुनीयते ब्रह्मलोकम्” ।

१ क. लो०ः क्ष० । २ क. वर्णप्र० । ३ ग. निरोध० । ४ क. ख. तत्र । ५ क. “सर्वप्रसिद्धः । प्र० । ६ क. प्रणवोऽक्षरशब्दस्य चात्रो० । ७ ख. “दिना प्र० । ८ ख. “यस्यैवाऽऽस्मात्” । ग. “यत्” आऽऽस्मात् । ९ क. “णवधेये” । १० ख. “रेव” त्रि० ।

इति कमलासनलोकं प्राप्तिफलश्रवणात् । परब्रह्मध्यानस्य परमपुरुषार्थस्य तावन्मात्रफलत्वा-
नुपपत्तेः । “परं पुरुषम्” इति परशब्दविशेषणमपरस्मिन्नपि ब्रह्मण्युपपद्यते । तस्यापीत-
रापेक्षया परत्वात् । इति प्राप्ते—

ब्रूमः—परमेवं ब्रह्माभिध्येयम् । कुतः—ईक्षितव्यस्य परस्य ध्येयत्वेन प्रत्यभिज्ञा-
नात् । “स एतस्माज्जीवघनात्परात्परं पुरिशयं पुरुषमीक्षते” इति वाक्यशेषे श्रूयते । तस्या-
यमर्थः—य उपासनया ब्रह्मलोकं प्राप्तिः, स एतस्मात्सर्वजीवसमष्टिरूपादुत्कृष्टाद्विरण्य-
गर्भोदप्युत्कृष्टं सर्वप्राणिहृद्दये शयानं परमात्मानं पश्यति” इति । तत्रोक्षितव्यो यः पर-
मात्मा स एव वाक्योपक्रमे ध्यानविषयत्वेनाभिप्रेत इत्यवगम्यते । परपुरुषशब्दाभ्यां
तस्य प्रत्यभिज्ञानात् । न च ब्रह्मलोकं प्राप्तिमात्रं फलम्, क्रममुक्तिसंभवात् । तस्मा-
द्ब्रह्मैव ध्येयम् ॥

(पञ्चमे ब्रह्मण एव दहराकाशत्वाधिकरणे सूत्राणि—)

दहर उत्तरेभ्यः ॥ १४ ॥ गतिशब्दाभ्यां तथा

हि दृष्टं लिङ्गं च ॥ १५ ॥ धृतेश्च महि-

न्नोऽस्यास्मिन्नूपलब्धेः ॥ १६ ॥ प्रसिद्धेश्च ॥ १७ ॥

इतरपरामर्शात्स इति चेन्नासंभवात् ॥ १८ ॥

पञ्चमाधिकरणमारचयति—

दहरः को वियर्जीवो ब्रह्म वाऽऽकाशशब्दतः ।

वियत्स्यादथवाऽल्पस्त्वश्रुतेर्जीवो भविष्यति ॥ ९ ॥

वाक्काशोपमानेन शुभ्रम्यादिसमाहितेः ।

आत्माऽपहृतपाप्मत्वात्सेतुर्त्वाच्च परेश्वरः ॥ १० ॥

छान्दोग्यस्याष्टमाध्याये श्रूयते—“अथ यदिदमस्मिन्ब्रह्मपुरे दहरं पुण्डरीकं वेद्म,
दहरोऽस्मिन्नन्तराकाशः, तस्मिन्पदन्तः, तदन्वेष्टव्यम्, तद्वाव विजिज्ञासितव्यम्” इति ।
‘ब्रह्मण उपलब्धिवस्थानत्वेन शरीरं ब्रह्मपुरम्, तत्रैवाल्पं हृदयपुण्डरीकं वेद्म यदवतिष्ठते,
तस्मिन्वेद्मन्यल्प आकाशो वर्तते इत्यर्थः । तत्रैवाऽऽकाशस्य त्रेधा संशये सति ‘वियत्’

१ ख ‘कश्च’ । २ क. तस्य पिण्डाये° । ख. तस्यापि तदये° । ३ क. स° ‘भिधेय°’ ।
४ ख. ‘भिधाना°’ । ५ ख. ‘भदुत्कृ°’ । ६ ख. ‘ददश°’ । ७ क. ‘कमा°’ । ८ क ख ‘जीव-
ब्रह्मस्वाका°’ । ९ ख. ‘समाश्रयात् । आ°’ । १० क. ख. ‘तात्पर्यमेव°’ । ११ ख ‘व्यमिति । तं
वेद्म ब्रह्मपुरं यदिदमस्मिन्ब्रह्मपुरे दहरं पुण्डरीकं वेद्म, दहरोऽस्मिन्ब्रह्मपुराकाशः । किं तत्र वियते यदन्वे-
ष्टव्यं यद्वाव विजिज्ञासितव्यमिति । स ब्रह्मयाद्यावान्वा अयमाकाशः । अ° । १२ ग. तत्रापि ।
१३ क. तस्याऽऽका° ।

इति तावत्प्राप्तम्, आकाशशब्दस्य वियति रूढत्वात् । यद्वा दहरशब्देनाल्पत्वोक्तेः परिच्छिन्नो जीवो भविष्यति न तु ब्रह्म ।

इति प्राप्ते ब्रूमः—ब्रह्मैवाऽऽकाशशब्दवाच्यम् । “यावान्वा अयमाकाशस्तावाने-
पोऽन्तर्हृदय आकाशः” इति प्रसिद्धेन वियतोपमितत्वात् । न हि वियतो वियदुपमानं
संभवति । नाप्यल्पपरिमाणो जीवो वियत्परिमाणेनोपमातुं शक्यः । लौकिकरूढिस्तु श्रौत-
रूढ्या परिहृता । किंच “उभे अस्मिन्धावापृथिवी अन्तरेव समाहिते” इत्यादिना
धावापृथिव्याद्यशेषजगदाधारत्वं दहराकाशस्य श्रूयते । “अथैष आत्माऽपहतपाप्मा” इत्या-
त्मत्वमहतपाप्मत्वं च । “य आत्मा स सेतुर्विधृतिः” इति जगन्मर्यादानामसांकर्याय
विधारकत्वलक्षणसेतुत्वं च । तस्मादेतेभ्यो हेतुभ्यः परमात्मा ॥

(पष्ठ ईश्वरस्यैवाक्षिपुरुषत्वाधिकरणे सूत्राणि—)

उत्तराच्चेदाविर्भूतस्वरूपस्तु ॥ १९ ॥ अन्यार्थश्च परा-
मर्शः ॥ २० ॥ अल्पश्रुतेरिति चेत्तदुक्तम् ॥ २१ ॥

पष्ठाधिकरणमारचयति—

यः प्रजापतिविद्यायां स किं जीवोऽथवेश्वरः ।

जाग्रत्स्वमसुषुप्तोक्तेस्तद्वाञ्जीव इवोचितः ॥ ११ ॥

आत्माऽपहतपाप्मोति प्रक्रम्यान्ते स उत्तमः ।

पुमानित्युक्त ईशोऽत्र जाग्रदाद्यवबुद्धये ॥ १२ ॥

दहरविद्याया उपरि प्रजापतिविद्यायामिन्द्रविरोचनप्रजापतिसंवादे श्रूयते—“य एषोऽ-
क्षिणि पुरुषो दृश्यते, एष आत्मेति होवाच” इति । * तत्र—“जीवात्मा” इति प्राप्तम् ।
कुतः—अवस्थात्रयोपन्यासात् । “अक्षिणि पुरुषः” इति जागरणोपन्यासः ।

“य एष स्वप्ने महीयमानश्चरति” इति स्वप्नोपन्यासः । “सुप्तः समस्तः संप्रसन्नः
स्वप्नं न विजानाति” इति सुषुप्तोपन्यासः । एवमवस्थात्रय उपन्यस्ते सत्यवस्थावाञ्जीवो
ग्रहीतुमुचित ईश्वरस्यावस्थाराहित्यात् ।

इति प्राप्ते ब्रूमः—ईश्वरोऽत्र ग्रहीतव्यः । कुतः “य आत्माऽपहतपाप्मा
विजरो विमृत्युः” इति परमात्मानमुपक्रम्य “स उत्तमः पुरुषः” इत्यनेन परमात्मन

* संदेहस्य रफुडत्वात्संदेहग्रन्थो नोपन्यस्त इति प्रतिभाति ।

१ ख. भिन्नो । २ क. “जीव एवेह ग्र” ।

एवोपसंहारात् । नचैवं सति जागरणाद्युपन्यासवैयर्थ्यम्, शास्त्रोचन्द्रन्यायेन परमात्मबो-
धोपयुक्तत्वात् । तस्मादीश्वरोऽक्षिपुरुषः ॥

(सप्तमे चैतन्यस्य सर्वजगद्भासकत्वाधिकरणे सूत्रे—)

अनुकृतेस्तरुप च ॥ २२ ॥ अपि च स्मर्यते ॥ २३ ॥

सप्तमाधिकरणमारचयति—

न तत्र सूर्यो भातीति तेजोन्तरमुतोत्र चित्तं ।

तेजोभिभावकत्वेन तेजोन्तरमिदं महत् ॥ १३ ॥

चित्स्यात्सूर्याद्यभौस्यत्वाच्चादृक्तेजोभासिद्धितः ।

सर्वस्मात्पुरतो भानात्तद्भासा चान्यभासनात् ॥ १४ ॥

मुण्डकोपनिषदि श्रूयते—

“न तत्र सूर्यो भाति न चन्द्रतारकं नेमा विशुतो भान्ति कुतोऽयमाग्निः ।

तमेव भान्तमनुभाति सर्वं तस्य भासा सर्वमिदं विभाति” ॥ इति ।

अयमर्थः—‘तत्र पूर्वप्रकृते ज्योतिषां ज्योतिषि चन्द्रसूर्यादयो न भान्ति, किं तु तमेव ज्योतिषां भासकं पुरतो भासमानं पदार्थमनु सर्वं जगद्भाति । भासेनदशायां न स्वतन्त्रेण भानेन जगद्भाति । किं तर्हि तस्य भासकपदार्थस्य भासा सर्वमिदं विभाति ’ इति । ‘अस्मिन्वाक्ये श्रूयमाणं जगद्भासकं किं सूर्यादिसदृशं चाक्षुषं तेजोन्तरम्, उत चैतन्यम्’ इति संशये ‘तेजोन्तरम्’ इति प्राप्तम् । कुतः—सूर्यादितेजोभिभावकत्वात् । महत्स्तेजसः संनिधौ स्वरूपं तेजोऽभिभूयते यथा सूर्यसंनिधौ दीपः । तथाच सूर्यादीनां यदभिभावकं, तत्सूर्यादिभ्योऽप्यधिकं तेजोन्तरमेव ।

इति प्राप्ते उच्यते—सूर्यादिभिरभार्यतया श्रूयमाणं वस्तु चैतन्यम् । कुतः—सूर्याद्यभिभावकस्य महत्स्तेजोन्तरस्याप्रासिद्धत्वात् । किंच तमेव “भान्तमनुभाति सर्वम् ” इति सर्वस्वात्पुरोभासमानत्वं चैतन्यधर्मः । तथा “तस्य भासा सर्वमिदं विभाति” इति प्रकाशाप्रकाशरूपसर्वजगद्भासकत्वं चैतन्यधर्म एव । तस्माच्चैतन्यं वाक्यप्रतिपाद्यम् ॥

(अष्टमे परमेश्वरस्याङ्गुष्ठमात्रत्वाधिकरणे सूत्रे—)

शब्दादेव प्रमितः ॥ २४ ॥ ह्यपे-

क्षया तु मनुष्याधिकारात् ॥ २५ ॥

अष्टमाधिकरणमारचयति—

१ क. “साप्रव” । २ ग. “तापि चि” । ३ क. “भाने स्थात्ता” । ४ क. ल. “समान” ।
५ ग. “भासकं” । ६ क. “स्यमानत” ।

अङ्गुष्ठमात्रो जीवः स्यादीशो वाऽल्पप्रमाणतः ।
 देहमध्ये स्थितेऽथैव जीवो भवितुमर्हति ॥ १५ ॥
 भूतभग्न्येवता जीवे नास्त्यतोऽसाविहेश्वरः ।
 स्थितिप्रमाणे ईशेऽपि स्तो हृद्यस्योपलब्धितः ॥ १६ ॥

कठबल्लीषु चतुर्थवल्लीचामात्रायते—

“ अङ्गुष्ठमात्रः पुरुषो मध्य आत्मनि तिष्ठति ।
 ईशानो भूतभग्न्यस्य न ततो विजुगुप्सते ” ॥ इति ।

तत्राङ्गुष्ठमात्रो जीवः । कुतः “ अङ्गुष्ठमात्रः ” इत्यल्पप्रमाणत्वात् । “ मध्य आत्मनि तिष्ठति ” इति देहमध्यदेशावस्थानाच्च ।

इति प्राप्ते ब्रूमः—परमात्माऽङ्गुष्ठमात्रः । कुतः “ ईशानो भूतभग्न्यस्य ” इत्यतीतानागतजगदीशितृत्वश्रवणात् । नचेशितृत्वं जीवेऽस्ति, जीवस्येशितृत्वत्वात् । अल्पप्रमाणत्वं देहमध्येऽवस्थानं चेश्वरस्यापि संभवतः, हृद्यपुण्डरीके ब्रह्मण उपलम्भात्तदपेक्षया तदुभयसंकीर्तिनात् । तस्मादङ्गुष्ठमात्रः परमेश्वरः ॥

(नवमे देवादीनामप्यधिकारित्वाधिकरणे सूत्राणि—)

तदुपर्यपि बादरायणः संभवात् ॥ २६ ॥ विरोधः
 कर्मणीति चेन्नानेकप्रतिपत्तेर्दर्शनात् ॥ २७ ॥ शब्द
 इति चेन्नातः प्रभवात्प्रत्यक्षानुमानाभ्याम् ॥ २८ ॥
 अत एव च नित्यत्वम् ॥ २९ ॥ समाननामरूप-
 त्वाच्चाऽऽवृत्तावप्यविरोधो दर्शनात्स्मृतेश्च ॥ ३० ॥
 मध्वादिष्वसंभवादनधिकारं जैमिनिः ॥ ३१ ॥
 ज्योतिषि भावाच्च ॥ ३२ ॥ भावं तु बादराय-
 णोऽस्ति हि ॥ ३३ ॥

नवमाधिकरणमारचयति—

१ ग. °त्येशिता । २ क. °ध्यपदेशेऽव° । ३ ल. क्षयोभ° ।

नाधिक्रियन्ते विद्यायां देवाः किंवाःधिकारिणः ।

विदेहत्वेन सामर्थ्यहानेर्नैपामधिक्रिया ॥ १७ ॥

अविरुद्धज्ञातवादिमन्त्रादेर्देहसत्त्वतः ।

अर्थित्वादेश्च सौलभ्याद्देवाद्या अधिकारिणः ॥ १८ ॥

बृहदारण्यके तृतीयाध्याये श्रूयते—“तद्यो यो देवानां प्रत्यबुध्यत स एव तदभ-
वत्, तथर्षाणाम्” इति । ‘देवानां मध्ये यो ब्रह्म बुबुधे स एव ब्रह्माभवत्’ इत्यर्थः ।
तत्र देवैर्षयो विद्यायां नाधिक्रियन्त इति प्राप्तम् । कुतः ‘अर्था समर्थो विद्वान्शास्त्रे-
णापर्युदस्तोऽधिक्रियते’ इत्युक्तानामधिकारहेतूनामशरीरेषु देवेष्वसंभवात् । न चै
मन्त्रार्थवादादिभ्यो देवानां विग्रहवत्त्वम्, विध्यैकवाक्यतापन्नानां मन्त्रादीनां स्वार्थे तात्पर्या-
भावात् ॥

इति प्राप्ते ब्रूमः—त्रिविधो ह्यर्थवादः—गुणवादोऽनुवादो भूतार्थवादश्चेति ।
तथा चाऽऽह—

“विरोधे गुणवादः स्यादनुवादोऽवधारिते ।

भूतार्थवादस्तद्धा नानादर्थवादस्त्रिधा मतः” ॥ इति ।

“आदित्यो यूपः” “यजमानः प्रस्तरः” इत्यादिषु प्रत्यक्षविरोधे सत्यादित्यादिवद्याग-
निर्वाहकत्वगुण आदित्यादिशब्दैरुपलक्ष्यत इति गुणवादः । “अग्निर्हिमस्य मेघजम्”
“वायुर्वै क्षेपिष्ठा देवता” इत्यादिषु मानान्तरसिद्धार्थानुवादित्वादानुवादत्वम् । तयोरु-
भयोः स्वार्थे तात्पर्यं मा भूत् । “इन्द्रो वृत्राय वज्रमुदयच्छत्” इत्यादिष्वविरुद्धेष्व-
ननुवादेषु च भूतार्थवादेषु स्वतःप्रामाण्यवादे स्वार्थे तात्पर्यस्य निवारयितुमशक्यत्वा-
त्पदैकवान्यतया स्वार्थेऽवान्तरतात्पर्यं प्रतिपाद्य पश्चाद्वाक्यैकवान्यतया विधिषु महातात्पर्यं
भूतार्थवादाः प्रतिपद्यन्ते । मन्त्रेष्वप्ययं न्यायो योज्यः । तैश्च—मन्त्रार्थवादादिबलाद्देवादीनां
विग्रहवत्त्वे सति श्रवणादिषु सामर्थ्यं सुलभम् । अर्थित्वं चैश्वर्यस्य क्षयित्वसातिशयत्वद-
र्शान्मोक्षसाधनब्रह्मविद्याविषयमुपपद्यते । विद्वत्ता चोपनयनाध्ययनरहितानामपि स्वयंभात-
वेदत्वात्सुलभैव । तस्माद्देवानां विद्याधिकारो न निवारयितुं शक्यः । यद्यप्यादित्या-
दिदेवतानामादित्यादिभ्यामिश्रासु सगुणब्रह्मविद्यासु ध्येयानामन्येषामादित्यादीनामसंभवात्,

* तयोर्हानं तद्वानं तस्मादिति विग्रहः । प्रमाणान्तरावितोऽप्रमाणान्तरावधारणयोर्हानादि-
त्यर्थः । इत्यर्थसंग्रहोऽमुदी ।

१ क. “रुद्धज्ञा” । ख. रुद्धज्ञातवा । २ क. ख. “वर्ष्यादयो” । ३ ख. च. “औतम” । ४ ख.
“क्षयतया वर्णिज्ञाना” । ५ क. ख. “तार्थानुवा” । ६ ख. “दस्त्वर्थानामर्थ” । ७ ज. “द्विद्याङ्गनि” ।
८ ख. “स्वाचयो” । ९ क. श्रुतार्थाः प्र । १० क. “न्ते तेज” । ११ ख. तत्र । १२ क. ख.
“स्वादीनां देवानामा” ।

आदित्यत्वादिप्राप्तिलक्षणस्य विद्याफलस्य सिद्धत्वाच्च माऽस्त्वधिकारः, तथाऽपि निर्गुण-
विद्यायामधिकारे को दोषः । तस्मादस्त्येवाधिकारः ॥

(दशमे शूद्रस्य ब्रह्मविद्यायामनधिकाराधिकरणे सूत्राणि—)

शुगस्य तदनादरश्रवणात्तदाद्रवणात्सूच्यते हि
॥ ३४ ॥ क्षत्रियत्वगतेश्चोत्तरत्रैवैत्ररथेन लिङ्गात्
॥ ३५ ॥ संस्कारपरामर्शात्तदभावाभिलाषाच्च
॥ ३६ ॥ तदभावनिर्धारणे च प्रवृत्तेः ॥ ३७ ॥
श्रवणाध्ययनार्थप्रतिषेधात्स्मृतेश्च ॥ ३८ ॥

दशमाधिकरणमारचयति—

शूद्रोऽधिक्रियते वेदविद्यायामथवा नहि ।
अत्रैवर्णिकदेवाद्या इव शूद्रोऽधिकारवान् ॥ १९ ॥
देवाः स्वयंभातवेदाः शूद्रोऽध्ययनवर्जनात् ।
नाधिकारी श्रुतौ स्मार्ते त्वधिकारो न वार्यते ॥ २० ॥

छान्दोग्यस्य चतुर्थाध्याये संवर्गविद्यायामाध्यायते—“ आजहारेमाः शूद्र, अनेनैव
मुखेनाऽऽलापयिष्यथाः ” इति । जानश्रुतिर्नाम कश्चिच्छिष्यो गोसहस्रं दुहितरं मुक्ता-
हारं रयं कांश्चिद्ग्रामांश्चोपायनत्वेनाऽऽनीय रैकनामानं गुरुमुपससाद । तत्र रैकवचनमे-
तत्—‘ हे शूद्र जानश्रुते, इमा गोसहस्राद्या आहूतवानसि, अनेनैव दुहित्राद्युपायन-
मुखेन मच्चित्तं प्रसाद्योपदेशयिष्यासि ’ इति । तत्र ‘ शूद्रोऽपि वेदविद्यायामधिकारवान्,
इति प्राप्तम् । अत्रैवर्णिकदेवदृष्टान्ताच्छूद्रस्याप्यत्रैवर्णिकस्य तत्संभवात् ।

इति प्राप्ते ब्रूमः—अस्ति देवशूद्रयोर्वैषम्यम् । उपनयनाध्ययनाभावेऽपि स्वयं-
भातवेदा देवाः, तादृशस्य सुकृतस्य पूर्वमुपार्जितत्वात् । शूद्रस्तु तादृशसुकृतराहि-
त्यान्न स्वयंभातवेदः । नापि तस्य वेदाध्ययनमस्ति, उपनयनाभावात् । अतो विद्वत्ता-
व्यस्याधिकारहेतोरभावाच्च श्रौतविद्यायां शूद्रोऽधिकारी । कथं तर्हि—उदाहृते वाक्ये
जानश्रुतिविषयः शूद्रशब्दः, यौगिकोऽग्रं न रूढः ’ इति ब्रूमः । ‘ विद्याराहित्य-
जानितया शुचा गुरुं दुद्राव ’ इति शूद्रः । न च—रूढ्या योगापहारः, रूढे-

१ ग. रथरथ्यकं । २ क. ल. तस्य रैकस्य च । ३ क. ल. ‘ शमिच्छति । ४ क. ल.
‘ दान्तेन शूद्र ’ । ५ क. ग. ‘ थं प्रतिभात ’ ।

रत्रासंभवात् । अस्मिन्नुपाख्याने क्षेत्तृप्रेरणाद्यैश्वर्योपन्यासेन जानश्रुतेः क्षत्रियत्वावगमात् । ननु—शूद्रस्य वेदविद्यायामनधिकारे सति मुमुक्षायां सत्यामपि मुक्तिर्न सिध्येत्—इति चेत् । न । स्थितिपुराणादिमुखेन ब्रह्मविद्योदये सति मुक्तिसिद्धेः । तस्मात्—न शूद्रो वेदविद्यायामधिक्रियते ॥

(एकादश ईश्वरस्यैव कम्पनहेतुताधिकरणे सूत्रम्—)

कम्पनात् ॥ ३९ ॥

एकादशाधिकरणमारचयति—

जगत्कम्पनकृत्प्राणोऽशनिर्वायुरुतेश्वरः ॥

अशनिर्भयहेतुत्वाद्वायुर्वा देहचालनात् ॥ २१ ॥

वेदनादमृतत्वोक्तेरीशोऽन्तर्यामिरूपतः ॥

भयहेतुश्चालनं तु सर्वशक्तियुतत्वतः ॥ २२ ॥

कठबल्लीषु पष्ठवल्ल्यामाम्नायते—

“यदिदं किंच जगत्सर्वं प्राण एजति निःसृतम् ।

महद्भयं वज्रमुद्यतं य एतद्विदुरमृतास्ते भवन्ति” ॥ इति ।

अयमर्थः—“निःसृतमुत्पन्नं यदिदं जगत्सर्वं प्राणे निमित्तभूते सति कम्पते । तच्च प्राणशब्दवाच्यं वस्तुद्यतं वज्रमिव महाभयहेतुः । एतत्प्राणशब्दवाच्यं ये विदुः, ते मरणराहिता भवन्ति” इति । तत्र—जगत्कम्पनकारिणि प्राणे त्रेधा संदिग्धे सति—“अशनिः” इति तावत्प्राप्तम् । कुतः—“महद्भयम्” इति भयहेतुत्वश्रवणात् । वायुर्वा भविष्यति “प्राण एजति” इति प्राणशब्दवाच्यस्य देहादिचालनकर्तृत्वावगमात् ॥

इति प्राप्ते ब्रूमः—ईश्वरः प्राणशब्दवाच्यो भवितुमर्हति, “य एतद्विदुरमृतास्ते भवन्ति” इति तद्वेदनादमृतत्वोक्तेः । भयहेतुताऽप्यन्तर्यामिरूपेश्वरस्य भविष्यति “भीषाऽस्माद्धातः पवते” इति श्रुत्यन्तरात् । देहादिकम्पनत्वं च सर्वशक्तित्वादीश्वरस्योपपद्यते । तस्मात्—ईश्वरः प्राणशब्दवाच्यः ॥

(द्वादशे ब्रह्मण एव ज्योतिर्वाधिकरणे सूत्रम्—)

ज्योतिर्दर्शनात् ॥ ४० ॥

द्वादशाधिकरणमारचयति—

१ म. क्षतुः दे० । २ ल. “न वि” । ३ क. ल. प्राणो जगदेज० । ४ क. म. “नत्वा” ।

५ क. “ता त्वन्त” । ६ क. म. “दिचालनत्वं” ।

परं ज्योतिस्तु सूर्यस्य षण्डलं ब्रह्म वा भवेत् ॥

समुत्थायोपसंपद्येत्युक्त्याः स्याद्विषमण्डलम् ॥ २३ ॥

समुत्थानं त्वंपदार्थशुद्धिर्नार्थवोधनम् ॥

संपत्तिरुत्तमत्वोक्तेर्ब्रह्म स्यादस्य साक्षितः ॥ २४ ॥

छान्दोग्येऽष्टमाध्याये प्रजापतिविद्यामाम्नायते—“एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते स उ उत्तमः ‘सुरुपः’ इति । अस्यामर्थः—‘सम्यक्प्रसीदत्यस्यामवस्थायाम्’ इति । संप्रसादः सुषुप्तिः, तस्यामवस्थायां तद्जीव उपलक्ष्यते । ‘एष जीवोऽस्माच्छरीरात्समुत्थाय’ इति । शेषं सुषुप्तमज्ञातं ज्योतिशब्दवाच्ये द्वेधा संदिग्ये सति, ‘रविमण्डलम्’ इति तावत्प्राप्तम् । कुतः—“शरीरात्समुत्थाय ज्योतिरुपसंपद्य” इति ‘देहाभिर्गत्य ज्योतिः प्राप्नोति’ इत्युच्यमानत्वात् । न प्राप्तौ निर्गमाभावात्प्राप्तप्राप्तव्यभेदानुपपत्तेश्च ॥

इति प्राप्ते ब्रूमः—ज्योतिःशब्दवाच्यं ब्रह्म स्यात् । कुतः—“स उत्तमः पुरुः इत्युत्तमपुरुषकीर्तनाद्विषमण्डलस्य तदयोगात् । ‘यो वेद—इदं न जिघ्रांणि—यइति आत्मा । यो वेद—इदं शृण्वीनि—यइति, स आत्मा’ इत्यादिना घातृ—घ्राण—घ्रेय—श्रोतृ—श्रवण—श्रोतव्यादिसासित्वमात्मनः श्रूयते । तदेकवाक्यतया ज्योतिशब्दवाच्यं ब्रह्म । यदुक्तम्—“शरीरात्समुत्थाय, ज्योतीरूपं संपद्य इत्येतद्ब्रह्मपक्षे न संभवति—इति । तदसत् । न ह्यत्र समुत्थानं निर्गमनम् । त्वंपदार्थस्य जीवस्य शरीरत्रयाद्विवेकः । नाप्युपसंपत्तिः प्राप्तिः, किं तर्हि तस्य शोषितपदार्थस्य ब्रह्मत्वेनावबोधनम् । तस्मात्—ज्योतिर्ब्रह्म ॥

(त्रयोदशे ब्रह्मण एव नामरूपानिर्वाहकताधिकरणे सूत्रम्—) :

आकाशोऽर्थान्तरत्वादित्यपदेशात् ॥ ४१ ॥

त्रयोदशाधिकरणमारचयति—

वियद्वा ब्रह्म वाऽऽकाशो-वै नामेति श्रुतं, वियत् ॥

अवकाशप्रदानेन सर्वनिर्वाहकत्वतः ॥ २५ ॥

निर्वोदृत्वं नियन्तृत्वं चैतन्यस्यैव तत्त्वतः ॥

ब्रह्म स्याद्वाक्यशेषे च ब्रह्मात्मेत्यादिसिद्धतः ॥ २६ ॥

* दिव्यभात्मबोधनम् । इति पाठः समीचीनः—इति प्रतिभाति ।

१ क. °दक्षसाक्षितः । ग. °दक्षिसाक्षितः । २ क. °स्व. °प्राप्तप्रा° । ३ ग. °रदया° ।

छान्दोग्योपनिषद्भाष्यायस्यान्ते श्रूयते—“ आकाशो ह वै नामरूपयोर्निर्वहिता, ते यदन्तराः तद्ब्रह्म, तदमृतम्, स आत्मा ” इति । अरयायमर्थः—‘ आकाशाख्यः कश्चिद्विषयः । स च जगद्रूपोर्नामरूपयोर्निर्वहिता निर्वहकः । ते च नामरूपे यस्मादाकाशाद्विभजे, अथवा—यस्याऽऽकाशस्थान्तराले वर्तेते । तदाकाशं मरणरहितं ब्रह्म, तदेवं प्रत्ययात्मा ’ इति । तत्र—“ आकाशो ह वै नाम ” इति यच्छ्रुतं, तद्विद्यत् । स्यात्, “ नामरूपयोर्निर्वहिता ” इत्युक्तस्य निर्वहकत्वस्यावकाशप्रदातारं विद्यति संभवात् ॥

इति प्राप्तेऽब्रूमः—अत्र निर्वहकत्वं नाम नावकाशप्रदानमात्रम् । किंतु नियामकत्वम् । सर्वप्रकारं निर्वहकत्वस्य नियन्तृत्वान्तर्भावात् । तच्च नियन्तृत्वं चेतनस्य ब्रह्मणो युज्यते । श्रुत्यन्तरे च श्रूयते—“ अनेन जीवेनाऽऽत्मनाऽनुप्रविश्य नामरूपे व्याकरवाणि ” इति । न हि विद्यतोऽचेतनस्य नियम्यविशेषानजानतो नियन्तृत्वं संभवति । तत आकाशं ब्रह्म स्यात् । किंच वान्यशेषे “ तद्ब्रह्म, तदमृतं, स आत्मा ” इति ब्रह्मत्वावृत्तत्वात्सत्त्वानि श्रूयन्ते । ततोऽपि ब्रह्मेवाऽऽकाशम् ॥

(चतुर्दशोऽब्रह्मण एव विज्ञानमयत्वाधिकरणे सूत्रे—)

सुषुप्त्युक्तात्पेर्भेदेन ॥ ४२ ॥

पत्यादिशब्देभ्यः ॥ ४३ ॥

चतुर्दशाधिकरणमारचयति—

स्याद्विज्ञानमयो जीवो ब्रह्म वा जीव इष्यते ॥

आदिमभ्रयावस्थाने सुसंस्मृतमस्तिमावृत्तात् ॥ २७ ॥

विविज्यलोकसंसिद्धं जीवं प्राणाद्युप्राधितः ॥

ब्रह्मत्वमत्यतोऽप्राप्तं बोध्यते ब्रह्म नेव इत् ॥ २८ ॥

बृहदारण्यके पठ्यायाये श्रूयते—“ योऽयं विज्ञानमयः प्राप्येषु ह्यन्तर्ज्योतिः पुरुषः समानः सन्नुभोऽलोकास्तनुसंचरति ” इति । अरयायमर्थः—विज्ञानमयो लिङ्गशरीरमयः । तेन स्थूलदेहव्यतिरेकः सिद्धः । प्राणेषु च सुरादीन्द्रियेषु, प्राणादिवासुषु च, ह्यन्तःकरणे, स समीविभक्त्याधारत्वनिर्देशादावेयस्य पुरुषस्येन्द्रियेवायुमनोतिरिक्तत्वं सिद्धम् । अन्तःशब्देन धीवृत्तिम्यस्य कामसंस्कारादिभ्यो व्यतिरेकः सिद्धः । बुद्धिपरिणामरूपाणां तासां वृत्तीनां बहिर्भावात् । एवं च सति स्थूलदेहेन्द्रियेभ्यः प्राणवायुभ्योऽन्तःकरणात्तद्वृत्ति-

१ ख. अयं । २ क. ख. ‘स्यान्तरं व’ । ३ क. ‘रजिष्मन्तुत्वेऽपि संभवा’ । ४ क. ग. तत्र । ५ क. ख. ‘रय वि’ । ६ म. तच्चाऽऽका’ । ७ क. ख. ‘स्यादोनि । ८ क. ‘सारिप’ । ९ क. ‘यवायुनोन्यत्वं । ख. ‘यमनोवायुम्यति’ । १० क. ख. ‘हिर्भूत्वात् ।

भ्यश्च द्येतिरिक्तः, तेषां साक्षित्वेन चिज्ज्योतिःस्वरूपः पुरुषः—इत्युक्तं भवति । स च पुरुषो लिङ्गशरीरतादात्म्याध्यासेन लिङ्गशरीरेण समानः सन्निहलोकपरलोकावनुसंचरति, इति । तत्र विज्ञानमयो जीवो भवितुमर्हति, ज्योतिर्ब्राह्मणशरीरब्राह्मणयोरादिमध्यासानेषु संसारस्यैव प्रपञ्चमानत्वात् । आदौ तावत्—“उभौ लोकावनुसंचरति” इति संसारोक्तिः स्पष्टा । मध्ये च—संप्रसादस्वप्नान्तबुद्धान्तकाण्डिकाभिरवस्थात्रयं प्रपञ्च्यते । अन्तेऽपि “स वा अयमात्मा ब्रह्म विज्ञानमयो मनोमयः प्राणमयः” इत्यादिना सोपाधिकस्वरूपवर्णनेन संसार एवोच्यते । तस्मात्—जीवः ॥

इति प्राप्ते ब्रूमः—न तावज्जीवोऽत्र प्रतिपाद्यः, लौकिकादहंप्रत्ययादेव सिद्धत्वात् । किमर्थं तर्हि जीवाद्यभिधानम्—इति चेत् । प्राणाद्युपाधिभ्यो विवेक्तुमादावभिधानम् । मध्येऽप्यवस्थात्रयसङ्गराहित्यं दर्शयितुमभिधीयते । अन्ते तूक्तजीवस्वरूपमनूद्य तस्य ब्रह्मत्वं प्रतिपाद्यते । ब्रह्मत्वस्वमानान्तरेणोपप्राप्तत्वात् । तस्मात्—ब्रह्मात्र प्रतिपाद्यम्, न तु जीवः । इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयास-
कन्यायमालायां प्रथमाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	१४	३२
सूत्राणि	४३	१०७

(अथ प्रथमाध्यायस्य चतुर्थः पादः)

(प्रथमे कारणशरीरस्यैवाव्यक्तशब्दवाच्यताधिकरणे सूत्राणि—)

आनुमानिकमप्येकेषामिति चेन्न शरीररूपकवि-
न्यस्तगृहीतेर्दर्शयति च ॥ १ ॥ सूक्ष्मं तु तद-
र्हत्वात् ॥ २ ॥ तदधीनत्वादर्थवत् ॥ ३ ॥
ज्ञेयत्वावचनाच्च ॥ ४ ॥ वदतीति चेन्न प्राज्ञो
हि प्रकरणात् ॥ ५ ॥ त्रयाणामेव चैवमुप-
न्यासः प्रश्नश्च ॥ ६ ॥ महद्वच्च ॥ ७ ॥

चतुर्थपादस्य प्रथमाधिकरणमारचयति—

१ ल. व्यतिरेकः । २ ल. न ज्योतिः । ३ ल. ग प्रसिद्धत्वात् । ४ ल. “णाप्रतिपाद्यत्वा”
५ ल. ग इति प्रथमाध्यायस्य तृतीयः पादः ।

महतः परमव्यक्तं प्रधानमथवा वपुः ॥
 प्रधानं सांख्यशास्त्रोक्ततत्त्वानां प्रत्यभिज्ञया ॥ १ ॥
 श्रुतार्थप्रत्यभिज्ञानात्परिशेषाच्च तद्रूपः ॥
 सूक्ष्मत्वात्कारणावस्थमव्यक्ताख्यां तदर्हति ॥ २ ॥

कठवल्लीपु तृतीयवल्लीयामात्रायते—

“महतः परमव्यक्तमव्यक्तात्पुरुषः परः” इति ।

अत्र—अव्यक्तशब्देन सांख्याभिमतं प्रधानमभिधीयते । कुतः—प्रत्यभिज्ञानात् ।
 महदव्यक्तपुरुषाः सांख्यशास्त्रे परापरभावेन यथा प्रसिद्धाः, तथैव श्रुतौ प्रत्यभिज्ञायन्ते ।
 तस्मात्—अव्यक्तशब्दवाच्यं प्रधानम् ॥

इति प्राप्ते ब्रूमः—अव्यक्तशब्दवाच्यं वपुर्भवितुमर्हति । पूर्ववाक्योक्तशरीरस्यात्र
 प्रत्यभिज्ञानात् । पूर्वस्मिन्वाक्ये शरीरादीनि रथादित्वेनोक्तानि—

“आत्मानं रथिनं विद्धि शरीरं रथमेव तु ।

बुद्धिं तु सारथिं विद्धि मनः प्रग्रहेमेव च ॥

इन्द्रियाणि हयानाहुर्विपयांस्तेषु गोचरान्” ॥ इति ।

तानि पूर्ववाक्योक्तानि वस्तून्वस्मिन्वाक्ये प्रत्यभिज्ञायन्ते ।

“इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः” ।

इति स्मार्तप्रत्यभिज्ञानादपि श्रौतं प्रत्यभिज्ञानं प्रत्यासन्नत्वात्प्रबलम् । नन्वेवमपि बहूनां
 प्रत्यभिज्ञायमानत्वाच्छरीरमेवाव्यक्तशब्दवाच्यम् । इति कुतो विनिगमः । ‘परिशेषात्’
 इति ब्रूमः । तथाहि—पूर्वस्मिन्वाक्ये इन्द्रियार्थमनोबुद्धिशब्दैर्निर्दिष्टाः पदार्थाः, उत्तरस्मि-
 न्वाक्ये तैरेव शब्दैर्निर्दिश्यन्ते । पूर्वत्राऽऽत्मशब्देन निर्दिष्टं वस्तुत्तरत्र पुरुषशब्देनोपादिष्टम् ।
 उत्तरवाक्ये महच्छब्देन यदुक्तम्, तत्पूर्ववाक्ये बुद्धिशब्देन संगृहीतम् । बुद्धिर्हि द्विधा—
 अस्मदादीनां बुद्धिरेका, तत्कारणभूता हिरण्यगर्भबुद्धिरपरा महच्छब्दवाच्या । तयोः पूर्वत्रै-
 कत्वेन निर्दिष्टयोरुत्तरत्र भेदेन निर्देशः । एवं सति पूर्ववाक्ये शरीरमेकं पारिशिष्टम्,
 उत्तरवाक्ये चाव्यक्तशब्दः पारिशिष्यते । न च—एवं पारिशेषेऽपि शरीरस्य स्पष्टत्वादव्य-

१ ख. मुख्यार्थः । २ ग. ‘द्विगोक्तः’ । ३ ग. ‘च’ । ४ ग. ‘ह एव’ । ५ ग. ‘वान्याहुः’ ।
 ६ ग. ‘पूर्वोक्तः’ । ७ ग. ‘रत्नं यस्मि’ । ८ ख. ग. ‘शब्देन निर्दि’ । ९ क. ‘पूर्वस्मिन्वाक्ये’ ।
 ख. ‘पूर्वमात्म’ । १० क. ख. ‘द्विविधा’ । ११ क. ‘वं च य’ ।

कशब्दवाच्यत्वमनुपपन्नम् । इति शङ्कनियम्, कारणावस्थापक्षस्य शरीरस्य सूक्ष्मत्वेना-
स्पष्टतयाऽन्यक्तशब्दार्हत्वात् । तस्मादन्यक्तशब्दवाच्यं वपुः ॥

(द्वितीये तेजोवन्नात्मकप्रकृतेरेवाजात्वाधिकरणे सूत्राणि—)

चमसवदविशेषात् ॥ ८ ॥ ज्योतिरूपक्रमा

तु तथा ह्यधीयत एके ॥ ९ ॥ कल्पनो-

पदेशाच्च मध्वादिद्विरोधः ॥ १० ॥

द्वितीयाधिकरणमारचयति—

अजेह सांख्यप्रकृतिस्तेजोवन्नात्मिकाऽथवा ॥

रजआदौ लोहितादिलक्ष्येऽसौ सांख्यशास्त्रगाः ॥ ३ ॥

लोहितादिमैस्याभिज्ञा तेजोवन्नादिलक्षणम् ॥

प्रकृतिं गमयेच्छ्रौतीमं जाकलुर्मिथुं त्ववत् ॥ ४ ॥

भेताश्वतरोपनिषदि चतुर्थाध्याये श्रूयते—“ अजामेकां लोहितशुक्लकृष्णाम् ”
इति । अत्र—अजाशब्देन सांख्यशास्त्रोक्ता प्रधानशब्दवाच्या प्रकृतिर्विवक्षिता । अथवा—
छान्दोग्यश्रुतावुक्ता तेजोवन्नात्मिका प्रकृतिः, इति संवेदे, “ प्रधानम् ” इति तावत्प्राप्तम् ।
कुतः—सत्त्वरजस्तमोगुणात्मत्वप्रतीतिः । यद्यपि लोहितशुक्लकृष्णवर्णा एव श्रूयन्ते, न तु
गुणाः । तथाऽपि लोहितादिशब्देर्गुणा लक्ष्यन्ते । तत्र लोहितशब्देन रजकत्वसाम्याद्रजोगुण
उपलक्षितः शुक्लशब्देन स्वच्छत्वसाम्यात्सत्त्वगुणः, कृष्णशब्देर्नाऽऽवरकत्वसाम्यात्तमोगुणः ।
एवंसति शास्त्रान्तरप्रतीतिरनुगृहीता भवति । तस्मात्—प्रधातम् ॥ ॥ ॥

इति प्राप्ते ब्रूमः—“ यदग्ने रोहितां रूपां तेजसस्तद्रूपम्, यच्छुक्लं तदपाम्, यश्च कृष्णं
तदवजस्व ” इति छान्दोग्ये तेजोवन्नात्मिकार्याः प्रकृतेर्लोहितशुक्लकृष्णरूपाणि श्रुती-
न्येषां प्रत्यभिज्ञायन्ते । । तत्र श्रौतप्रत्यभिज्ञायाः प्रावल्यात् लोहितादिशब्दानां
मुख्यार्थसंभवाच्च तेजोवन्नात्मिका प्रकृतिरिति गम्यते । । यद्यपि—अजाशब्दश्च
गवावित्वालोक्तप्रकृतौ रूपाः । नापि, ‘ न जायते ’ इति योगः संभवति, तेजोवन्नामां
ब्रह्मणो जातत्वात् । तथाऽपि च्छागत्वमुक्तप्रकृतौ सुखावबोधाय पारिवर्त्यते । तथा—

१ क. “ इत्याद्य ” । २ क. अजा हि सा । ३ ख. “ प्रतिज्ञाते ते ” । ४ क. “ क्षमम् ” ।
५ ग. “ क्षणा । प्र ” । ५ क. ख. तत्र । ६ क. “ कृष्णा व ” । ७ क. उपलक्ष्यन्ते । ८ क. ख.
“ नाप्याव ” । ९ क. “ शालान्त ” । १० क. “ याः प्रावल्यात्प्रकृ ” । ११ क. ख. “ तानि तान्ये ” ।
१२ क. ततः । १३ क. “ तिरेति ।

आदित्यस्वामिधुनो नयुत्वम् "असौ त्वा आदित्यो देवमधु" इत्यादिवाक्येन पारिकल्पितम्,
तद्वत् । तस्मात् — तेजोवज्जात्मिका प्रकृतिरजाः न सांख्योपसंग्रहादपि ॥

(तृतीये प्राणादीनामेव पञ्चजनत्वाधिकरणे सूत्राणि—)

न सांख्योपसंग्रहादपि नानाभाषादतिरेकाच्च

॥ ११ ॥ प्राणादग्रे वाक्यशेषात्

॥ १२ ॥ ज्योतिषैकेषामसत्यत्वे ॥ १३ ॥

तृतीयाधिकरणमारचयति—

पञ्च पञ्चजनाः सांख्यतत्त्वान्याहो श्रुतीरिताः ॥

प्राणाद्याः सांख्यतत्त्वानि पञ्चविंशतिभासनात् ॥ ५ ॥

न पञ्चविंशतेर्मानमात्माकाशातिरेकतः ॥

संज्ञा पञ्चजनेत्येषा प्राणाद्याः संज्ञिनः श्रुताः ॥ ६ ॥

बृहदारण्यके पठ्याध्याये श्रूयते—

'यस्मिन्पञ्च' पञ्चजना आकाशश्च प्रतिष्ठितः ।

तमेव मन्य आत्मानं विद्वान्ब्रह्मामृतोऽमृतम् ॥

अस्यायमर्थः—'पञ्च' पञ्चजना आकाशश्च यस्मिन्नाश्रिताः तमेवाऽऽश्रयभूतमात्मान-
ममृतं ब्रह्म मन्ये । इत्थं विद्वानहममृतो भवामि' इति । तत्र—'पञ्च पञ्चजनाः' इति
प्रोक्ताः षडार्थाः किं सांख्यशास्त्रोक्ततत्त्वानि, आहोस्वित्—श्रुतिप्रोक्ताः प्राणवसुः श्रोत्र-
मनोमनसस्तथा, इति संदेहे, 'सांख्यतत्त्वानि, इति तावत्प्राप्तम् । कुतः—'पञ्चविंशति-
संख्यायाः सांख्यशास्त्रप्रसिद्धाया अत्रावभासनात् । तथाहि—'पञ्च पञ्च' इति शब्दद्वयं
श्रूयते । तत्रैकेन पञ्चशब्देन तत्त्वगता पञ्चसंख्या विवक्षिता, द्वितीयेन पञ्चसंख्याविषयाऽ-
परा पञ्चसंख्या विवक्षिता । तथाच पञ्चसंख्याविशिष्टानि तत्त्वपञ्चकानि इत्युक्तं भवति ।
ततश्च पञ्चभिः पञ्चकैः पञ्चविंशत्यवभासनात्

सांख्यतत्त्वानां प्राप्तिर्यत्र—यद्यपि पञ्चसंख्याविषयाऽपरा पञ्चसंख्या श्रूयते,
तथाऽपि न पञ्चविंशतिरित्यं भवितुं शक्नोति, पञ्चविंशतिसंख्यानां तत्त्वानामाश्रयत्वेनाऽऽ-
त्मनोऽभासनात् । नैक्यमात्मा पञ्चविंशत्यन्तःपाती । तथाच सति 'एकस्यैवाऽऽश्रयत्व-
माधारत्वं च' इति विरोधप्रसङ्गात् । आकाशोऽप्यपरः श्रूयते । न च तस्यापि पञ्चविं-

१ क. 'ते अस्मि' । २ ल. 'अयमात्मा' । ३ म. 'अयात्मा' । ४ ल. 'मन्य इत्यर्थः' । ५ ।

६ क. ल. संज्ञे । ७ क. 'तिविशन्तु शक्यते श' । ८ क. न खय' ।

शत्यन्तःपातित्वम्, “आकाशश्च” इति पृथग्निर्देशसमुच्चययोर्विधानात् । तैत आत्माका-
 शाम्यां सह सप्तविंशतिसप्ततेर्न सांख्यतत्त्वानामत्रावकाशः । कस्तर्हि वाक्यार्थः—
 उच्यते—पञ्चजनशब्दोऽयं समस्तः संज्ञावाची “द्विक्संख्ये संज्ञायाम्” [पा० सू० १
 १ । १०] इति समासविधानात् । ततः ‘पञ्चजनसंज्ञकाः पदार्थाः पञ्चसंख्याकाः,
 इत्युक्तं भवति । संज्ञिनस्तु वाक्यशेषात्प्राणादयोऽवगन्तव्याः । “प्राणस्य प्राणमुत चक्षु-
 पश्चसुस्त श्रोत्रस्य श्रोत्रमुतान्नस्यान्नम्, मनसो ये मनो विदुः” इति वाक्यशेषः ।
 प्राणादीनां पञ्चानां साक्षी चिदात्मा द्वितीयैः प्राणादिशब्दैरभिधीयते । तस्माद्वाक्यशेषा-
 त्प्राणादयः पञ्चजना भवेयुः ॥

(चतुर्थे जगद्योनौ ब्रह्मण्येव वेदान्तवाक्यसमन्वयाधिकरणे सूत्रे—)

कारणत्वेन चाऽऽकाशादिषु यथाव्यप-

दिष्टोक्तेः ॥ १४ ॥ समाकर्षात् ॥ १५ ॥

चतुर्थाधिकरणमारचयति—

समन्वयो जगद्योनौ न युक्तो युज्यतेऽथवा ॥

न युक्तो वेदवाक्येषु परस्परविरोधतः ॥ ७ ॥

सर्गक्रमविवादेऽपि नासौ स्रष्टरि विद्यते ॥

अव्याकृतमसत्प्रोक्तं युक्तोऽसौ कारणे ततः ॥ ८ ॥

योऽयं वेदान्तसमन्वयो जगत्कारणविषयः सार्धंस्त्रिभिः पादैः प्रतिपादितः, तमासिष्य
 समाधातुमयमारम्भः—‘न युक्तोऽयं समन्वयः’ इति तावत्प्राप्तम् । कुतः—वेदान्तेषु
 बहुशो विरोधप्रतीतिः प्रामाण्यस्यैव दुःसंपादत्वात् । तथाहि—“आत्मन आकाशः
 संभूतः” इति तैत्तिरीयके वियदादीन्प्राति स्रष्टृत्वं श्रूयते, छान्दोग्ये—“तत्तेजोऽसृ-
 जत” इति तेजआदीन्प्राति । ऐतरेयके—“स इमाँल्लोकानमृजत” इति लोकान्प्राति ।
 मुण्डके—“एतस्माज्जायते प्राणः” इति प्राणादीन्प्राति । न केवलं कार्यद्वारेणैव विरोधः,
 किंतु कारणस्वरूपोपन्यासेऽपि—“सदेव सौम्येदमग्र आसीत्” इति छान्दोग्ये सद्रू-
 पत्वं कारणस्यावगम्यते । तैत्तिरीयके—“असद्वा इदमग्र आसीत्” इत्यसद्रूपत्वम् ।
 ऐतरेयके तु—“आत्मा वा इदमेक एवाग्र आसीत्” इत्यात्मरूपत्वम् । अतो विरो-
 धात्त समन्वयः ॥

इति प्राप्ते ब्रूमः—भवतु नाम सूत्रेषु वियदादिषु तत्क्रमे च विवादः । वियदादी-

१ क. ल. ‘विरोधात्’ । २ क. ल. अत । ३ ग. शेषे अ० । ४ क. ‘ते । प३’ । ५ क.
 ल. मृग्येषु ।

नामतात्पर्यादिपश्यत्वाद्द्वितीयब्रह्मबोधायैव तदुपन्यासः । तात्पर्याविषये तु जगत्स्रष्टरि ब्रह्मणि न कापि विरोधोऽस्ति । कचित्सच्छब्देनोक्तस्य ब्रह्मणोऽन्यत्र सर्वजीवस्वरूप-विशेषायाऽऽत्मशब्देनाभिधानात् । यत्तु—असच्छब्देनाभिधानम्, तदव्याकृतत्वाभिधाना-भिप्रायम् । न त्वत्यन्ताभावाभिप्रायम्, “कथमस्यतः सज्जायेत” इति श्रुत्यन्तरेणामावस्य करणत्वनिषेधात् । तस्मात्—एकवाक्यतायाः सुसंपादत्वाद्युक्तो जगत्कारणे समन्वयः॥

(पञ्चमे परमात्मन एव जगत्कर्तृत्वाधिकरणे सूत्राणि—)

जगद्वाचित्वात् ॥ १६ ॥ जीवमुख्यप्राणालिङ्गा-

न्नेति चेत्तद्व्याख्यातम् ॥ १७ ॥ अन्यार्थं तु

जैमिनिः प्रथमप्राणानाम्नामपि धैवमेके ॥ १८ ॥

पञ्चमाधिकरणमारुच्यति—

पुरुषाणां तु कः कर्ता प्राणजीववरात्मसु ॥

कैरेति चलने माणो जीवोऽपूर्व विवक्षिते ॥ ९ ॥

जगद्वाची कर्मशब्दः पुंमात्रविनिवृत्तये ॥

तत्कर्त्ता परमात्मैव न मृष्यवादिता ततः ॥ १० ॥

कौपीतकिम्रास्रणोपनिपादि बालकिनाम्ना ब्राह्मणेनाऽऽदित्यादिषु षोडशसु पुरुषेषु ब्रह्मत्वेनोक्तेषु राजा तात्रिराकृत्य स्वयमाह—“यो वै बालाके, एतेषां पुरुषाणां कर्ता, यस्यै वै तत्कर्म, स वै वेदितव्यः” इति । अत्र त्रेधा संशये सति ‘प्राणः’ इति तावत्प्रा-प्तम् । कुतः—कर्मशब्दस्य चलनवाचित्वात् । देहादिचालनस्य प्राणसंबन्धित्वात् । अथवा—पुरुषाणां कर्ता जीवो भवेत् । कुतः—कर्मशब्दस्यापूर्ववान्वित्वात् । जीवस्य चापूर्वस्यामित्वात् । सर्वथा न परमात्मा ॥

इति प्राप्ते, ब्रूमः—नात्र कर्मशब्दश्चलने वर्तते, नाप्यपूर्वं । किंत्वयं जगद्वाची, ‘क्रियत इति कर्म’ इति न्युत्पत्तेः । सति जगद्वाचित्वे कर्मशब्दः सप्रयोजनो भविष्यति, पुरुषमात्रकर्तृत्वशङ्कानिवृत्त्यर्थत्वात् । तथाच श्रुतिवाक्याक्षराण्येवं योजयितव्यानि—‘हे बालाके त्वदुक्तानां पुरुषाणां षोडशानां यः कर्ता स एव वेदितव्यः । न तु ते पुरुषाः । अथवा किमनेन ‘षोडशानां कर्ता’ इति संकोचेन—एतद्वृत्तं जगद्यस्य

१ क. ‘व हि त’ । २ ख. विनादोऽस्ति । ३ क. ख. ‘त्यागिना’ । ४ क. ‘रे चाना’ । ख. ‘रेऽभा’ । ५ ग. कर्मानि । ६ क. ‘पूर्वो वि’ । ग. ‘पूर्ववे’ । ७ ख. ग. ‘स्य चेत’ । ८ क. ‘दिचल’ । ९ क. ख. ‘वस्याप’ ।

कार्यम्, 'स एव वेदितव्यः' इति । कृत्स्नजगत्कर्तृत्वं च परमात्मन एव । न जीवप्राणयोः । एवं सति राज्ञो मृपावादित्वदोषो न भवति, "ब्रह्म ते ब्रवाणि" इति प्रतिज्ञाया पोडश पुरुषान्ब्रुवतो बालाकेः "मृपा वै किल"—इत्यनेन मृपावादित्वमापाद्य राज्ञः स्वयं ब्रह्म विवक्षुर्यदि प्राणजीवौ ब्रूयात्, तदा बालाकेरिव राज्ञो मृपावादित्वं स्यात् । तच्चायुक्तम् । तस्माद्—वाक्योक्तो जगत्कर्ता परमात्मैव ॥

(पष्ठे परमात्मन एव दर्शनयोग्यात्मत्वाधिकरणे सूत्राणि—)

वाक्यान्वयात् ॥ १९ ॥ प्रतिज्ञासि-

द्धेल्लिङ्गमाश्रमस्थः ॥ २० ॥ उत्क्रमि-

ष्यत एवंभावादित्यौडुलोमिः ॥ २१ ॥

अवस्थितेरिति काशकृत्स्नः ॥ २२ ॥

पष्ठाधिकरणमारचयति—

आत्मा द्रष्टव्य इत्युक्तः संसारी वा परेश्वरः ॥

संसारी पतिजायादिभोगप्रीत्याऽस्य सूचनात् ॥ ११ ॥

अमृतत्वमुपक्रम्य तदन्तेऽप्युपसंहृतम् ॥

संसारिणमनूद्यातः परेशत्वं विधीयते ॥ १२ ॥

बृहदारण्यके चतुर्थाध्याये मैत्रेयी भार्या प्रति याज्ञवल्क्यः पतिरुपादिशति—“आत्मा वा जैरि द्रष्टव्यः श्रोतव्यो मन्तव्यो निदिध्यसितव्यः” इति । अत्र—आत्मनि द्वेषा संदिग्धे सति 'संसारी' इति तावत्प्राप्तम् । कुतः—“न वा अरे पत्युः कामाय पतिः प्रियो भवति, आत्मनस्तु कामाय पतिः प्रियो भवति” इत्यादिवाक्यैर्भोगप्रीतियुक्तस्याऽऽत्मनः संसारित्वसूचनात् । अयमत्र वाक्यार्थः—‘पत्यौ प्रीतिं कुर्वती जाया न पत्युः सुखाय प्रीतिं करोति । किंतु स्वसुखायैव । एवं पतिषुप्रादयोऽपि स्वस्वभोगायैवेतरत्र प्रीतिं कुर्वन्ति, इति भोगश्च नासङ्गस्येश्वरस्यावकल्प्यते । तस्मात्—संसारी ।

इति प्राप्ते, ब्रूमः—एतद्वाक्योपक्रमे मैत्रेयी 'वित्तसाधनेन कर्मणा किं ममामृतत्वं स्यात्' इति प्रपच्छ । याज्ञवल्क्यस्तु “अमृतस्य तु नाऽऽशाऽस्ति वित्तेन” इति “अमृतत्वं प्रत्याशाऽपि कर्मणा नास्ति” इत्युत्तरमाह । ब्राह्मणावसानेऽपि “एतावदरे स्वस्वमृतत्वम्” इत्युपसंहृतम् । अत उपक्रमोपसंहारवशादमृतत्वसाधनमात्मज्ञानमेव प्रतिपाद्यम् ।

१ क. 'प्रीतस्य । ग. 'प्रीत्यस्य । २ स. ग. 'सङ्केतः' । ३ स. ग. 'जा किममृतम्' ।
४ क. स. 'नभात्रं प्र' ।

जीवात्मज्ञानं च नामृतत्वसाधनम् । तस्मात्—भोगप्रीतिसूचितं जिवमनूद्य तस्य ब्रह्मत्वं प्रतिपाद्यते ॥

(सप्तमे ब्रह्मण एवोपादाननिमित्तकारणत्वाधिकरणे सूत्राणि—)

प्रकृतिश्च प्रतिज्ञादृष्टान्तानुरोधात् ॥ २३ ॥

अभिध्योपदेशाच्च ॥ २४ ॥ साक्षाच्चो-

भयाम्नानात् ॥ २५ ॥ आत्मवृत्तेः परि-

णामात् ॥ २६ ॥ योनिश्च गीयते ॥ २७ ॥

सप्तमाधिकरणमारचयति—

निमित्तमेव ब्रह्म स्यादुपादानं च वीक्षणात् ॥

कुलालवान्निमित्तं तन्नोपादानं मृदादिवत् ॥ १३ ॥

बहु स्वामित्युपादानभावोऽपि श्रुत ईक्षितुः ॥

एकबुद्ध्या सर्वधीश्च तस्माद्ब्रह्मोभयात्मकम् ॥ १४ ॥

जगत्कारणत्वप्रतिपादकानि सर्वाणि वाक्यानि विषयः । तत्र—‘किं ब्रह्म निमित्त-
कारणमेव, उत—उपादानकारणमपि’ इति संदेहे ‘निमित्तकारणमेव’ इति तावत्प्राप्तम् ।
कुतः—“तदैक्षत” —इति सृज्यकार्यविषयपर्यालोचनश्रवणात् । पर्यालोचनं च
निमित्तभूते कुलालादावेव दृष्टम् । नोपादानभूतमृदादौ । तस्मात्—निमित्तकारणमेव ॥

इति प्राप्ते, ब्रूमेः—“तदैक्षत बहु स्यां प्रजायेय” इतीक्षितुरेव प्रकर्षणीत्युक्त्या
बहुभावः श्रूयते । तत उपादानत्वमस्ति । किंच “येनाश्रुतं श्रुतं भवति” इत्यादिना
ब्रह्मण्येकस्मिन्भूते सति ‘अश्रुतमपि जगच्छ्रुतमेव भवति’ इति प्रतिपाद्यते । तदेकविज्ञानेन
सर्वविज्ञानं च । तच्च ब्रह्मणः सर्वोपादानत्वे सति ब्रह्मव्यतिरेकेण कार्याणामभावादुपपादयितुं
मुशकम् । केवलनिमित्तत्वे तु सर्वेषु कार्येषु ब्रह्मव्यतिरिक्तेषु सत्सु कथं नामैकविज्ञानेन
सर्वविज्ञानं प्रतिपाद्यते । तस्मात्—उभयविधकारणं ब्रह्म ॥

१ ग. ‘चित्तजी’ । २ क. वीक्षणात् । ३ ग. ‘नि य’ । ४ क. ख. ‘लाल एव’ । ५ क.
ख. ‘भूनाया मृदि’ । त’ । ६ क. ‘नोत्तरं न च’ । ग. ‘नोत्पाद्य च’ । ७ क. ख. सर्वविद्
विज्ञातम् । त’ ८ क. तत्र १ ग. ‘वैद्वत्परिरेकेषु’ ।

(अष्टमे ब्रह्मण एव जगत्कारणत्वाधिकरणे सूत्रम्—)

एतेन सर्वे व्याख्याता व्याख्याताः ॥ २८ ॥

अष्टमाधिकरणमारचयति—

अण्वादेरपि हेतुत्वं श्रुतं ब्रह्मण एव वा ।

वटधानादिदृष्टान्तादण्वादेरपि तच्छ्रुतम् ॥ १५ ॥

शून्याण्वादिष्वेकशुद्ध्या सर्वशुद्धिर्न युज्यते ॥

स्युर्ब्रह्मण्यपि धानाद्यास्ततो ब्रह्मैव कारणम् ॥ १६ ॥

वेदान्ता विषयः । तत्र किं ब्रह्मण इव परमाणुशून्यादीनामपि श्रौतं कारणत्वमस्ति, अथवा—सर्वत्र ब्रह्मण एव कारणत्वं प्रतिनियतम् । इति संशयः । अण्वादेरपि कारणत्वं श्रौतम् । वटधानादिदृष्टान्तश्रवणात् । तथा हि—छान्दोग्ये पष्ठाध्याये श्वेतकेतुं प्रत्युपदिशन्नुद्दालकः सूक्ष्मतत्त्वे स्थूलस्य जगतोऽन्तर्भावं प्रतिपादयितुं महावृक्षगर्भितानि वटवर्जानि दृष्टान्तत्वेनोदाजहार । अतस्तादृशाः परमाणवो दार्ष्टान्तिके श्रुता भवन्ति । शून्यस्य तु “असद्वा इदमग्र आसीत्” इति साक्षादेव कारणत्वं श्रुतम् । “स्वभावमेके कवयो वदन्ति, कालं तथाऽन्ये” इति स्वभावकालपक्षौ श्रुता । तस्मात्—परमाण्वादीनामपि श्रौतं कारणत्वम् ॥

इति प्राप्ते, ब्रूमः—एकविज्ञानेन सर्वविज्ञानं शून्यादिर्मतेषु नोपपद्यते । शून्यादिभिरंजन्यस्य ब्रह्मणः शून्यादिज्ञानेनाज्ञातत्वात् । धानादृष्टान्तस्तु ब्रह्मण्यपीन्द्रियागम्यतया सूक्ष्मत्वादुपपद्यते । असच्छब्दस्य नामरूपराहित्याभिप्रायश्च श्रुत्याधिकरणे वर्णितः । स्वभावकालपक्षौ तु पूर्वपक्षत्वेन श्रुत्योपन्यस्तौ । तस्मात्—ब्रह्मैव श्रुत्यभिहितं जगत्कारणं, न परमाण्वादीनि, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां
वैयासकन्यायमालायां प्रथमाध्यायस्य चतुर्थः

पादः समाप्तः ॥ ४ ॥

॥ समाप्तश्च प्रथमोऽध्यायः ॥ १ ॥

अधिकरणानि

अत्र पादे

आदितः

सूत्राणि

२८

४०

१३९

१ क. 'पि किं तत्त्वं' । २ ख. 'दान्तविषयाः । त' । ३ क. 'पि क्वचिज्जगत्कारणत्वं
अत्रमस्ति । ४ ख. श्रुतम् । ५ ख. 'यितुमाह इ' । ६ क. ख. 'नितिकत्वेन श्रु' । ७ क. 'मते
नो' । ८ ख. 'स्मृतमत्वा' । ९ क. 'काली तु । १० क. ख. 'ण्वादि' इ' ।

(अथ द्वितीयाध्यायस्य प्रथमः पादः)

(प्रथमे सांख्यस्मृतेर्वाध्यत्वाधिकरणे सूत्रे—)

स्मृत्यनवकाशदोषप्रसङ्ग इति चेन्नान्यस्मृत्यन-

वकाशदोषप्रसङ्गात् ॥ १ ॥ इतरेषां चानुप-

लब्धेः ॥ २ ॥

प्रथमाधिकरणमारचयति—

सांख्यस्मृत्याऽस्ति संकोचो न वा वेदसमन्वये ॥

धर्मे वेदः सावकाशः संकोचोऽनवकाशया ॥ १ ॥

प्रत्यक्षश्रुतिमूलाभिर्मन्वादिस्मृतिभिः स्मृतिः ॥

अमूला कापिली वाध्या न संकोचोऽनया ततः ॥ २ ॥

अस्मिन्पादे सर्वेष्वधिकरणेषु पूर्वाध्यायोक्तः समन्वयो विषयः । तत्रास्मिन्नाधिकरणे वैदिकस्य समन्वयस्य सांख्यस्मृत्या संकोचोऽस्ति न वा इति संदेहः । 'संकोचोऽस्ति' इति तावत्प्राप्तम् । कुतः—सांख्यस्मृतेरनवकाशत्वेन प्रबलत्वात् । सांख्यस्मृतिर्हि धर्तुतत्त्वं निरूपणायैव प्रवृत्ता, न त्वनुष्ठेयं धर्मं कचिदपि प्रतिपादयति । यदि तस्मिन्नेपि धर्तुन्यमी वाध्येत, तदा निरवकाशा स्यात् । वेदस्तु धर्मब्रह्मणी प्रतिपादयन्ब्रह्मण्येकस्मिन्वाध्यमानोऽपि धर्मे सावकाशः स्यात् । तस्मात्—अनवकाशया स्मृत्या सावकाशस्य वेदस्य संकोचो युक्तः ॥

इति प्राप्ते, ब्रूमः—सांख्यस्मृत्या वेदस्य संकोचो न युक्तः । कुतः—मन्वादिस्मृतिभिर्ब्रह्मकारणत्ववादिनीभिर्बाधितत्वात् । प्रबल हि मन्वादिस्मृतयः प्रत्यक्षवेदमूलकत्वात् । न तर्था कपिलस्मृतेः प्रधानकारणवादिन्या मूलभूतं कंचन वेदमुपलभामहे दृश्यमानवेदवाक्यानां ब्रह्मपरत्वस्य पूर्वमेव निर्णीतत्वात् । तस्मात्—न सांख्यस्मृत्या वेदस्य संकोचो युक्तः ॥

(द्वितीये योगस्मृतेर्वाध्यत्वाधिकरणे सूत्रम्—)

एतेन योगः प्रत्युक्तः ॥ ३ ॥

द्वितीयाधिकरणमारचयति—

१ ल. 'कस' । २ क. 'तेनिर्व' । ३ ल. 'स्तुनि' । ४ म. 'ससी' वाच्यते तदा । ५ क. 'लत्वा' । ६ क. ल. 'था' वापि । ७ ल. 'दमूलम्' ।

योगस्मृत्याऽस्ति संकोचो न वा योगो हि वैदिकः ॥

तत्त्वज्ञानोपपुक्तश्च ततः संकुच्यते त्रया ॥ ३ ॥

प्रमाऽपि योगे तात्पर्यादतात्पर्यान् प्रमा ॥

अवैदिके प्रधानादावसंकोचस्तयाऽप्यतः ॥ ४ ॥

योगरमृतिः पातञ्जलं शास्त्रम् । तत्रोक्तोऽष्टाङ्गयोगः प्रत्यक्षवेदेऽप्युपलभ्यते श्वेत-
श्वर्तरोदिशाखासु योगस्य प्रपञ्चितत्वात् । किंचायं योगस्तत्त्वज्ञानोपयोगी “ दृश्यो
त्वग्रयया बुद्ध्या ” इति योगोत्साध्यस्य चित्तैकाग्र्यस्य ब्रह्मसाक्षात्कारहेतुत्वध्वन्यात् ।
ततः प्रमाणभूतं योगशास्त्रम् । तच्च प्रधानस्य जगत्कारणतां यक्ति । तस्मात्—
योगस्मृत्या वेदस्य संकोचः ॥

इति प्राप्ते, ब्रूमः—अष्टाङ्गयोगे तात्पर्यवत्त्वात्प्रमाणभूताऽपि सती योगस्मृतिरै-
दिके प्रधानादौ न प्रमाणम् । तत्र तात्पर्याभावात् । तथा हि—“अथ योगानुशास-
नम् ” इति प्रतिज्ञाय “ योगश्चित्तवृत्तिनिरोधः ” इति योगस्यैव लक्षणमुक्त्वा तमेव
कृत्स्नशास्त्रे प्रपञ्चयामासेति तत्र योगे तात्पर्यम् । प्रधानादीनि प्रतिपाद्यतया प्रतिजज्ञे ।
किं तर्हि द्वितीयपादे यमादिसाधनप्रतिपादके हेयं हेयहेतुं हानं हानहेतुं विवेचयन्प्रसङ्गा-
त्सांख्यस्मृतिप्रसिद्धानि प्रधानादीनि व्याजहार । ततो न तत्र तात्पर्यम् । तस्मात्—न
योगस्मृत्या वेदस्य संकोचः ॥

(तृतीये बिलक्षणव्याभासस्य जगत्कारणत्वावाधकत्वाधिकरणे सूत्राणि—)

न बिलक्षणत्वादस्य तथात्वं च शब्दात्

॥ ४ ॥ अभिमानिव्यपदेशस्तु विशेषानुग-

तिभ्याम् ॥ ५ ॥ दृश्यते तु ॥ ६ ॥ अस-

दिति चेन्न प्रतिषेधमात्रत्वात् ॥ ७ ॥

अपीतौ तद्वत्प्रसङ्गादसमञ्जसम् ॥ ८ ॥ न

तु दृष्टान्ताभावात् ॥ ९ ॥ स्वपक्षदोषाच्च

॥ १० ॥ तर्काप्रतिष्ठानादप्यन्यथाऽनुमेय-

मिति चेदेवमप्यविमोक्षप्रसङ्गः ॥ ११ ॥

तृतीयाधिकरणमारचयति—

१ ग. योगः पा० । २ य. “तरोपनिषद्दि यो” । ३ क. “इत्या सूत्रमया सूत्रमवशिभाति ।
४ ख. “साध्यस्य । ५ य. तत्त्वम्” । ६ क. “योगतात्पर्यम्” । ७ ग. योगे तात्पर्यात् । ८ क.
यमनियमा० । ९ यमनियमरुदनम् । ८ क. ख. “तिष्ठि” ।

वैलक्षण्यस्त्वतर्केण बाध्यतेऽथ न बाध्यते ॥

बाध्यते साम्यनियमात्कार्यकारणवस्तुनोः ॥ ५ ॥

शृङ्घटादौ समत्वेऽपि दृष्टं वृश्चिकेऽप्ययोः ॥

स्वकारणेन वैपम्यं तर्काभासो न बाधकः ॥ ६ ॥

‘अचेतनं जगच्चेतनाद्ब्रह्मणो न जायते विलक्षणत्वात् । यद्यस्माद्विलक्षणं, तत्तस्मान्न जायते । यथा गोर्महिपः’ इत्यनेन तर्केण समन्वयो बाध्यते ॥

इति प्राप्ते, ब्रूमः—‘ये ये कार्यकारणे ते ते सलक्षणे’ इत्यस्या व्याप्तेर्वृश्चिकादौ व्यभिचारो दृश्यते । अचेतनाद्गोमसाद्वृश्चिकस्य चेतनस्योत्पत्तेः । चेतनात्पुरुषादचेतनानां केशनखादीनामुत्पद्यमानत्वात् । अतो वेदानिरपेक्षः शुष्कतर्को न कापि प्रतितिष्ठति । तदुक्तमाचार्यैः—

“यत्नेनानुमितोऽप्यर्थः कुतश्चैरनुमातृभिः ।

अभियुक्ततरैरन्यैरन्यवैवोपपाद्यते” इति ॥

तस्मात्—आभासत्वाद्वैलक्षण्यहेतुर्न बाधकः ॥

(चतुर्थे कणादादिमतैर्बाधवत्त्वाभावाधिकरणे सूत्रम्—)

एतेन शिष्टापरिग्रहा अपि व्याख्याताः ॥ १२ ॥

चतुर्थाधिकरणमारचयति —

बाधोऽस्ति परमाण्वादिमतेर्नो वा यैतः पटः ॥

न्यूनतन्तुभिरारब्धो दृष्टोऽतो बाध्यत्वे मतेः ॥ ७ ॥

शिष्टेऽपि स्मृतिस्त्यक्ता शिष्टत्यक्तमतं किमु ॥

नातो बाधो विवर्तेतु न्यूनत्वनियमो न हि ॥ ८ ॥

सांख्ययोगस्मृतिभ्यां तदीयतर्केण बाधो मा भूनाम, कणादबुद्धादिस्मृतिभिस्तदीयतर्केण च समन्वयोऽपि बाध्यताम् । कणादो हि मेहर्षिः परमाणूनां जगत्कारणत्वं स्मरति स्म, तर्कं च तस्मिन्नर्थे प्रोवाच—‘विमतं द्व्यणुकादिकं स्वस्मान्न्यूनपरमाणो-नाऽऽरब्धं, कार्यद्रव्यत्वात्, यथा तन्तुभिः पटः’ इति । बुद्धश्च भगवतो विष्णोरव-तारोऽभावं जगद्धेतुं स्मरति स्म । तर्कं च तद्वनुकूलमाह—‘विमतं भावरूपं जगदभाव-पुरःसरं भावरूपत्वात्, यथा—‘सुषुप्तिपुरःसरः स्वप्नप्रपञ्चः’ इति । तस्मात्—तैः प्रवृत्तैः कणादादिमतैर्बाधितः ॥

१ क. ख. यत्नेन विल । २ ख. ततो । ३ क. यथा । ४ क. ख. परमर्षिः । ५ क. ख. बाधः । ६ ।

इति प्राप्ते, ब्रूमः—यदा वैदिकशिरोमणिभिः पुराणकर्तृभिस्तत्र तत्र प्रसङ्गादुदाहृतं
प्रकृतिपुरुषादिप्रतिपादिका सांख्ययोगस्मृतिर्जगत्कारणविषये दौर्बल्येन पारित्यक्ता
तदा निखिलैः शिष्टैरुपेक्षितानां कणादादिमतानां दौर्बल्यम्—इति किमु वक्तव्यम्,
खलु—ब्राह्मणादिपुराणेषु कचिदपि प्रसङ्गाद्वच्युक्तादिप्रक्रियोदाहृता । प्रत्युत—

“हेतुबलान्वक्तृसीधः ब्राह्मत्रेणापि नार्जयेत्” ।

इति बहुशो निन्दोपलभ्यते । यस्तु—न्यूनारम्यत्वनियम उक्तः, नासौ विवर्तवादेऽस्ति ।
दूरस्थस्य पर्वताग्रस्थितैर्महद्विषैरत्यल्पदूर्वाग्रभ्रमस्य जन्यमानत्वात् । यदपि—अथ
पुरःसरत्वानुमानम्, तत्रापि साध्यविकलो दृष्टान्तः । सुपुषेरवस्थोस्वेवावस्थानादात्मनः
सद्रूपस्याङ्गीकरणीयत्वे सति स्वप्नेऽप्यभावपुरःसरत्वाभावात् । तस्मात्—एतैर्मतेर्नास्ति
बाधः ॥

(पञ्चमे द्वैतस्य भोक्तृभोग्याकारभासमानत्वाधिकरणे सूत्रम्—)

भोक्त्रापत्तेरविभागश्चेत्स्याल्लोकवत् ॥ १३ ॥

पञ्चमाधिकरणमारचयति—

अद्वैतं बाध्यते नो वा भोक्तृभोग्यविभेदतः ॥

प्रत्यक्षादिर्भूमासिद्धो भेदोऽसार्वन्यबाधकः ॥ ९ ॥

तरङ्गफेनभेदेऽपि सद्भिद्रेऽभेद इष्यते ॥

भोक्तृभोग्यविभेदेऽपि ब्रह्माद्वैतं तथाऽस्तु तत् ॥ १० ॥

समन्वयेनावगम्यमानमद्वैतं प्रत्यक्षादिभिर्देहेन भोक्तृभोग्यभेदेन बाध्यते ।
इति चेत् । न । तरङ्गादिरूपेण भेदस्य सर्भुद्रूपेणाभेदस्य च दृष्टत्वेन भेदाभेदयोर्वि-
रोधाभावात् । भेदाभेदविरोधव्यवहारस्याऽऽकारभेदेनापि रहितेऽत्यन्तमेकस्मिन्नापि वस्तुनि
साम्यकाशत्वात् । तस्मात्—ब्रह्माकारेणाद्वैतम्, भोक्तृभोग्याकारेण द्वैतम्, इत्याकार-
भेदाद्वच्यस्यासिद्धौ न कोऽपि बाधः ॥

१ क. 'हनम्' । २ ग. 'ता प्रातिपादिना प्र' । ३ क. ख. 'स्थप' । ४ क. ख.
'स्थात्वेनावस्थापन आस' । ५ क. ख. 'प्रस्थ भावपुरःसरत्वात्' । ६ ख. 'प्रसिद्धोऽनो भे' ।
७ ख. 'प्रस्थ वा' । ८ क. ख. 'मुद्राभे' । ९ ख. 'दिपभि' । १० ख. 'मुद्रादिक' । ११ ख.
'पि गृहीतत्वादेक' ।

(पठे ब्रह्मण्यद्वैतस्यैव तात्त्विकत्वाधिकरणे सूत्राणि—)

तदनन्यत्वमारम्भणशब्दादिभ्यः ॥ १४ ॥

भावे चोपलब्धेः ॥ १५ ॥ सत्त्वाच्चावरस्य ॥ १६ ॥

असद्व्यपदेशान्नेति चेन्न धर्मान्तरेण भाव्यशो-

पात् ॥ १७ ॥ युक्तेः शब्दान्तराच्च ॥ १८ ॥

पटवच्च ॥ १९ ॥ यथा च प्राणादि ॥ २० ॥

पष्ठाधिकरणमारचयति—

भेदाभेदौ तात्त्विकौ स्तो यदि वा व्यावहारिकौ ॥

समुद्रादाविव तयोर्वाधाभावेन तात्त्विकौ ॥ ११ ॥

बाधितौ श्रुतियुक्तिभ्यां तावतो व्यावहारिकौ ॥

कार्यस्य कारणाभेदादद्वैतं ब्रह्म तात्त्विकम् ॥ १२ ॥

स्पष्टौ संदेहपूर्वपक्षौ । “नेह नानाऽस्ति किंचन” इति श्रुतिर्भेदं बाधते । युक्तिश्च पर-
स्परोपमर्दात्मकयोर्भेदाभेदयोरेकत्रासंभवः । एकार्त्विमश्चन्द्रमसि द्वित्वासंभवात् । यदुक्तं
पूर्वाधिकरणे—आकारभेदाद्भेदः—इति । तदप्यसत्, अद्वैतवस्तुन्याकारभेदस्यैवाप्रति-
पत्तेः । समुद्रादौ तु दृष्टत्वादभ्युपगम्यते । ‘न हि दृष्टेऽनुपपन्नं नाम’ इति न्यायात् ।
अत्रापि ब्रह्माकारजगदाकारौ दृष्टौ—इति चेत् । न । ब्रह्मणः शास्त्रैकसमाधिगम्यत्वात् ।
तस्मात्—श्रुतियुक्तिबाधितत्वाद्व्यावहारिकौ भेदाभेदौ । किं तर्हि तत्त्वम्—इति चेत्—अद्वै-
तमेव तत्त्वम्—इति ब्रूमः । कार्यस्य कारणानतिरेकेण कारणमात्रस्य वस्तुत्वात् ।
तथाच श्रुतिर्मृत्तिकादिदृष्टान्तैः कारणस्यैव सत्यत्वं प्रतिपादयति—“यथा सोम्यैकेन
मृत्पिण्डेन सर्वं मृन्मयं विज्ञातं स्यात् । वाचाऽऽरम्भणं विकारो नामधेयं मृत्तिकेत्येव सत्यम् ।
एवं सोम्य स आदेशः” इति । अस्यायमर्थः—प्रौढो मृत्पिण्डः कारणम्, तद्विकारो घटा-
रावादयः । तत्र—‘मृद्वस्त्वन्यत्, घटादीनि चान्यानि वस्तूनि’ इति तार्किका मन्यन्ते । तत्र
घटादीनां पृथग्वस्तुत्वनिरासाय विकारशब्देन श्रुतिर्स्तान्युदाहरति । मृद्वस्तुनो विकाराः संस्था-
नविशेषा घटादयो न पृथग्वस्तुभूताः । यथा देवदत्तस्य बाल्ययौवनस्याधिरादयः, तद्वत् ।
एवं सति घटाद्याकारप्रतिभासदशायामपि मृन्मात्रं स्वतन्त्रं वस्तु । ततो मृद्यवगतायां घटा-
दीनां यत्तात्त्विकं स्वरूपं तत्सर्वमवगतम्—आकारविशेषो न ज्ञायते—इति चेत् । मा ज्ञायतां

१ ख. तावेतौ । २ ख. ‘किंस्तु प’ । ३ क. ‘वासंघ’ । ख. ‘वाप्रातेः । स’ । ४ ख.
‘द्वयम्’ । ५ ख. ‘कम्यम्’ । ६ ख. ‘त्वाच द्याव’ । ७ ख. ‘गाश्च’ । ८ क. ख.
‘स्तान्यवद’ ।

नाम । तेषामवस्तुभूतानामजिज्ञासार्हत्वात् । चक्षुषा प्रतिभासमाना अपि विकारा निरूपिताः सन्तो मृद्वचतिरेकेण न स्वरूपं किञ्चिद्व्यभिचरन्ते । 'घटोऽयं, शरावोऽयम्' इति वाङ्निष्पाद्यनामधेयमात्रं लभन्ते । अतो निर्वस्तुकत्वे सत्युपलभ्यमानैस्वरूपेण मिथ्यात्वलक्षणैर्नोपेतत्वादसत्या विकाराः । मृत्तिका तु विकारव्यतिरेकेणापि स्वरूपं लभते, इति सत्या । तथा ब्रह्मोपदेशोऽवगन्तव्यः, ब्रह्मणि मृत्तिकान्यायस्य, जगति घटादिन्यायस्य योजयितुं शक्यत्वात् । तस्मात्-जगतो ब्रह्माभेदादद्वैतं ब्रह्म तात्त्विकम् । एवंविधाविचारशून्यानां पुरुषाणामापातदृष्ट्या वेदेनाभ्युपेतद्वितीयब्रह्मप्रतिपत्तेः प्रत्यक्षादिभिर्भेदप्रतिपत्तेश्च सद्भावात्समुद्रतरङ्गन्यायेन भेदाभेदाववभासेते । तस्मात्तु--व्यावहारिकाविति स्थितिः ॥

(सप्तमे परमेश्वरस्य हिताहितभागित्वाभावाधिकरणे सूत्राणि—)

इतरव्यपदेशाद्धिताकरणादिदोषप्रसक्तिः

॥ २१ ॥ अधिकं तु भेदनिर्देशात् ॥ २२ ॥

अशमादिवच्च तदनुपपत्तिः ॥ २३ ॥

सप्तमाधिकरणमारचयति—

हिताक्रियादि स्यान्नो वा जीवाभेदं प्रपश्यतः ॥

जीवाहितक्रिया स्वार्था स्यादेषा नहि युज्यते ॥ २३ ॥

अवस्तु जीवसंसारस्तेन नास्ति मम क्षतिः ॥

इति पश्यत ईशस्य न हिताहितभागिता ॥ २४ ॥

परमेश्वरो हि केषांचिज्जीवानां संसारसत्त्वानां वैराग्यादिकं हितं न निर्मिमीते अहितं च न रक्तेतुमयम निर्मिमीते । निर्मिमाणांश्च स्वस्य जीवैरभेदं सर्वज्ञतया पश्यति । तस्मात्—स्वस्यैव हिताकरणम्, अहितकरणं च प्रसज्येयाताम् । एतच्च न युक्तम् । नहि प्रेक्षावान्कश्चित्स्वस्य हितं न करोति, अहितं वा करोति । तस्मात्—हिताकरणादिदोषः ॥

इति प्राप्ते, ब्रूमः—सर्वज्ञत्वादीश्वरो जीवसंसारस्य मिथ्यात्वं स्वस्य निर्लेपत्वं च पश्यति । अतो—न हिताहितभाक्त्वदोषः ॥

१ क. तेषां व° । २ क. 'पं लभ°' । ३ क. 'नस्वरूप°' । ४ क. 'नोक्तत्वा°' । ५ क. 'वेद्याहिनत्र°' । ६ ख. 'ब्रह्माप°' । ७ ग. 'दिभेद°' । ८ क. ल. स्थितम् । ९ ग. स्वत्वा । १० ख. सारात् । ११ ख. 'णस्य स्व°' । १२ क. 'त देवेश°' ।

(अष्टमेऽद्वितीयब्रह्मण एव नानाविधसृष्टिकर्तृत्वाधिकरणे सूत्रे—)

उपसंहारदर्शनाच्चेति चेन्न क्षीरवद्वि ।

॥ २४ ॥ देवादिवदपि लोके ॥ २५ ॥

अष्टमाधिकरणमारचयति—

न संभवेत्संभवेद्वा सृष्टिरेकाद्वितीयतः ॥

नानाजातीयकार्याणां क्रमाज्जन्म न संभवि ॥ १५ ॥

अद्वैतं तत्त्वतो ब्रह्म तच्चाविद्यासहायवत् ॥

नानाकार्यकरं कार्यक्रमोऽविद्यास्थशक्तिभिः ॥ १६ ॥

“ एकमेवाद्वितीयम् ” इति ब्रह्मणः स्वगतसजातीयविजातीयैर्भेदैः शून्यत्वमवगम्यते । स्रष्टव्यानि चाऽऽकाशवैश्वभन्यादीनि विचित्राणि । नह्यविचित्रे कारणे कार्यवैचित्र्यं युक्तम् । अन्यथैकस्मादेव क्षीराद्विधितैलाद्येनेकविचित्रकार्यप्रसङ्गात् । क्रमश्चाऽऽकाशादीनां श्रुत्याऽवगम्यते । न च व्यवस्थापकं किञ्चिदस्ति । तस्मात्— अनेककार्याणां क्रमेण जन्माद्वितीयब्रह्मणो न संभवति ॥

इति प्राप्ते, ब्रूमः—यद्यपि तत्त्वतो ब्रह्माद्वैतम्, तथाऽपि—अविद्यासहायोपेतम्— इति श्रुतियुक्त्यनुभवरवगम्यते,

“ मायां तु प्रकृतिं विद्यान्मायिनं तु महेश्वरम् ” ।

इति श्रुतेः । मायैवाविद्या, उभयोरप्यनिर्वचनीयत्वलक्षणस्यैकत्वात् । न च—माया-ङ्गीकारे द्वैतापत्तिः, वास्तवस्य द्वितीयस्याभावात् । अत एकमपि ब्रह्माविद्यासहायवशान्नानाकार्यकरं भविष्यति । न च कार्यक्रमस्य व्यवस्थापकभावः, अविद्यागतानां शक्तिविशेषाणां व्यवस्थापकत्वात् । तस्मात्—अद्वितीयब्रह्मणो नानाकार्याणां क्रमेण सृष्टिः संभवति ॥

(नवमे ब्रह्मणः परिणामित्वाधिकरणे सूत्राणि—)

कृत्स्नप्रसक्तिर्निरवयवत्वशब्दकोपो वा ॥ २६ ॥

श्रुतेस्तु शब्दमूलत्वात् ॥ २७ ॥ आत्मनि चैवं

विचित्राश्च हि ॥ २८ ॥ स्वपक्षदोषाच्च ॥ २९ ॥

नवमाधिकरणमारचयति—

१ क. संभवेत् । २ क. ‘वासवशक्तिः ॥ १ ॥’ । ३. ४. ‘वाटभादा’ । ग. ‘वायव-
कादी’ । ४ क. स्व. श्रुतावयव’ । ५ ग. ‘द्वैतम्’ । ६ क. श्रुतिः । ७ ग. ‘चलक्षणे’ ।
ख. ‘चलक्षणत्वस्थे’ । ८ ख. ‘ब्रह्म भावात्’ । ९ ग. ‘पक्षभावात्’ । १० क. ‘समाद्वितीयान्-
ब्रह्म’ ।

न द्रुक्तो युज्यते वाऽस्य परिणामो न युज्यते ॥
 कात्स्न्याद्ब्रह्मानित्यताप्तेरंशात्सावयवं भवेत् ॥ १७ ॥
 मायाभिर्वहुरूपत्वं न कात्स्न्याच्चापि भागतः ॥
 युक्तोऽनवयवस्यापि परिणामोऽत्र मायिकः ॥ १८ ॥

आरम्भणाधिकरणे (२ । १ । ६) कार्यकारणयोरभेदः प्रतिपादितः । अतो न
 वैशेषिकवदारम्भवादो ब्रह्मवादिनोऽभिमतः । तस्मात्—क्षीरदधिच्यायेन परिणामोऽभ्युप-
 गन्तव्यः । तत्र किं ब्रह्म कात्स्न्येन परिणमते, उत—एकदेशेन । नाऽऽद्यः—अशेषपरि-
 णामे ब्रह्मणः क्षीरवदनित्यत्वप्रसङ्गात् । द्वितीये—सावयवत्वप्रसङ्गः । तस्मात्—न
 परिणामः ॥

इति प्राप्ते, ब्रूमः—“इन्द्रो मायाभिः पुरुरूप ईयते” इति श्रुतेर्ब्रह्मणो मायाशक्ति-
 भिर्जगद्रूपपरिणामः । न त्वसौ वास्तवः । तेन कृत्स्नैकदेशविकल्पयोर्नात्रावकाशः ।
 तस्मात्—युज्यते परिणामः ॥

(दशमे ब्रह्मणोऽशरीरस्यैव मायासद्भावाधिकरणे सूत्रे—)

सर्वोपेता च तद्दर्शनात् ॥ ३० ॥

विकरणत्वाच्चेति चेत्तदुक्तम् ॥ ३१ ॥

दशमाधिकरणमारचयति—

नाशरीरस्य मायाऽस्ति यदि वाऽस्ति न विद्यते ॥

ये हि मायाविनो लोके ते सर्वेऽपि शरीरिणः ॥ १९ ॥

बाह्यहेतुमते यद्वन्मायया कार्यकारिता ॥

ऋतेऽपि देहं मायैवं ब्रह्मण्यस्तु प्रमाणतः ॥ २० ॥

लोके मायाविर्नामैन्द्रजालिकानां शरीरित्वदर्शनादशरीरस्य ब्रह्मणो माया न संभवति ॥

इति प्राप्ते, ब्रूमः—गृहादिनिर्मातृणां स्वव्यतिरिक्तमृद्वास्तुतृणादिबाह्यसाधनसापेक्ष-
 त्वदर्शनेऽप्येन्द्रजालिकस्य बाह्यसाधननिरपेक्षेण यथा गृहादिनिर्मातृत्वम्, तथा लौकि-
 कमायाविनः शरीरसापेक्षत्वदर्शनेऽपि ब्रह्मणो मायासिद्धयर्थं तदपेक्षा मा भूत् । अथो-

१ ख. वाऽस्याः प० । २ ग. “त्वं कात्स्न्याच्चापि विभा” । ३ ग. “को नाव” । ४ क.
 अनन्तराधिः । ५ क. ख. “पिकादिब” । ६ ख. “णामवाशोऽभ्यु” । ७ क. परस्य प० । ८ ग.
 “प्रज्ञात्” । ९ क. “णामो युक्तः ॥ इ” । १० क. ख. “परस्य” । ११ ग. “प्रमाणता । १२ ग.
 “नामिन्द्र” । १३ क. “रुपाणा” ।

च्येत—ऐन्द्रजालिकस्य बाह्यहेतुनैरपेक्ष्येण निर्मातृत्वे प्रत्यक्षं प्रमाणमस्ति,—तर्हि ब्रह्म-
णोऽपि शरीरनैरपेक्ष्येण मायासद्भावे “ मायिने तु महेश्वरम् ” इति श्रुतिः प्रमाणमस्तु ॥

(एकादशे तृप्तस्यापि ब्रह्मण एव जगत्स्रष्टृत्वाधिकरणे सूत्रे—)

न प्रयोजनवत्त्वात् ॥ ३२ ॥ लोक-

वत्तु लीलाकैवल्यम् ॥ ३३ ॥

एकादशाधिकरणमारचयति—

तृप्तोऽस्रष्टाऽथवा स्रष्टा, न स्रष्टा फलवाञ्छने ॥

अतृप्तिः स्यादवाञ्छायामुन्मत्तनरतुल्यता ॥ २१ ॥

लीलाश्वासवृथाचेष्टा अनुद्दिश्य फलं यतैः ॥

अनुन्मत्तैर्विरच्यन्ते तस्मात्तृप्तस्तथा सृजेत् ॥ २२ ॥

“ आनन्दो ब्रह्म ” इति श्रुतेर्नित्यतृप्तः परमेश्वरः । तादृशस्य सृष्टिविषयायामिच्छाया-
मभ्युपगम्यमानायां नित्यतृप्तिर्व्याह्रियेत । अनभ्युपगम्यमानायां तु—अबुद्धिपूर्विकां सृष्टिं
विरचयत उन्मत्तनरतुल्यता प्रसज्येत ॥

इति प्राप्ते, ब्रूमः—बुद्धिमद्भिरेव राजादिभिरन्तरेण प्रयोजनं लीलया मृगयादिप्रवृत्तिः
क्रियते । श्वासोच्छ्वासव्यवहारस्तु सार्वजनीनः । व्यर्थचेष्टाश्च बालकैः क्रियमाणा बहुशो
दृश्यन्ते । तद्वन्नित्यतृप्तोऽपीश्वरः प्रयोजनमन्तरेणाप्यनुन्मत्तः सन्नशेषं जगत्सृजते ।

(द्वादशे ब्रह्मणो वैषम्यनैर्घृण्याभावाधिकरणे सूत्राणि—)

वैषम्यनैर्घृण्ये न सापेक्षत्वात् , तथा हि दर्श-

यति ॥ ३४ ॥ स कर्माविभागादिति चेन्नानादि-

त्वात् ॥ ३५ ॥ उपपद्यते चाप्युपलभ्यते च ॥ ३६ ॥

द्वादशाधिकरणमारचयति—

वैषम्याद्यापतेन्नो वा सुखदुःखे नृभेदतः ॥

सृजन्निवपम ईशः स्यान्निर्घृण्यश्चोपसंहरन् ॥ २३ ॥

प्राण्यनुष्ठितधर्मादिमपेक्ष्येशः प्रवर्तते ॥

नातो वैषम्यनैर्घृण्ये संसारस्तु न चाऽऽदिमान् ॥ २४ ॥

१ क. इति । २ ख. ग. अतृप्तः । ३ ल. ततः । ४ क. ख. “ति शास्त्राभित्य” । ५ क.
विरचयत्युन्म° ६ क. य. “जतु । द्वा° । ७ क. “रश्च न ।

ईश्वरो देवादीनत्यन्तसुखिनः सृजति, पशवादीनत्यन्तदुःखिनः, मनुष्यान्मध्यमान्, एवं तारतम्येन पुरुषविशेषेषु सुखदुःखे सृजन्नीश्वरः कथं विपमो न स्यात् । कथं नीचैरप्यत्यन्त-जुगुप्सितं देवतिर्यङ्मनुष्याद्यशेषं जगदुपसंहरन्निर्गुणो न भवेत् । तस्मात्—वैपम्यनैर्गुणै प्रसज्येयाताम् ॥

इति प्राप्ते, द्रूमः—न तावदीश्वरस्य वैपम्यप्रसङ्गोऽस्ति । प्राणिनामुत्तममध्यमाधमलक्षणवैपम्ये तैत्तत्कर्मणामेव प्रयोजकत्वात् । न चैतावतेश्वरस्य स्वातन्त्र्यहानिः, अन्तर्यामितया कर्माध्यक्षत्वात् । नन्वेवं सति वैदृक्कुटीप्रभातन्यायः* आपदाते, ईश्वरे वैपम्यं परिहर्तुं कर्मणां वैपम्यहेतुत्वमुक्त्वा पुनरीश्वरस्य स्वातन्त्र्यसिद्धये तत्कर्मनियामकत्वेऽभ्युपगम्यमाने सत्यन्ततो गत्वेश्वरस्यैव वैपम्यप्रसङ्गात् । नौयं दोषः । नियामकत्वं नाम तैत्तद्वस्तुशक्तीनामन्यवस्थापरिहारमात्रम् । शक्त्यस्तु मायाशरीरभूताः । न तासामुत्पादक ईश्वरः । ततश्च स्वस्वशक्तिवशात्कर्मणां वैपम्यहेतुत्वेऽपि न व्यवस्थापकस्येश्वरस्य वैपम्यप्रसङ्गः । संहारस्य सुपुसिददुःखाजनकत्वात् । प्रत्युत सर्वक्लेशनिवर्तकत्वात्समृद्धत्वमेव । ननु—अवान्तरसृष्टिषु पूर्वपूर्वकर्मपेक्षया सृजत ईश्वरस्य वैपम्याभावेऽपि प्रथमसृष्टौ पूर्वकर्मासंभवाद्धैपम्यदोषस्तदवस्थः—इति चेत् । न सृष्टिपरम्पराया अनादित्वात् । “नान्तो न चाऽऽदिः”—इत्यादिशास्त्रात् । तस्मात्—न कोऽपि दोषः ॥

(त्रयोदशे निर्गुणस्यापि ब्रह्मणः प्रकृतित्वाधिकरणे सूत्रम्—)

सर्वधर्मोपपत्तेश्च ॥ ३७ ॥

त्रयोदशाधिकरणमारचयति—

नास्ति प्रकृतिता यद्वा निर्गुणस्यास्ति, नास्ति सा ॥

मृदादेः सगुणस्यैव प्रकृतित्वोपलम्भनात् ॥ २५ ॥

अभाधिष्ठानताऽस्माभिः प्रकृतित्वमुपेयते ॥

निर्गुणेऽप्यस्ति जात्यादौ सा ब्रह्म प्रकृतिस्ततः ॥ २६ ॥

* यथा घटे पर्वतीयविषममार्गे राजहगदातुः कस्यचिद्वाजपुरुषस्य कुटी वर्तते । तत्र कदाचनभयेन राज्ञो मार्गान्तरेण चलितस्य सार्थस्य मार्गान्त्वा प्रभाते तवैवाऽऽगमनम् तद्वत्—इत्येवैरुपा दिव्यणी 'य' संज्ञके पुस्तकेऽस्ति ॥

१ क. 'समाधमङ्' । ग. 'सममध्यमानां ल' । २ क. ग. 'तत्क' । ३ ग. घटकुट्यां 'य' । ४ क. 'पम्ये हेतुत्वम्' । ५ ग. नाप्यर्थः । ६ ख. तद्' । ७ ग. 'अ रवज्ञ' ।

प्रकृतित्वं नाम कार्याकारेण विक्रियमाणत्वम् । तच्च लोके सगुण एव मृदादावुपलब्धम् ।
ततो न निर्गुणस्य ब्रह्मणः प्रकृतिता ॥

इति प्राप्ते, ब्रूमः—यद्यपि 'प्रक्रियते विक्रियतेऽनया-—इति प्रकृतिः' इति व्युत्पत्त्या
विक्रियमाणत्वं प्रतीयते । तथाऽपि तद्विक्रियमाणत्वं द्वेषा संभवति—क्षीरादिवत्परिणा-
मित्वेन वा, रज्जादिवद्भ्रमाधिष्ठानत्वेन वा । तत्र निर्गुणस्य परिणामित्वासंभवेऽपि भ्रमा-
धिष्ठानत्वमस्तु । दृश्यते तु निर्गुणे जात्यादौ भ्रमाधिष्ठानता । मलिनब्राह्मणं दृष्ट्वा
'शूद्रोऽयम्' इति भ्रान्तव्यवहारदर्शनात् । तस्मात्—निर्गुणमपि ब्रह्म प्रकृतिः—इति
सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयास-

कन्यायमालायां द्वितीयाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	१३	९३
सूत्राणि	३७	१७२

(अथ द्वितीयाध्यायस्य द्वितीयः पादः)

(प्रथमे प्रधानस्य जगद्धेतुत्वाभावाधिकरणे सूत्राणि—)
रचनानुपपत्तेश्च नानुमानम् ॥ १ ॥ प्रवृत्तेश्च
॥ २ ॥ पयोऽम्बुवच्चेत्तत्रापि ॥ ३ ॥ व्यतिरे-
कानवस्थितेश्चानपेक्षत्वात् ॥ ४ ॥ अन्यत्रा-
भावाच्च न तृणादिवत् ॥ ५ ॥ अभ्युपगमेऽ-
प्यर्थाभावात् ॥ ६ ॥ पुरुषाश्मवदिति चेत्त-
थाऽपि ॥ ७ ॥ अङ्गित्वानुपपत्तेश्च ॥ ८ ॥
अन्यथाऽनुमितौ च ज्ञशक्तिवियोगात् ॥
॥ ९ ॥ विप्रतिषेधाच्चासमञ्जसम् ॥ १० ॥

द्वितीयपादस्य प्रथमाधिकरणमारचयति—

१ क. ल. अतो । २ क. हि । ल. च । ३ क. ल. इति द्वितीयाध्यायस्य प्रथम
पादः । ग. इत्यधिकरणमालायां द्वितीयाध्यायस्य प्रथमपादः ।

प्रधानं जगतो हेतुर्न वा सर्वे घटादयः ॥

अन्विताः सुखदुःखाद्यैर्यतो हेतुरतो भवेत् ॥ १ ॥

न हेतुर्योग्यरचनाप्रवृत्त्यादेरसंभवात् ॥

सुखाद्या आन्तरा बाह्या घटाद्यास्तु कुतोऽन्वयः ॥ २ ॥

सुखदुःखमोहात्मकं प्रधानं जगतः प्रकृतिः, जगति सुखाद्यन्वयदर्शनात् । घटपटादय उपलभ्यमानाः सुखाय भवन्ति, उदकाहरणप्रावरणादिकारित्वात् । त एव घटादयोऽन्वयपहियमाणास्तस्यैव दुःखजनकाः । यदोदकाहरणादिकार्यं नापेक्षितम्, तदा सुखदुःखे न जनयन्ति, केवलमुपेक्षणीयत्वेनावतिष्ठन्ते । तदिदमुपेक्षाविषयत्वं मोहः, “ मुह वैचित्ये ” इति धातोर्मोहशब्दनिष्पत्तेरुपेक्षणीयेषु चित्तवृत्त्यनुदयात् । अतः सुखदुःखमोहान्वयदर्शनात् ‘ प्रधानं प्रकृतिः ’ इति सांख्या मन्यन्ते ॥

इति प्राप्ते, ब्रूमः—न प्रधानं जगद्धेतुः, देहेन्द्रियमहीधरादिरूपस्य विचित्रस्य प्रतिनियतनानासंनिवेशविशेषस्य जगतो रचनारूपमचेतनस्य प्रधानस्य योग्यत्वासंभवात् । लोके हि प्रतिनियतकार्यस्य विचित्रनानाप्रासादादेरतिबुद्धिमत्कर्तृकत्वोपलम्भात् । आस्तां तावदियं रचना, तत्सिद्धयर्थं प्रवृत्तिरपि नाचेतनस्योपपद्यते, चेतनानधिष्ठिते शकटादौ तददर्शनात् । अथ पुरुषस्य चेतनस्य प्रकृत्याधिष्ठातृत्वमभ्युपगम्येत तर्हि—असङ्गत्वं पुरुषस्य हीयेत—इत्यपसिद्धान्तापत्तिः । यदुक्तम्—सुखदुःखमोहान्विता घटादयः—इति । तदसत् । सुखादीनामान्तरत्वाद्वटादीनां बाह्यत्वात् । तस्मान्न प्रधानं जगद्धेतुः ॥

(द्वितीये ब्रह्मणो विसदृशजगदुत्पत्तौ काणादीयदृष्टान्तसद्भावाधिकरणे सूत्रम्—)

महदीर्घवद्वा ह्रस्वपरिमण्डलाभ्याम् ॥ १ १ ॥

द्वितीयाधिकरणमारचयति—

नास्ति काणाः दृष्टान्तः किंवाऽस्त्यसदृशोऽन्वे ॥

नास्ति श्लोकपटः श्लोकात्तन्तोरेव हि जायते ॥ ३ ॥

अणु व्यणुकमुत्पन्नमनणोः परिमण्डलात् ॥

अदीर्घाद्द्रव्यणुकादीर्घं व्यणुकं तन्निदर्शनम् ॥ ४ ॥

पूर्वस्मिन्पादे चेतनाद्ब्रह्मणो विलक्षणमचेतनं जगज्जायते—इत्यत्र सांख्यानप्रति

१ ग. 'त्' । अ. । २ क. 'न' । यदा सू३ । ३ ग. 'सदृशोत्पत्ते' । ४ ख. 'तद्व्यवस्थानु' । ५ क. 'हेन्द्रम' । ६ ग. 'त्रपाता' । ख. 'त्रदेवालयदे' । ७ क. 'पि चे' । ८ ख. ग. 'गम्यते तर्हि' । ९ ख. ग. 'हीयेत' । १० क. ख. 'शो भवेत् । ना' । ११ क. ख. 'शुक्रः प' । १२ क. ख. 'शुक्रतन्तो' ।

लोकासिद्धं गोमयवृश्चिकादिनिदर्शनमभिहितम् तावता सांख्यैः क्रियमाणस्याऽऽक्षेपस्य परि-
हृतत्वात्स्वपक्षसाधनसंपन्नं परपक्षदूषणं चास्मिन्पादे प्रक्रम्य पूर्वधिकरणे सांख्यमतं दूषि-
तम् । इतः परं वैशेषिकाणां मतं दूषयितव्यम् । तन्मतस्य च प्रक्रियाबहुलत्वात्,
तद्भासनावसितः पुरुषस्तत्प्रक्रियासिद्धविलक्षणोत्पत्तिदृष्टान्तमन्तरेण ब्रह्मकारणवादं न बहु
मन्यते । अतो 'विसदृशोत्पत्तौ काणादमतसिद्धो दृष्टान्तोऽस्ति, न वा' इति विचार्यते ।
'नास्ति' इति तावत्प्राप्तम् । यतः शुक्लः पटः शुक्लेभ्य एव तन्बुभ्यो जायते न तु रक्तेभ्यः ।
तस्मात्—नास्ति ।

इति प्राप्ते द्रूमः—अस्त्येव विसदृशोत्पत्तौ दृष्टान्तः । तथाहि—परमाणवः पारि-
माण्डल्यपरिमाणयुक्ताः । न त्वणुपरिमाणयुक्ताः । द्वाभ्यां च परमाणुभ्यामणुपरिमाण-
हिताभ्यामणुपरिमाणोपेतं व्यणुकमुत्पद्यते । इदमेकं निदर्शनम् । तथा—ह्रस्वपरिमाणोपेतं
दीर्घपरिमाणरहितं व्यणुकम् । तादृशेभ्यो विसदृशेभ्यस्त्रिभ्यो व्यणुकेभ्यो दीर्घपरिमाणोपे-
तमणुपरिमाणरहितं व्यणुकमुत्पद्यते । इदमपरं निदर्शनम् । एवमन्यान्यपि तत्प्रक्रियासि-
द्धानि निदर्शनान्युदाहर्तव्यानि ॥

(तृतीये परमाणुकारणवादनिराकरणाधिकरणे सूत्राणि —)

उभयथाऽपि न कर्मातस्तदभावाः ॥ १२ ॥ सम-

वायाभ्युपगमाच्च साम्यादनवस्थितेः ॥ १३ ॥

नित्यमेव च भावात् ॥ १४ ॥ रूपादिमन्वाच्च

विपर्ययो दर्शनात् ॥ १५ ॥ उतयथा च दोषात्

॥ १६ ॥ अपरिग्रहाच्चात्यन्तमनपेक्षा ॥ १७ ॥

तृतीयाधिकरणमारचयति—

जनयन्ति जगन्नो वा संयुक्ताः परमाणवः ।

आद्यकर्मजसंयोगाद्यणुकादिक्रमाज्जनिः ॥ ५ ॥

सनिमित्तानिमित्तादधिकल्पेष्वाद्यकर्मणः ।

असंभवादसंयोगे जनयन्ति न ते जगत् ॥ ६ ॥

प्रलीने पूर्वसिद्धे जगति यदा महेश्वरस्य सिमृक्षा भवति तदा प्राणिकर्मवशाज्जिह्विले पु

१ ख. ग. 'स्य प्र' । २ ख. 'वदन्तात्' । ३ छ. 'पेतत्वादीर्घ' । ४ क. ख. 'निश्चले' ।

परमाणुप्राद्यं कर्मोत्पद्यते । तस्मात्कर्मण एकः परमाणुः परमाण्वन्तरेण संयुज्यते । तस्माच्च संयोगाद्ब्रह्मचणुकमारभ्यते । तेभ्यस्त्रिभ्यो ब्रह्मणुकैभ्यस्त्र्यणुकम्—इत्यादिक्रमेण जगदुत्पत्तौ बाधकाभावात्संयुक्ताः परमाणवो जगज्जनयन्ति ।

इति प्राप्ते ब्रूमः—यदेतदाद्यं कर्म तन्निनिमित्तं सनिमित्तं वा । निनिमित्तत्वे नित्या-
मकाभावात्सर्वदा तदुत्पत्तौ प्रलयेऽपि तत्प्रसङ्गः । सनिमित्तत्वेऽपि तन्निमित्तं दृष्टम्, अदृष्टं
वा । न तावद्दृष्टम्, प्रयत्नस्याभिघातस्थ वा शरीरोत्पत्तेः प्रागसंभवात् । ईश्वरप्रयत्नस्य
नित्यस्य कादाचित्काद्यकर्मोत्पत्तिं प्रत्यनिवामकत्वात् । नाप्यदृष्टमाद्यकर्मनिमित्तम्, आत्म-
समवेतस्यादृष्टस्य परमाणुभिरसंबन्धात् । अत एवमादिविकल्पप्रसरे सत्याद्यकर्मासंभवान्न
परमाणुसंयोगो जायते । ततः— ‘संयुक्तेभ्यः परमाणुभ्यो जगज्जनिः’ इति मतं दूरा-
पास्तम् ॥

(चतुर्थे वैनाशिकखण्डने समुदायासिद्ध्याधिकरणे सूत्राणि—)

समुदाय उभयहेतुकेऽपि तदप्राप्तिः ॥ १८ ॥

इतरेतरप्रत्ययत्वादिति चेन्नोत्पत्तिमात्रनिमित्त-

त्वात् ॥ १९ ॥ उत्तरोत्पादे च पूर्वनिरोधात्

॥ २० ॥ असति प्रतिज्ञोपरोधो यौगपद्यमन्यथा

॥ २१ ॥ प्रतिसंख्याप्रतिसंख्यानिरोधाप्राप्तिर-

विच्छेदात् ॥ २२ ॥ उभयथा च दोषात्

॥ २३ ॥ आकाशे चाविशेषात् ॥ २४ ॥

अनुस्मृतेश्च ॥ २५ ॥ नासतोऽदृष्टत्वात् ॥

॥ २६ ॥ उदासीनानामपि चैवं सिद्धिः ॥ २७ ॥

चतुर्थाधिकरणमारचयति—

समुदायावुभौ युक्तावयुक्तौ वाऽणुहेतुकः ।

एकोऽपरः स्कन्धहेतुरित्येवं युज्यते द्वयम् ॥ ७ ॥

स्थिरचेतनराहित्यात्स्वयं वाऽचेतनत्वतः ।

न स्कन्धानामणूनां वा समुदायोऽत्र युज्यते ॥ ८ ॥

१ क. 'कर्मानिनि' । २ क. 'अनिमित्तत्वे' । ३ क. 'लयाभावप्रस' । ४ ल. 'भिभू' ।

५ क. 'त्पत्तौ य' । ६ ल. 'तुही । ७' ।

बाह्यास्तित्ववादिनो बौद्धा मन्यन्ते—द्वौ समुदायो—बाह्यः, आभ्यन्तरश्चेति । तत्र बाह्यो भूतदीसमुद्रादिकः । आन्तरश्चित्तचैत्यात्मकः । तदेतत्समुदायद्वयमेवाशेषं जगत् । तत्र बाह्यसमुदायै परमाणवः कारणम् । ते च परमाणवश्चतुर्विधाः—केचित्काठिनाकाराः पार्थिवारूपाः, अपरे स्निग्धा ओष्ण्याः, अन्ये चोष्णास्तैजसारूपाः, अन्ये चैलनात्मका वायवीयाः । तेभ्यश्चतुर्विधेभ्यः परमाणुभ्यो युगपत्पुञ्जीभूतेभ्यो बाह्यसमुदायो जायते । आन्तरस्य समुदायस्य स्कन्धपञ्चकं कारणम् । रूपस्कन्धः, विज्ञानस्कन्धः, वेदनास्कन्धः, संज्ञास्कन्धः, संस्कारस्कन्धश्चेति पञ्च स्कन्धाः । तत्र चित्तेन निरूप्यमाणाः शब्दस्पर्शादयो रूपस्कन्धः, तदभिप्रेत्यचिर्विज्ञानस्कन्धः । तज्जन्यं दुःखं वेदनास्कन्धः । देवदत्तादिनामधेयं संज्ञास्कन्धः । एतेषां वासना संस्कारस्कन्धः । तेभ्यः पञ्चभ्यः पुञ्जीभूतेभ्य आन्तरसमुदायो जायते । तस्मात्—युज्यते समुदायद्वयम् ।

इति प्राप्ते ब्रूमः—किमणूनां स्कन्धानां च संघोतोत्पत्तौ निमित्तभूतश्चेतनोऽन्योऽस्ति, किंवा स्वयमेव संहन्यते । आद्येऽपि चेतनः स्थायी, क्षणिको वा । स्थायित्वे—अपसिद्धान्तः । क्षणिकत्वे—प्रथमं त्रैयलब्धात्मकः पश्चात्संघातोत्पत्तिं करोति—इति वक्तुमशक्यम् । द्वितीये तु—अचेतनाः स्कन्धा अणवश्च नियामकं चेतनमन्तरेण प्रतिनियताकारेण कथं संहन्यन्ताम् । तस्मात्—न युक्तं समुदायद्वयम् ॥

(पञ्चमे विज्ञानवादनिराकरणाधिकरणे सूत्राणि—)

नाभाव उपलब्धेः ॥ २८ ॥ वैधर्म्याच्च

न स्वप्नादिवत् ॥ २९ ॥ न भावोऽनु-

पलब्धेः ॥ ३० ॥ क्षणिकत्वाच्च ॥

॥ ३१ ॥ सर्वथाऽनुपपत्तेश्च ॥ ३२ ॥

पञ्चमाधिकरणमारचयति—

विज्ञानस्कन्धमात्रत्वं युज्यते वा न युज्यते ।

युज्यते स्वप्नदृष्टान्तादयुद्धयैव व्यवहारतः ॥ ९ ॥

१ ग. भूतलादि° । २ ख. 'चित्तेनात्म°' । ३ क. ख. 'दायस्यप°' । ४ ख. 'चित्तिस्वरः । ५ क. आप्याख्याः । ख. अवाख्याः । ६ ग. चलनाख्या । ७ क. ख. पञ्चस्कन्धेभ्यः । ८ क. ख. 'न्तरः स°' । ९ क. ख. 'वातापत्तौ । १० क. 'पि स चे°' । ख. 'पि न चे°' । ११ क. स्वयमल° । १२ क. ख. 'संघातापत्तिं ।

अथाधात्स्वप्रवैपम्यं बाह्यार्थस्तूपलभ्यते ।

बहिर्वदिति तैऽप्युक्तिर्नातो धीरर्थरूपभाक् ॥ १० ॥

केचिद्वैद्या बाह्यार्थमपलपन्तो विज्ञानमात्रं तत्त्वमाहुः । न च—तत्र व्यवहारानुपपत्तिः, स्वप्ने बाह्यार्थाननपेक्ष्य केवलया बुद्ध्या व्यवहारदर्शनात्तथैव जाग्रदव्यवहारस्याप्युपपत्तेः । तस्मात्—विज्ञानस्कन्धमात्रत्वं युज्यते ॥

इति प्राप्ते, ब्रूमः—विषयो हि स्वप्नदृष्टान्तः, प्रबोधदशायां स्वप्नस्य बाध्यमानत्वात् । जाग्रदव्यवहारस्य च न कचिद्वैधं पश्यामः । न च—बाह्यार्थसद्भावे प्रमाणाभावः, उपलब्धेरेव प्रमाणत्वात् । उपलभ्यन्ते हि घटादयो बहिर्द्वेन । अथोच्येत—बुद्धिरेव बाह्यघटादिवदवभासते । तथा चाऽऽहुः—

“यदन्तर्ज्ञेयतत्त्वं तद्वहिर्वदवभासते”

इति । एवं तर्हि—त्वदुक्तिरेव बाह्यार्थसद्भावे प्रमाणम्—इति ब्रूमः । कचिदपि बाह्यार्थाभावे तदव्युत्पत्तिराहित्यात् ‘बहिर्वत्’ इत्युपमानोक्तिर्न संगच्छेत् । तस्मात्—बाह्यार्थसद्भावाद्विज्ञानमात्रत्वं न युक्तम् ।

(पष्ठ आर्हतानां सप्तभङ्गीनिराकरणाधिकरणे सूत्राणि—)

नैकस्मिन्नसंभवात् ॥ ३३ ॥ एवं चाऽऽत्माका-
त्स्न्यम् ॥ ३४ ॥ न च पर्यायादप्यविरोधो
विकारादिभ्यः ॥ ३५ ॥ अन्त्यावस्थितेश्चो-
भयनित्यत्वादविशेषः ॥ ३६ ॥

पष्ठाधिकरणमारभयति—

सिद्धिः सप्तपदार्थानां सप्तभङ्गीनयान्न वा ।

साधकन्यायसद्भावात्तेषां सिद्धौ किमद्भुतम् ॥ ११ ॥

एकस्मिन्सदसत्त्वादिविरुद्धप्रतिपादनात् ।

अपन्यायः सप्तभङ्गी न च जीवस्य सांशता ॥ १२ ॥

१ क. ‘पम्याद्वाह्या’ । २ स. ‘ते युक्ति’ । ३ द. ‘मात्रत्वमालम्बनम्’ । ४ क अत्र ।

५ स. ‘दवाधकं प’ । ६ क. ‘वे प्रामाण्याभा’ । ७ क. ‘हि पठ’ । ८ क. ‘यत्तु’ ।

आर्हता * मन्यन्ते—जीवोऽजीवश्चेति द्वौ पदार्थौ । जीवश्चेतनः शरीरपरिमाणः सावयवः । अजीवः पञ्चविधः । तत्र महीधरादिरेकः, आस्रवसंवरनिर्जरबन्धमोक्षाख्याः पञ्च । 'आस्रववत्यनेन जीवो विपयेषु' इत्यास्रव इन्द्रियसंघातः । 'संवृणोति विवेकम्' । इत्यविवेकादिः संवरः । 'निःशेषेण जीर्यत्यनेन कामक्रोधादिः' इति केदोर्लुञ्चनतसशिलरोहणादिकं तपो निर्जरः । कर्माष्टकेनाऽऽपादिता जन्ममरणपरम्परा बन्धः । चत्वारि घातिकर्माणि पापविशेषरूपाणि । चत्वारि चाघातिकर्माणि पुण्यविशेषरूपाणि शास्त्रोक्तोपायेन तेभ्योऽष्टम्यः कर्मभ्यो विनिर्गतस्य जीवस्य सततोर्ध्वगमनं मोक्षः । त एते सप्त पदार्थाः + सप्तभङ्गीरूपेण न्यायेन व्यवस्थाप्यन्ते । स्यादस्ति, स्यान्नास्ति, स्यादस्ति च

* जीवास्तिकायस्त्रिविधः—कश्चिज्जीवो नित्यसिद्धोऽर्हन्मुख्यः । केचित्सांप्रतिकमुक्ताः, केचिद्वद्धाः, इति । पुद्गलास्तिकायः पोढा—पृथिव्यादीनि चत्वारि भूतानि स्थावरं जङ्गमं चेति । प्रवृत्तिस्थितिद्विज्ज्ञौ धर्माधर्मावुक्ता । आकाशास्तिकायो द्विविधः—लोकावकाशः सांसारिकः, अलोकावकाशो मुक्ताध्वजः, इति । बन्धाख्यं कर्माष्टविधम्—चत्वारि घातिकर्माणि, चत्वार्यघातीनि । तत्र—ज्ञानावरणीयं दर्शनावरणीयं मोहनीयमान्तर्ध्वं चेति घातिकर्माणि । 'तत्त्वज्ञानान्न मुक्तिः' इति ज्ञानमाद्यं कर्म । 'आर्हततन्त्रध्रुवगान्न मुक्तिः' इति ज्ञानं द्वितीयम् । बहुषु तीर्थंकरप्रदर्शितेषु मोक्षमार्गेषु विशेषानवधारणं मोहनीयम् । मोक्षमार्गप्रवृत्तिविघ्नकरणामन्तर्यम् । इमानि श्रेयोहन्तृत्वाद्घातिकर्माणि । अघातीनि चत्वारि कर्माणि—वेदनीयम्, नाभिकम्, गौत्रिकम्, आयुष्कम्, इति । 'मम वेदितव्यं तत्त्वमस्ति' इत्यभिमानो वेदनीयम् । 'एतन्नामाऽहमस्मि' इत्यभिमानो नाभिकम् । 'अहमत्र भवतो दैशिकस्यार्हतः शिष्यवंशे प्रविष्टोऽस्मि, इत्यभिमानो गौत्रिकम् । शरीरस्थित्यर्थं कर्माऽऽयुष्कम् । अथवा—शुक्रशोणितमिश्रितम्—आयुष्कम् । तस्य तत्त्वज्ञानानुकूलदेहपरिणामशक्तिर्गौत्रिकम् । शक्तस्य तस्य द्रवीभावानुकूलकल्लवस्थाया नुदनुदावस्थायश्चाऽऽरम्भकः क्रियाविशेषो नाभिकम् । सक्रियस्य जाडराशिवायुम्यामीपदधनीभावो वेदनीयम् । तत्त्ववेदनानुकूलत्वात्तान्येतानि तत्त्वावेदकशुक्रपुद्गलार्थत्वादघातीनि । तदेतत्कर्माष्टकं जन्मार्थत्वाद्बन्धः । इति रत्नप्रभा ॥

* सप्तानामस्तित्वादीनां भङ्गानां समाहारः सप्तभङ्गी । षडादेर्हि सर्वात्मना सदेकरूपत्वे प्राप्यात्मनाऽपि 'अयमस्त्येव सः' इति तत्प्राप्तये यत्नो न स्यात् । अतो षट्त्वादिरूपेण कथंचिदस्ति, प्राप्यत्वादिरूपेण कथंचिन्नास्ति, इत्येवमनेकरूपत्वं वस्तुमात्रस्य । तत्र वस्तुनोऽस्तित्ववाञ्छायां 'स्यादस्ति' इत्याद्यो भङ्गः । प्रवर्तनास्तित्ववाञ्छायां 'स्यान्नास्ति' इति द्वितीयो भङ्गः । क्रमेणोभयवाञ्छायां 'स्यादस्ति नास्ति वा' इति तृतीयो भङ्गः । युगपदुभयवाञ्छायाम् अस्ति, नास्ति' इति शब्दद्वयस्य सङ्कटक्षुमशक्यत्वात्स्यादवक्तव्यत्वं चतुर्थो भङ्गः । आद्यचतुर्थभङ्गयोर्वाञ्छायां 'स्यादस्ति चावक्तव्यश्च' इति पञ्चमो भङ्गः । द्वितीयचतुर्थेभ्यां

१ ग. 'क्षीयहीध' । २ ख. नि. शेष । ३ ग. विशेषण । ४ ख. 'न्मा' । ५ क. ख. 'स्य

संत' । ५ ग. च स्यान्नास्ति ।

नास्ति च, स्यादवक्तव्यः, स्यादस्ति चावक्तव्यश्च, स्यान्नास्ति चावक्तव्यश्च, स्यादस्ति च नास्ति चावक्तव्यश्च, इति सप्तभङ्गीनैयः । अयमर्थः—स्याच्छब्द ईपदर्थवाची निपातः । प्रतिवादिनोऽपि चतुर्विधाः—सद्वादिनः, असद्वादिनः, सदसद्वादिनः, अनिर्वचनीयवादि-
नश्चेति । पुनरपि—अनिर्वचनीयैमतेन मिश्रितानि सदादिमतानि, इति त्रिविधा वादिनः ।
तानेतान्सप्तविधान्वादिनः प्रति सप्तविधा न्यायाः प्रयोक्तव्याः । तद्यथा—सद्वादी समा-
त्याऽऽर्हतं प्रति किं ' त्वन्मते मोक्षोऽस्ति ' इति पृच्छति । तत्राऽऽर्हतं उत्तरं ब्रूते—
' ईपदस्ति ' इति । एवमन्यानपि वादिनः प्रति ' स्यान्नास्ति ' इत्यादीन्युदाहर्तव्यानि ।
तावता वादिनः सर्वे निर्विघ्नाः सन्तो नोत्तरं प्रतिपद्यन्ते । अतोऽस्य सप्तभङ्गीरूपस्य
साधकन्यायस्य सद्वावाजीवादीनां सप्तपदार्थानां सिद्धौ किमत्राऽऽश्चर्यम् ।

इति प्राप्ते ब्रूमः—सप्तभङ्गीरूपोऽयमपन्यायः । एकस्य जीवपदार्थस्य सद्वादिनं
प्रति सद्रूपत्वम्, असद्वादिनं प्रत्यसद्रूपत्वं च, इत्येवमादिविरुद्धधर्मप्रतिपादकत्वात् । न
च—जीवस्य सावयवत्वं युज्यते, अनित्यत्वप्रसङ्गात् । तदनित्यत्वे च मोक्षः कस्य पुरु-
षार्थः स्यात्—तस्मात्—न्यायाभासेन सप्तभङ्ग्याख्येन जीवादिपदार्थानां न सिद्धिः ॥

(सप्तमे तदस्थेश्वरवादनिराकरणाधिकरणे सूत्राणि—)

पत्युरसामञ्जसात् ॥ ३७ ॥ संवन्धा-

नुपपत्तेश्च ॥ ३८ ॥ अधिष्ठानानुपपत्तेश्च

॥ ३९ ॥ करणवच्चेन्न भोगादिभ्यः

॥ ४० ॥ अन्तवत्त्वमसर्वज्ञता वा ॥ ४१ ॥

सप्तमाधिकरणमारचयति—

तदस्थेश्वरवादोऽयं स युक्तोऽथ न युज्यते ।

युक्तः कुलालदृष्टान्तान्नियन्तृत्वस्य संभवात् ॥ १३ ॥

न युक्तो विपमत्वादिदोषाद्वैदिक ईश्वरे ।

अभ्युपेते तदस्थत्वं त्याज्यं श्रुतिविरोधतः ॥ १४ ॥

'स्यान्नास्ति चावक्तव्यश्च' इति पद्यो भङ्गः । तृतीयचतुर्थेच्छायां ' स्यादस्ति नास्ति चाव-
क्तव्यश्च' इति सप्तमो भङ्गः । इति विभागः । एवम्—एकत्वमनेकत्वं चेति द्वयमादाय
स्यादेकः, स्यादनेकः, स्यादेकोऽनेकश्च, स्यादवक्तव्यः, स्यादेकोऽवक्तव्यः, स्यादनेकोऽ-
वक्तव्यः, स्यादेकोऽनेकश्चावक्तव्यश्च, इति । तथा—स्यान्नित्यः, स्यादनित्यः, इत्याद्युक्तम् ।
एवमनेकरूपत्वेन वस्तुनि प्राप्तिन्यागादिव्यवहारः संभवति । एकरूपत्वे 'सर्वं सर्वत्र
सर्वदाऽस्त्येव' इति व्यवहारविधोपापत्तिः स्यात् । तस्मादनेकान्तं सर्वम्—इत्येकरू-
पब्रह्मवादबाधः । इति रत्नप्रभा ॥

१ ख. 'ङ्गीन्यायः । २ क. 'नो हि च' । ३ क. 'यत्वेन । ४ ग. 'विधा । ५ क.

'पोऽर्थं न्या' । ६ क. 'को वा न । ७ क. 'संभ्रमात् ।

पूर्वाध्यायस्योपान्त्याधिकरणे—‘जगतो निमित्तमुपादानं चेश्वरः’—इत्यागमबलाद्य-
दुक्तम्, तदेतदसहमानास्तार्किकाः शैवादयः केवलं निमित्तत्वमीश्वरस्य मन्यन्ते । युक्ति-
चाऽऽहुः—यथा कुललोऽनुपादानभूतो दण्डचक्रादीनियच्छन्कर्ता भवति, तथा तदस्य
ईश्वरः ।

इति प्राप्ते ब्रूमः— न युक्तं केवलनिमित्तत्वम्, वैपम्यनैर्घृण्यदोषस्य दुष्परिहरत्वात् ।
कथं तर्हि त्वया दोषः परिहृतः—इति चेत् । ‘प्राणिकर्मसापेक्षत्वात्’ इति ब्रूमः । तथात्वे
चाऽऽगमोऽस्माकं प्रमाणम् । त्वयाऽप्यन्तर्गतत्वाऽऽगमश्चेदङ्गी क्रियते, तर्हि तदस्थत्व-
मीश्वरस्य परित्याज्यं स्यात् । “बहु स्यां प्रजायेय” इत्युपादानश्रुत्या विरोधात् । तस्मात्—
न युक्तस्तदस्थेश्वरवादः ॥

(अष्टमे जीवोत्पत्तिवादनिराकरणाधिकरणे सूत्राणि—)

उत्पत्त्यसंभवात् ॥ ४२ ॥ न च कर्तुः कर-

णम् ॥ ४३ विज्ञानादिभावे वा तदप्र-

तिषेधः ॥ ४४ ॥ विप्रतिषेधाच्च ॥ ४५ ॥

अष्टमाधिकरणमारचयति—

जीवोत्पत्त्यादिकं पञ्चरात्रोक्तं युज्यते न वा ।

युक्तं नारायणच्युतत्समाराधनादिवत् ॥ १५ ॥

युज्यतामविरुद्धांशो जीवोत्पत्तिर्न युज्यते ।

उत्पन्नस्य विनाशित्वे कृतनाशादिदोषतः ॥ १६ ॥

पाञ्चरात्रा भागवता मन्यन्ते—‘भगवानेको वासुदेवो जर्गदुपादानं निमित्तं च ।
तत्समाराधनध्यानज्ञानैर्भवबन्धच्छेदः । तस्माच्च वासुदेवात्संकर्पणारुयो जीवो जायते ।
जीवाच्च प्रद्युम्नाख्यं मनः । मनसश्चानिरुद्धाख्योऽहंकारः । त एते वासुदेवादयश्चत्वारो
व्यूहाः सर्वात्मका, इति ।

तत्र वासुदेवं तत्समाराधनादिकं च श्रुतेर्विरोधादभ्युपगच्छामः । यत्तु—जीव-
उत्पद्यते—इत्युक्तम् । तदसत् । कृतनाशाकृतान्यागमप्रसङ्गात् । पूर्वमृष्टौ यो जीव-
स्तस्योत्पत्तिमत्त्वे प्रलयदशायां तस्मिन्विनष्टे सति तत्कृतधर्माधर्मयोरफलप्रदत्वेन

१ क. ख. ‘विक्रिशी’ । २ क. ख. ‘वृद्धनि’ । ३ क. ‘णम्’ । तथाऽऽ१ । ४ ख. ‘तो
जगत्प्रागम’ । ५ क. ‘कं पात्र’ । ६ क. ‘विरोधांशो’ । ख. ‘विरुद्धांशो’ । ७ क. ‘रात्रिका
भा’ । ८ क. ख. ‘गत उग’ । ९ क. ख. ‘न्धविच्छे’ । १० क. भुत्यवि । ख. भुत्यवरो ।
११ क. ख. ‘स्तस्मिन्नुत्पत्तिमत्त्वेन प्रलयदशायां विन’ ।

विनाशः प्रसज्येत । अस्मिन् कल्प उत्पद्यमाने नूतनजीवस्य धर्माधर्मयोः पूर्वमननुष्ठितयोः सतीरिह सुखदुःखप्राप्तिर्भवतीत्यकृताभ्यागमः प्रसज्येत । तस्माज्जीवोत्पत्त्यादिकं न युक्तम् ।

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासक-
न्यायमालायां द्वितीयाध्यायस्य द्वितीयः पादः ॥ २ ॥

	अत्र पादे	आदितः
अधिकरणानि	८	६१
सूत्राणि	४६	२१.७

(अथ द्वितीयाध्यायस्य तृतीयः पादः)

(प्रथम आकाशस्य ब्रह्मजन्यताधिकरणे सूत्राणि—)

न विद्यदश्रुतेः ॥ १ ॥ अस्ति तु ॥ २ ॥ गौण्यसं-
भवात् ॥ ३ ॥ शब्दाच्च ॥ ४ ॥ स्याच्चैकस्य ब्रह्मश-
ब्दवत् ॥ ५ ॥ प्रतिज्ञाहानिरव्यतिरेकाच्छब्देभ्यः
॥ ६ ॥ यावद्विकारं तु विभागो लोकवत् ॥ ७ ॥

तृतीयपादस्य प्रथमाधिकरणमारचयति—

व्योम नित्यं जायते वा हेतुत्रयविवर्जनात् ।

जनिश्रुतेश्च गौणत्वाच्चित्यं व्योम न जायते ॥ १ ॥

एकज्ञानात्सर्वबुद्धेर्विभक्तत्वाज्जनिश्रुतेः ।

विवर्ते कारणैकत्वाद्ब्रह्मणो व्योम जायते ॥ २ ॥

तैत्तिरीयके—“तस्माद्वा एतस्मादात्मन आकाशः संभूतः” इति श्रूयते । तत्र—
आकाशं नित्यं, न तु जन्मवत् । कुतः—आकाशोत्पादकस्य समवाय्यसमवायिनिमित्ता-
कारणत्रितयस्य दुःसंपादत्वात् । ‘संभूतः’ इति जनिश्रुतिस्तु संप्रतिपन्नब्रह्मका-
र्यबद्ध्योक्षि सत्ताश्रयत्वगुणयोर्गात्प्रवृत्ता । तस्मान्—अनाद्यन्तं व्योम, न जायते ।

इति प्राप्ते ब्रूमः—एकविज्ञानेन सर्वविज्ञानं तावदशेषेषु वेदान्तेषु डिण्डिमः ।

१ ग. “त । तस्मि” । २ क. ख. “नस्य भू” । ३ क. इति श्रीमद्वैयासयथ्यधिकरणमालायां
द्वितीयः पादः । ख. ग. इति द्वितीयाध्यायस्य द्वितीयः पादः । ४ ग. “वर्जितात्” । ५ ख. “श्रुतेः” ।
६ ग. “गात् न” । ७ ख. “वत्सवि” ।

तच्च त्वोक्तो ब्रह्मकार्यत्वे सृष्ट्यन्त्यायेन ब्रह्माव्यतिरेकलुपपादयितुं सुशकम्, नान्यथा । किंच—आकाशं जायते, विभक्तत्वात्, घटवत् । नच—अयमसिद्धो हेतुः, वाय्वादिब्रह्मण्यस्वाऽऽकाशे प्रसिद्धत्वात् । नच ब्रह्मण्यनैकान्तिकत्वम्, सर्वात्मकस्य ब्रह्मणः कस्माच्चिदपि विभक्तत्वस्य दुर्भणत्वात् । जानिध्रुमिश्रोतृपक्षिवादिन्यनुगृहीता भवति । यत्तु—कारणत्रितयासंभवः—इत्युक्तम् । तदसत् । आरम्भवादे त्रितयपेक्षायामपि विवर्तवादे तद्वनपेक्षत्वात् । तस्मात्—एवेत्यो हेतुस्यो ब्रह्मणः कारणाद्वचोम जायते ॥

(द्वितीये वायोर्ब्रह्मजन्यत्वाधिकरणे सूत्रम्—)

एतेन मातरिश्वा व्वारुपातः ॥ ८ ॥

द्वितीयाधिकरणमारचयति—

वायुर्मित्यो जायते वा छान्दोग्येऽर्जन्मकीर्तनान् ॥

सैषाऽनस्तमिता देवतेत्युक्तेश्च न जायते ॥ ३ ॥

श्रुत्यन्तरोपसंहाराद्गौण्यनस्तमयश्रुतिः ॥

वियद्वज्जायते वायुः स्वरूपं ब्रह्म कारणम् ॥ ४ ॥

तैत्तिरीयक एव—“आकाशाद्वायुः” इति श्रूयते । सेयमुत्पत्तिश्रुतिर्गौणी, छान्दोग्ये सृष्टिप्रकरणे—तेजोवज्जानामेवोत्पत्तिरभिधानात् । ननु—“कचिदश्वक्वमन्यत्र श्रुतं न वारयितुमुत्तहते” इति न्यायेन तैत्तिरीयश्रुतेः कुतो गौणत्वम्—इति चेत् । “श्रुत्यन्तरविरोधात्” इति ब्रूमः । वृहदारण्यके—“सैषाऽनस्तमिता देवता ब्रह्मायुः” इति वायोर्विनाशप्रतिषेधात् । उत्पत्तिमत्त्वे च तदयोगात् । तस्मात्—न जायते वायुः ।

इति प्राप्ते, ब्रूमः—छान्दोग्ये जन्माश्रवणेऽपि गुणोपसंहारन्यायेन तैत्तिरीयवाक्यस्येतरप्रोपसंहारे मति श्रुतमेव छान्दोग्ये वायुजन्म । अनस्तमयश्रुतिस्तु न मुख्य्या, उपासनाप्रकरणपठितत्वेन स्तुत्यर्थत्वात् । अफाशोत्पत्तिहेतवश्चाप्राप्तमधेयाः । न च—वायोराकाशकार्यत्वेन ब्रह्मण्यनस्तमवाद्ब्रह्मज्ञानेन वायुज्ञानं न सिध्येत्—इति शङ्कनीयम्, पूर्वपूर्वकार्यविशिष्टस्य ब्रह्मण उत्तरोत्तरकार्यहेतुत्वस्य वक्ष्यमाणतया वियद्व्यापन्नस्य ब्रह्मण एव वायुकारणत्वात् । तस्मात्—वायुर्जायते ॥

१ ग. “स्वेन घटः” । २ ग. “ब्रह्मणः” । ३ “मित्युक्तम्” । ४ क. “वायुः” । ५ क. “तत्त्वम्” । ६ ग. “कस्य तु” । ७ ग. “दिनाऽनुयु” । ८ ग. “जायते” । ९ ग. “जन्म” । १० ग. “जन्म” । ११ क. “स्तमिति श्रु” । १२ क. “न. ग. वत्तम्” । १३ क. “तस्य विधानाद्वायोरुत्पत्तिः” ।

(तृतीये सद्ब्रह्मणोऽजन्मत्वाधिकरणे सूत्रम्—)

असंभवस्तु सतोऽनुपपत्तेः ॥ ९ ॥

तृतीयाधिकरणमारचयति—

सद्ब्रह्म जायते नो वा कारणत्वेन जायते ॥

यत्कारणं जायते तद्वियदात्मादयो यथा ॥ ५ ॥

असतोऽकारणत्वेन स्वादीनां सत उद्भवात् ॥

व्याप्तेरजादिवाक्येन बाधात्सन्नैव जायते ॥ ६ ॥

छान्दोग्ये—“ सदेव सौम्येदम्य आसीत् ” इति श्रूयते । तत्सद्द्रूपं ब्रह्म जन्मवद्भवितुमर्हति, कारणत्वात् विर्यद्वत् ॥

इति प्राप्ते, ब्रूमः—सद्द्रूपं ब्रह्म न जायते ; कुतः—तज्जनकस्य कारणस्य दुर्निर्लपत्वात् । तथा हि—न तावदसत्कारणम् “ कथमसतः सज्जायेत ” इति निषेधात् । नापि—सदेव सतः कारणम्, आत्माश्रयापत्तेः । नापि वियदादिकं सतः कारणम्, वियदादीनां ततः सतो जायमानत्वात् । वा तु न्यासिः—‘ यद्यत्कारणं, तत्सज्जायते ’ इति । सा “ स वा एष महानज आत्मा ” इति श्रुतिबाध्या । तस्मात्—सद्द्रूपं नैव जायते ॥

(चतुर्थे तेजसो ब्रह्मजन्मत्वाधिकरणे सूत्रम्—)

तेजोऽतस्तथा ह्याह ॥ १० ॥

चतुर्थाधिकरणमारचयति—

ब्रह्मणो जायते बह्विर्वायोर्वा ब्रह्मसंयुतात् ॥

वत्तेजोऽसृजतेत्युक्तेर्ब्रह्मणो जायतेऽनलः ॥ ७ ॥

वायोरग्निरिति श्रुत्वा पूर्वश्रुत्यैकवाक्यतः ॥

ब्रह्मणो वायुरूपत्वमापन्नादग्निसंभवः ॥ ८ ॥

छान्दोग्ये—“ तत्तेजोऽसृजत ” इति तेजसो ब्रह्मजत्वं श्रूयते । तैत्तिरीयके—“ वायोरग्निः ” इति बाहुजन्मम् । तत्र—‘ वायोः ’ इति पञ्चम्या जानन्तर्क्यस्यापि संभवात्केवलब्रह्मजन्यं तेनः ॥

इति प्राप्ते, ब्रूमः—अनुवर्तमानेन संभूतशब्देनान्विज्ञाया ‘ वायोः ’ इति पञ्चम्या उपादानार्थत्वस्यैव मुख्यत्वात् । उभयोः श्रुत्योरेकवाक्यत्वे सति—बाहुरूपापन्नाद्ब्रह्मणस्तेजो जायते—इति ब्रम्भते ॥

१ क. ख. “नां च समुद्भू” । ख. “नां च समुद्भू” । २ क. “यदादिहत्” । ख. “यदाद्व्याधि-
षत्” । ३ ख. “रूप्यतः” । ४ क. “सिर्वाध्या” । ५ क. “वद्ब्रह्म न जा” । ६ ख. “म्या अपा” ।

(पञ्चमेऽपि ब्रह्मजन्यत्वाधिकरणे सूत्रम्—)

आपः ॥ ११ ॥

पञ्चमाधिकरणमारचयति—

ब्रह्मणोऽपि जन्म किं वा बह्वेर्नानिर्गन्तोलोचनः ॥

विरुद्धत्वाच्चौरजन्म ब्रह्मणः सर्वकारणात् ॥ ९ ॥

अग्रेराप इति श्रुत्वा ब्रह्मणो बह्व्युपाधिकात् ॥

अपि नानिर्विरोधस्तु सूक्ष्मयोर्मात्रिनीरयोः ॥ १० ॥

अथपि “तदबोद्धसृजत” “अग्रेरापः” इत्युभयोश्चान्दोग्यतैत्तिरीयोस्तेजोर्जन्यत्वमे-
वापि श्रूयते । तथाऽपि न तदुक्तम् । निवर्त्यनिवर्तकयोरङ्गिजलबोधिर्बुद्धयोर्न हेतुहेतु-
मद्भावः । इति धूर्वपक्षः ॥

पञ्चीकृतयोर्दृश्यमानबोधिर्विरोधेऽप्यपञ्चीकृतयोः श्रुत्येकसमधिगम्यबोधिर्विरोधकल्पनायो-
गात् । संतापाधिक्ये स्पेदेवृष्टयुद्धवदर्शनाच्च । श्रुतिद्वयानुसारेण तेजोरूपापञ्चाद्रह्मणोऽपि
जनिः । इति सिद्धान्तः ॥

(षष्ठे पृथिवीमात्रस्वान्नशब्दवाच्यताधिकरणे सूत्रम्—)

पृथिव्यधिकाररूपशब्दान्तरेभ्यः ॥ १२ ॥

षष्ठाधिकरणमारचयति—

ता अन्नमसृजन्तेति श्रुतमन्नं यैवादिकम् ॥

पृथिवी वा यवाद्येव लोकेऽन्नत्वप्रसिद्धितः ॥ ११ ॥

भूताधिकारात्कृष्णस्य रूपस्य श्रवणादपि ॥

तथाऽन्नस्यः पृथिवीत्वुक्तेरन्नं पृथ्व्यन्नहेतुतः ॥ १२ ॥

छान्दोग्ये—“ ता अन्नमसृजन्त ” इत्यन्नबोद्धस्य जन्म श्रूयते । तत्र—अन्नश-
ब्दस्य लोकप्रसिद्ध्या ग्रीहियवादिजन्यः ॥

इति प्राप्ते, ब्रूमः—पृथिव्यत्राज्ञशब्दार्थः । पञ्चमहाभूतमृष्टेरधिकृतत्वात् । किञ्च—
“यदग्रे रोहितं रूपं तेजस्तत्तद्रूपम्, यच्छुक्रं तद्रूपम्, यत्कृष्णं तद्रूपम्” इति कृष्णरूपं
पृथिव्यां बहुलमुपलभ्यते, नतु ग्रीहियवादी । तथा—“अन्नस्यः पृथिवी” इति तैत्तिरीयक-
श्रुत्येकवाक्यताबलाद्वाच्यं पृथिवी । न च—अन्नशब्दस्य तत्र प्रयुज्यनुपपत्तिः, कार्यकारण-

१ म. “नञ्जी जले” । २ क. ल. “जन्म विरो” । ३ क. “जन्मत्व” । ४ क. “बोद्धेतु-
जबो न युक्तः । ५ क. “दृष्टबोद्ध” । ६ ल. “दिद्धम्” । ७ ल. “यथादि” ।
८ ग. “जज” । ९ क. “र्थः । कुतः—प” । १० ग. “द्वय” ।

योरक्षपृथिव्योरभेदविवक्षायां तदुपपत्तेः । तस्मात्—अन्नं पृथिवी ॥

(सप्तमे सोपाधिकब्रह्मण एव कार्यकारणत्वाधिकरणे सूत्रम्—)

तदभिध्यानादेव तु तल्लिङ्गात्मः ॥ १३ ॥

सप्तमाधिकरणमारचयति—

व्योमाद्याः कार्यकर्तारो ब्रह्म वा तदुपाधिकम् ॥

व्योम्नो वायुर्वायुतोऽक्षिरित्युक्तेः स्वादिकर्तृता ॥ १३ ॥

ईश्वरोऽन्तर्यमयतीत्युक्तेर्व्योमाद्युपाधिकम् ॥

ब्रह्म वागवादिहेतुः स्यात्तेजआदीक्षणादपि ॥ १४ ॥

पूर्वाधिकरणेषु—पूर्वपूर्वकार्योपाधिकाद्वक्षण उत्तरोत्तरकार्योत्पत्तिः—इति यदेतस्मिन्
द्वयवत्कृत्य सिद्धान्तितम्, तदुक्तम् । “ आकाशाद्वायुः, वायोरग्निः ” इत्यादौ क्रम-
निरपेक्षात्केवलमादेरुत्तरकार्योत्पत्तिश्चक्षणात् ॥

इति प्राप्ते, वृत्तम्—“ य आकाशमन्तरो यमयति, सो वायुमन्तरो यमयति ” इत्या-
दिनाऽन्तर्यमिब्राह्मणे व्योमादेः स्वातन्त्र्यं निवारितम् । तथा—“ तत्तेज ऐक्षत ता आप
ऐक्षन्त ” इति तेजआदेरीक्षणपूर्वकं वृष्टन्धं श्रूयते । तच्चेक्षणं चेतनब्रह्मनिरपेक्षानामचेत-
नानां न संभवति । तस्मात्—व्योमाद्युपाधिकस्य ब्रह्मणः एव कारणत्वम् ॥

(अष्टमे लयक्रमनिरूपणाधिकरणे सूत्रम्—)

विपर्ययेण तु क्रमोऽन उपपद्यते च ॥ १४ ॥

अष्टमाधिकरणमारचयति—

सृष्टिक्रमो लये ज्ञेयो विपरीतक्रमोऽथवा ॥

वत्स्रं कल्प्याद्दुर् तेन लये सृष्टिक्रमो भवेत् ॥ १६ ॥

हेतावसति कार्यस्य न सत्त्वं युज्यते यतः ॥

पृथिव्यस्त्विति चोक्तत्वाद्विपरीतक्रमो लये ॥ १७ ॥

आकाशादिक्रमः सृष्टौ वत्स्रः । अतः प्रलयोऽपि स एव क्रमः ।

इति प्राप्ते वृत्तम्—प्रथमतः कारणे लीने सति निरुपादानानां कार्याणां कंचित्क-
लमवस्थानं प्रसज्येत । किंच—

१ क. ‘भ्यातिजसदा’ । २ क. ‘निरातिम्’ । ३ क. ‘तेजःप’ । ४ क. ‘१ वे’
सृ’ । ५ क. ग. ‘सः’ । ६ क. ‘विपरीतं क्र’ ।

“ जगत्प्रतिष्ठा देवेषु पृथिव्यप्सु प्रलीयते ।

ज्योतिष्यापः प्रलीयन्ते ज्योतिर्वायौ प्रलीयन्ते ॥

(वायुः प्रलीयते ज्योति तच्चान्यस्ते प्रलीयते ” ।)

इति पुराणे विपरीतक्रमस्योक्तत्वात्कृत्वा ह्यत्रां क्रमः । तस्मात्—सृष्टिविपरीतेन पृथिव्यादिक्रमेण प्रलीयते ॥

(नवमे प्राणादिसृष्टौ क्रमानिरूपणाधिकरणे सूत्रम्—)

अन्तरा विज्ञानमनसा क्रमेण ताल्लि-

ङ्गादिति चेन्नाविशेषात् ॥ १५ ॥

न्वमाधिकरणमारचयति—

किमुक्तक्रमभङ्गोऽस्ति प्राणायैर्नास्ति वाऽस्ति हि ॥

प्राणाक्षमनसां ब्रह्मावियतोर्मध्य ईरणात् ॥ १८ ॥

प्राणाद्या भौतिका भूतेष्वन्तर्भूताः पृथक्क्रमम् ॥

नेच्छन्त्यतो न भङ्गोऽस्ति प्राणादौ न क्रमः श्रुतः ॥ १९ ॥

मुण्डकोपनिषदि श्रूयते—

“एतस्माज्जायते प्राणो मनः सर्वेन्द्रियाणि च ।

सं वायुर्ज्योतिरापः पृथिवी विश्वस्य भारिणी ” ॥ इति ।

तत्र—प्राणादीनां विद्यदादिभ्यः पूर्वं श्रूयमाणत्वादाकाशादिकः पूर्वोक्तसृष्टिक्रमो भज्येत ॥

इति प्राप्ते, ब्रूमः—“ अन्नमयं हि सौम्य मनः ”, “ आपोमयः प्राणः ”, “ तेजोमयी वाक् ” इति प्राणादीनां भौतिकत्वश्रवणाद्भूतेष्वेवान्तर्भावेन पृथक्क्रमो नापेक्षितः । न च—मुण्डकश्रुतिः क्रमवाचिनी, “ आकाशाद्वायुः, वायोरग्निः ” इत्यादाविव क्रमस्याप्रतीयमानत्वात्, उत्पत्तिमात्रं केवलं वृत्ते । तस्मात्—नानया श्रुत्या पूर्वोक्तक्रमभङ्गोऽस्ति ॥

(दशमे जीवस्य जन्ममरणराहित्याधिकरणे सूत्रम्—)

चराचरव्यपाश्रयस्तु स्यात्तद्व्यपदेशो

भक्तस्तद्भावभावित्वात् ॥ १६ ॥

दशमाधिकरणमारचयति—

१ क. तस्य क्र । २ ख. त्वान्यमिदं प । ३ क. लयः । ४ क. ग. कृत्तमः । नैव ततो ।

५ क. भज्यते । ६ क. ख. “वं तु के” ।

जीवस्य जन्ममरणे वपुषो वाऽऽत्मनो हि ते ॥
 जातो मे पुत्र इत्युक्तेर्जातकर्मादितस्वथा ॥ २० ॥
 मुख्ये ते वपुषो भास्ते जीवस्यैते अपेक्ष्य हि ॥
 जातकर्म च लोकोक्तिर्जावापेतेति शास्त्रतः ॥ २१ ॥

लोके—‘पुत्रो मे जातः’ इति न्वयहाराच्छास्त्रे जातकर्मादिसंस्कारोक्तेश्च जन्म-
 मरणे जीवस्य ॥

इति प्राप्ते, ब्रूमः—जीवस्य मुख्यमरणाङ्गीकारे कृतनाशाकृताभ्यागमप्रसङ्गस्य दुर्नि-
 वारत्वाद्देहगते एव जन्ममरणे जीवस्योपचर्यते । औपचारिके एव ते अपेक्ष्य लोकेन-
 हारकर्मशास्त्रयोः प्रवृत्तिः । उपनिषच्छास्त्रं तु “जीवापेते वाव किलेदं म्रियते, न जीवो
 म्रियते” इति जीवविमुक्तस्यैव शरीरस्य मुख्यं मरणमभिधाय जीवस्य तन्निरापद्ये ।
 तस्मात्—वपुषो जन्ममरणे ॥

(एकादशे जीवस्य नित्यत्वाधिकरणे सूत्रम्—)

नाऽऽत्माऽश्रुतेर्नित्यत्वाच्च ताव्यः ॥ १७ ॥

एकादशधिकरणमारचयति—

कल्पादौ ब्रह्मणो जीवो विचद्विजायते न वा ॥
 सृष्टेः प्रागद्वयत्वोक्तेर्जायते विस्फुलिङ्गवत् ॥ २२ ॥
 ब्रह्माद्वयं जातबुद्धौ जीवत्वेन विशेष्यम् ॥
 औपाधिकं जीवजन्म नित्यत्वं यस्तुतः श्रुतम् ॥ २३ ॥

“ एकमेवाद्वितीयम् ” इति सृष्टेः प्रागद्वयत्वं श्रूयमाणं ब्रह्मन्यतिरिक्तस्य जीवस्यापु-
 न्यत्तो नोपपद्यते । श्रुतिश्च विस्फुलिङ्गदृष्टान्तेन जीवस्योत्पत्तिं प्रतीपादयति—“यथाऽऽ-
 क्षुद्रा विस्फुलिङ्गा न्युच्चरन्ति, एवमेतस्मादात्मनः सर्वे प्राणाः, सर्वे लोकाः, सर्वे वेदाः
 सर्वाणि भूतानि, सर्व एत आत्मानो न्युच्चरन्ति ” इति । तस्मात्—कल्पादौ विचदादि-
 ब्रह्मणो जीवो जायते ॥

इति प्राप्ते, ब्रूमः—अद्वयं ब्रह्म तदेव आतायां बुद्धौ जीवरूपेण प्रविशति “तत्स-
 द्वा तदेवानुप्रापिषत् ” इति श्रुतेः । अतो जीवानुत्पत्तौ नाद्वयश्रुतिविरोधः । विस्फु-
 लिश्रुतिस्त्वौपाधिकजन्मानिर्वाया प्रवृत्ता । अन्यथा कृतनाशादिदोषस्योक्तत्वात् । वपु-

१ क. ख. ‘वियुक्त’ । २ म. ‘प्रापिषति’ । ३ क. ख. देवाः । ४ क. ‘तेः । जी’ । ५ क.
 म. ‘तिष्ठोपा’ । ६ ख. ‘प्रावात्य’ ।

तत्त्वाभिप्रायेण तु नित्यत्वं श्रुतिर्ब्रूते—“ निःषो नित्यानां चेतनश्चेतनानाम् ” इति ।
तस्मात्कल्पादौ जीवो नोत्पद्यते ॥

(द्वादशे जीवस्य चिद्रूपत्वाधिकरणे सूत्रम्—)

ज्ञोऽत एव ॥ १८ ॥

द्वादशाधिकरणमारचयति—

अचिद्रूपोऽथ चिद्रूपो जीवोऽचिद्रूप इष्यते ॥

चिदभावात्सुषुप्त्यादौ जाग्रद्विन्मनसा कृता ॥ २४ ॥

ब्रह्मत्वादेव चिद्रूपश्चित्सुषुप्तौ न लुप्यते ॥

द्वैताद्विष्टैतलोपाब्धिं द्रष्टुरिति श्रुतेः ॥ २५ ॥

तार्किका मन्वन्ते—सुषुप्तिमूर्त्तात्ममाधिषु चैतन्याभावाच्चिद्रूपो जीवः । जागरणे चाऽऽत्मममःसंयोगाच्चैतन्यारूपो गुणो जायते—इति ।

तदसत् । चिद्रूपस्य ब्रह्मण एव जीवरूपेण प्रवेशश्च वणात् । न च—चैतन्यं सुषुप्त्यादौ लुप्यते, सुषुप्त्यादिसाक्षित्वेनावस्थानात् । अन्यथा सुषुप्तादिपरामर्शायोगात् । कथं तर्हि—सुषुप्त्यादौ द्वैताग्रतीति—इति चेत् । ‘द्वैतलोपात्’ इति ब्रूमः । तथाच श्रुतिः—“यद्वैतं तन्न पश्यति पश्यन् चैतन्न पश्यति, न हि द्रष्टुर्दृष्टेर्भिपरिणोपो विद्यतेऽविनाशित्वात्, न तु तद्विधीयमस्ति ततोऽन्यद्विभक्तं यत्पश्येत्” इति । अस्यायमर्थः—“तत्र सुषुप्तौ जीवः किमपि न पश्यति, इति यद्वैतं किं पश्यते, तदसत् । पश्यन्नेव जीवस्तदानीं न पश्यति, इति भ्रान्त्या केवलं न्यपदिश्यते । कथं तद्वर्शनम्—इत्यत्र हेतुरुच्यते—द्रष्टुरात्मनः स्वरूपभूताया दृष्टेर्लोपो न हि विद्यते विनाशरहितस्वभावत्वात् । अन्यथा लोपवादिनोऽपि निःसाक्षिकस्य लोपस्य वस्तुमशक्यत्वात् । कथं तर्हि लौकिकानां ‘न पश्यति’ इति भ्रमः इत्यत्र हेतुरुच्यते—ब्रह्मचैतन्यादन्याक्त्याकारकफल्परूपेण विभक्तं जगदाख्यं यद्वितीयं वस्तु, तन्नास्ति तस्य स्वकारणे लीनत्वात् । अतो जागरणं न द्रष्टुर्दृश्यदर्शनव्यवहारणामभावात् ‘न पश्यति’ इति लौकिकानां भ्रमः—इति । तस्मात्—चिद्रूपो जीवः ॥

(त्रयोदशे जीवस्य सर्वमतत्त्वाधिकरणे सूत्राणि—)

उत्क्रान्तिगत्यागतीनाम् ॥ १९ ॥ स्वात्मना

चोत्तरयोः ॥ २० ॥ नाणुरतच्छ्रुतेरिति चैवेत-
 राधिकारात् ॥ २१ ॥ स्वशब्दोन्मानाभ्यां च
 ॥ २२ ॥ अविरोधश्चन्दनवत् ॥ २३ ॥ अवस्थि-
 तिवैशेष्यादिति चेन्नाभ्युपगमाद्धृदि हि ॥ २४ ॥
 गुणाद्वा लोकवत् ॥ २५ ॥ व्यतिरेको गन्ध-
 वत् ॥ २६ ॥ तथा च दर्शयति ॥ २७ ॥
 पृथगुपदेशात् ॥ २८ ॥ तद्गुणसारत्वात्तु तद्वच-
 पदेशः प्राज्ञवत् ॥ २९ ॥ यावदात्मभावित्वाच्च
 न दोषस्तद्दर्शनात् ॥ ३० ॥ पुंस्त्वादिवत्तस्य
 सतोऽभिव्यक्तियोगात् ॥ ३१ ॥ नित्योपलब्ध्यनु-
 पलब्धिप्रसङ्गोऽन्यतरनियमो वाऽन्यथा ॥ ३२ ॥

त्रयोदशाधिकरणमारभयति—

जीवोऽणुः सर्वगो वा स्यादेवोऽणुरिति वाक्यतः ॥

उत्क्रान्तिगत्यागमनश्रवणाच्चाणुरेव सः ॥ २६ ॥

साभासबुद्ध्याऽणुत्वेन तदुपाधित्वतोऽणुता ॥

जीवस्य सर्वगत्वं तु स्वैतो ब्रह्मत्वतः श्रुतम् ॥ २७ ॥

‘एवोऽणुरात्मा चेतसा वेदितव्यः’ इत्यणुत्वं श्रुतम् । “अस्माच्छरीरादुत्क्रामति”
 इत्युत्क्रान्तिः । “चन्द्रमसमेव ते सर्वे गच्छन्ति” इति गतिः । “तस्माद्धोकात्पुनरिति”
 इत्यागमनम् । नष्टुत्क्रान्त्यादयः सर्वगतस्योपपद्यन्ते । मध्यमपरिमाणस्य तदुपपत्तावप्य-
 णुश्रुतिर्विरुध्यते । अनित्यत्वं च दुर्बारम् । तस्मात्—अणुर्जीवः ॥

इति प्राप्ते, ब्रूमः—चेतन्येप्रतिबिम्बमहिता बुद्धिरसर्वगता । तदुपाधिकत्वाज्जीव-
 स्याणुत्वोत्क्रान्त्यद्वय उपपन्नाः । स्वतस्तु जीवस्य ब्रह्मरूपत्वात्सर्वगतत्वम् । “स वा
 एष महानज आत्मा” “सर्वव्यापी सर्वभूतान्तरात्मा” इत्यादौ सर्वगतत्वं श्रुतम् ।
 तस्मात्—सर्वगतो जीवः ॥

१ ख. हि । २ क. “गतीनां अ” । ३ क. सतो । ४ क. ख. “णुन्” । ५ क.
 “व्यविम्बिता । ख. “व्यबुद्धिः” ।

(चतुर्दशे जीवस्य कर्तृत्वाधिकरणे सूत्राणि—)
 कर्ता शास्त्रार्थवत्त्वात् ॥ ३३ ॥ विहारोपदे-
 शात् ॥ ३४ ॥ उपादानात् ॥ ३५ ॥ व्यप-
 देशाच्च क्रियायां न चेन्निर्देशविपर्ययः ॥ ३६ ॥
 उपलब्धिवदनियमः ॥ ३७ ॥ शक्तिविपर्य-
 यात् ॥ ३८ ॥ समाध्यज्ञावाच्च ॥ ३९ ॥

चतुर्दशाधिकरणमारचयति—

जीवोऽकर्ताऽथवा कर्ता धियः कर्तृत्वसंभवात् ॥
 जीवकर्तृतया किं स्यादित्याहुः सांख्यमानिनः ॥ २८ ॥
 करणत्वाच्च यीः कर्त्रा यानश्रवणलौकिकाः ॥
 व्यापारा न विना कर्त्रा तस्माज्जीवस्य कर्तृत्वात् ॥ २९ ॥

‘बुद्धेः परिणामित्वेन क्रियावेशात्मकं कर्तृत्वं संभवति, न त्वसङ्गस्याऽऽत्मनः’—
 इति यत्सांख्यैरुक्तम् ।

तदसंगतम् । करणत्वेन नल्लक्ष्यशक्तिकाया बुद्धेः कर्तृशक्तिर्न कल्पयितुं शक्या कुडा-
 रादावदर्शनात् । बुद्धेः कर्तृत्वे करणान्तरस्य कल्पनीयत्वाच्च । न च—मा भूत्कर्ता—इति
 वाच्यम्, पूर्वकाण्डोक्तवागादिव्यापाराणामुत्तरकाण्डोक्तश्रवणादिव्यापाराणां लौकिककृ-
 प्यादिव्यापाराणां च कर्तृसापेक्षत्वात् । तस्मात्—जीवः कर्ता ॥

(पञ्चदशे जीवस्याध्यस्तकर्तृत्वाधिकरणे सूत्रम्—)

यथा च तक्षोभयथा ॥ ४० ॥

पञ्चदशधिकरणमारचयति—

कर्तृत्वं वास्तवं किंवा कल्पितं यास्तवं भवेत् ॥
 यजतेत्यादिशास्त्रेण सिद्धस्यावाधितत्वात् ॥ ३० ॥
 असङ्गो हीति तद्वाधात्स्फटिके रक्ततेव तत् ॥
 अध्यस्तं धीचक्षुरादिकरणोपाधिसंनिधेः ॥ ३१ ॥

पूर्वाधिकरणे प्रतिपादितस्य कर्तृत्वस्य वायाभावाद्धातव्यम् ॥

१ क. ख. ग. जीवः कर्ताऽथवाऽकर्ता । २ क. ग. कर्ता । ३ ख. “राच वि” । ४ क.

‘दास्तवत्त्वम्’ ।

इति प्राप्ते, ब्रूमः—“असङ्गो ह्ययं पुरुषः” इति श्रुत्या कर्तृत्वसङ्गो बाध्वते । अतो यथा जपाकुसुमसंनिधिवशात्स्फटिके रक्तत्वमयस्तम्, तथा—अन्तःकरणसंनिधिवशात्कर्तृत्वमात्मन्ययस्यते ॥

(पोटश ईश्वरस्य जीवप्रवर्तकत्वाधिकरणे सूत्रे—)

परात्तु तच्छ्रुतेः ॥ ४१ ॥ कृतप्रयत्नापेक्षस्तु

विहितप्रतिपिद्धावैयर्थ्यादिभ्यः ॥ ४२ ॥

पोटशाधिकरणमारचयति—

प्रवर्तकोऽस्य रागादिरीशो वा, रागतः कृपौ ।

दृष्टा प्रवृत्तिर्नैपम्यमीशस्य प्रेरणे भवेत् ॥ ३२ ॥

सस्येषु वृष्टिवज्जीवेष्वीशस्याविपमत्वतः ॥

रागोऽन्तर्याम्यधीनोऽत ईश्वरोऽस्य प्रवर्तकः ॥ ३३ ॥

लोके कृपावलादीनां रागद्वेषावेव प्रवर्तको दृष्टौ । तदनुसाराद्धर्माधर्मकर्तृजीवस्यापि तावेव प्रवर्तकावभ्युपेयो । ईश्वरस्य प्रवर्तकत्वे कांश्चिज्जीवान्धर्मे प्रवर्तयति, कांश्चिदधर्मे, इति वैपम्यं दुर्बारम् । तस्मात्—नेश्वरः प्रवर्तकः ॥

इति प्राप्ते, ब्रूमः—न तावद्रीश्वरस्य वैपम्यदोषप्रसङ्गः । वृष्टिवत्साधारणनिमित्तत्वात् । यथा वृष्टेः सस्याभिवृद्धिहेतुत्वेऽपि श्रीहियवादिवैपम्ये बीजानामेव निमित्तत्वम्, तथेश्वरस्य ‘यथायथं जीवाः प्रवर्तन्ताम्’ इत्यनुज्ञया साधारणप्रवर्तकत्वात् । असाधारणप्रवर्तकत्वेऽपि न वैपम्यम्, पूर्वकृतकर्मणां वासनानां च वैपम्यहेतुत्वात् । कर्मणां फलहेतुत्वमेव, न कर्मान्तरहेतुत्वम्—इति चेत् । सत्यम् । सुखदुःखरूपस्य स्वफलस्य प्रदानाय जीवं व्यापारयत्सु कर्मस्वर्थात्कर्मान्तरमपि निष्पद्यत इति दुर्वारं तद्धेतुत्वम् । वासनानां तु साक्षादेव कर्महेतुत्वम् । तथाचेश्वरस्य कुतो वैपम्यप्रसङ्गः । यत्तु—रागस्य प्रवर्तकत्वनिर्दर्शनमुदाहृतम् । तत्तथाऽस्तु । न तावदेश्वरस्य प्रवर्तकत्वहानिः, सर्वान्तर्यामिणेश्वरेण रागस्यापि नियम्यमानत्वात् । तस्मात्—ईश्वरो जीवस्य प्रवर्तकः ॥

(सप्तदशे जीवेश्वरव्यवस्थाधिकरणे सूत्राणि—)

अंशो नानाव्यपदेशादन्यथा चापि दाशक्ति-

वादित्वमधीयत एके ॥ ४३ ॥ मन्त्रवर्णाच्च ॥ ४४ ॥
 अपि च स्मर्यते ॥ ४५ ॥ प्रकाशादिवन्नैवं परः
 ॥ ४६ ॥ स्मरन्ति च ॥ ४७ ॥ अनुज्ञापरिहारो
 देहसंवन्धाज्ज्योतिरादिवत् ॥ ४८ ॥ असंततेश्वा-
 व्यतिकरः ॥ ४९ ॥ आभास एव च ॥ ५० ॥
 अदृष्टानियमात् ॥ ५१ ॥ अभिसंध्यादिष्वपि
 चैवम् ॥ ५२ ॥ प्रदेशादिति चेन्नान्तर्भावात् ॥ ५३ ॥

सप्तदशाधिकरणमारचयति—

किं जीवेश्वरसांकर्यं व्यवस्था वा श्रुतिद्वयात् ॥
 अभेदभेदविपयात्सांकर्यं न निवार्यते ॥ ३४ ॥
 अंशोऽवच्छिन्न आभास इत्यौपाधिककल्पनैः ॥
 जीवेश्वरोर्व्यवस्था स्याज्जजीवानां च परस्परम् ॥ ३५ ॥

“तत्त्वमसि” इत्यादिश्रुतिर्जीवेश्वरयोर्भेदं प्रतिपादयति । “आत्मा वा अरे द्रष्टव्यः”
 इत्यादिना द्रष्टृद्रष्टव्यरूपेण भेदः प्रतीयते । तथाच सति भेदश्रुतिबलात् ‘जीवो नास्ति’
 इत्यपल्लेपितुमशक्यम् । अभेदश्रुत्या चेश्वरात्पृथक्त्वेन व्यवस्थापयितुं न शक्यते । तस्माद्वि-
 द्यमानस्य जीवेश्वरेश्वरेण सांकर्यं दुर्वारम् । परस्परं च जीवानामीश्वरादभेदद्वारा सांकर्य-
 मानुषाङ्गिकम् । तस्मात्—ब्रह्मवादिनो न जगद्व्यवस्था ॥

इति प्राप्ते, द्रष्टुमः—यद्यपि—गोमहिषवज्जीवेश्वरयोरत्यन्तभेदो वास्तवो नास्ति ।
 तथाऽपि व्यवहारदशायामुपाधिकल्पितं भेदमाश्रित्य शास्त्राणि त्रैधा जीवं निरूपयन्ति ।

“ममैवांशो जीवल्लोके जीवभूतः सनातनः”

इत्यंशत्वमवगम्यते । “स समानः सञ्जुभौ लोकावनुसंचरति” इति श्रुतौ विज्ञानम-
 यस्य जीवस्य विज्ञानशब्दवाच्यया बुद्ध्या समानपरिमाणनिर्देशादृष्टाकाशवदवच्छि-
 न्नत्वं प्रतीयते ।

“एक एव तु भूतात्मा भूते भूते न्यवस्थितः ।

एकधा बहुधा चैव दृश्यते जलचन्द्रवत्” ।

१ क. इति औपाधिकम् । २ क. ख. ‘लपयितु’ । ३ क. ‘मानं जी’ । ४ क. ‘स्वर-
 भेद’ । ५ क. ‘धा भेदाज्जीवं’ । ६ क. ‘वाच्यस्य तु’ । ७ क. ‘जलचन्द्रवत्’ ।

इत्याभासत्वमगम्यते । तस्मात्सुलभैव ब्रह्मवादिनो जीवेश्वरव्यवस्था । जीवानां च परस्परमनेकजलपात्रस्थबहुसूर्यप्रतीविम्बवद्व्यवहारव्यवस्था सुतरामुपपद्यते । तस्मात्—
न कोऽपि दोषः—इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयास-
कन्यायमालायां द्वितीयाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	१७	७८
सूत्राणि	५३	३७०

(अथ द्वितीयाध्यायस्य चतुर्थः पादः)

(प्रथम इन्द्रियाणां परमात्मजन्यत्वाधिकरणे सूत्राणि —)

तथा प्राणाः ॥ १ ॥ गौण्यसंभवात् ॥ २ ॥

तत्प्राक्श्रुतेश्च ॥ ३ ॥ तत्पूर्वकत्वाद्वाचः ॥ ४ ॥

चतुर्थपादस्य प्रथमाधिकरणमारचयति—

किमिन्द्रियाण्यनार्द्धमिनि सृज्यन्ते वा परात्मना ॥

सृष्टेः प्राक्श्रुतिनास्तेषां सद्भावोक्तेरनादित्वं ॥ १ ॥

एकबुद्ध्या सर्वबुद्धेर्भौतिकत्वाज्जनिश्रुतेः ॥

उत्पद्यन्तेऽथ स्मद्भावं प्रागवान्तरसृष्टितः ॥ २ ॥

“ ऋषयो वाच तेऽग्रे सदासीत् । (तदाहुः) के ते ऋषयः—इति । प्राणा वा ऋषयः ” इति श्रुत्या सृष्टेः पूर्वमिन्द्रियाणां सद्भाववगमादनादित्वं तेषाम् ॥

इति प्राप्तेः ब्रूमः—एकविज्ञानेन सर्वविज्ञानं तावदिन्द्रियाणामनुत्पत्तौ न घटते ।
तथा—“ अन्नमयं हि सौम्य मनः । आबोमयः प्राणः । तेजोमयी वाक् ” इति भूत-
कार्यत्वमिन्द्रियाणां श्रूयते ।

“ एतस्माज्जायते प्राणो मनः सर्वेन्द्रियाणि च ” ।

इति स्पष्टमेवेन्द्रियाणां जन्मश्रवणम् । यत्तु—सृष्टेः प्राक्सद्भाववाक्यम् । तदवन्तर-
सृष्टिर्विषयतया व्यस्येयम् । तस्मात्—इन्द्रियाणि परमात्मन उत्पद्यन्ते ॥

१ क. ख. 'निश्चवात् । उ' । २ ख. 'आवात्प्राग' । ३ क. 'द्विषत् । ४ क. ख. ग.
तद्मे । ५ क. इत्यत्र । ६ क. पथं व्या' । ७ क. 'रस्मादुत्प' ।

(द्वितीय इन्द्रियाणामेकादशत्वाधिकरणे सूत्रे—)

सप्त गतेर्विशेषितत्वाच्च ॥ ५ ॥

हस्तादयस्तु स्थितेऽतो नैवम् ॥ ६ ॥

द्वितीयाधिकरणमारचयति—

सप्तैकादश वाऽक्षाणि सप्त प्राणा इति श्रुतेः ।

सप्त स्युर्मूर्धनिष्ठेषु च्छिद्रेषु च विशेषणात् ॥ ३ ॥

अर्शार्पणस्य हस्तादेरपि वेदे समीरणात् ॥

ज्ञेयान्येकादशाक्षाणि तत्तत्कार्यानुसारतः ॥ ४ ॥

सप्तैवेन्द्रियाणि । कुतः—“ सप्त प्राणाः प्रभवन्ति ” इति सामान्यश्रुतेः । “ सप्त वै शीर्षण्याः प्राणाः ” इति शिरोगतसप्तच्छिद्रनिष्ठत्वेन विशेषितत्वाच्च ॥

इति प्राप्ते, द्रष्टव्यः— शिरोनिष्ठेभ्य इतराणि हस्तादीन्यपि वेदे समीर्यन्ते । “हस्तौ चाऽऽदातव्यं च, उपस्थश्चाऽऽनन्दयितव्यं च” * इत्यादिना । तथाच वेदाभिधये सत्येकादशव्यापाराणां दर्शनश्रवणघ्राणास्वादनस्पर्शनाभिवदनादानगमनानन्दविसर्गध्यानानामुपलम्भात्तत्साधनत्वेन—‘इन्द्रियाण्येकादश’ इत्यभ्युपगन्तव्यम् ॥

(तृतीय इन्द्रियाणामणुत्वाधिकरणे सूत्रम्—)

अणवश्च ॥ ७ ॥

तृतीयाधिकरणमारचयति—

व्यापीन्यणूनि वाऽक्षाणि सांख्या व्यापित्वमूचिरे ॥

वृत्तिलाभस्तत्र तत्र देहे कर्मवशान्नवेत् ॥ ५ ॥

देहस्थवृत्तिमद्भागेष्वेवाक्षत्वं समाप्यताम् ।

उत्क्रान्त्यादिश्रुतेस्तानि ह्यणूनि स्युरदर्शनात् ॥ ६ ॥

‘ सर्वगतानामिन्द्रियाणां तत्तच्छरीरावाच्छिन्नप्रदेशेषु तत्तज्जीवकर्मफलोपभोगार्थं वृत्ति-
लाभो भवति ’ इति घत्सांख्यैरुक्तम् ।तदयुक्तम् । कल्पनागौरवप्रसङ्गात् । देहावच्छिन्नवृत्तिमद्भागेरेवाशेषव्यवहारसिद्धौ
किमनया वृत्तिरहितानां सर्वगतानामिन्द्रियाणाम् कल्पनया । किंच—श्रुतिरुक्तान्तिगत्या-

* आदिना “ पायुश्च विसर्जयितव्यं च, पादां च गन्तव्यं च, इति भाग्यदर्शितं ज्ञेयम् ।

१ ख. सनेति । २ क. वेदमत्वादि । ३ ख. वेदमुत्तादनिर्णये । ४ ग. “प्राणस्य” । ४ क.
“य दधु” ।

गतीर्जावस्य प्रतिपादयति । ताश्च सर्वगतस्य जीवस्य न मुख्याः संभवन्ति—इति मुख्य-
त्वसिद्धयर्थमिन्द्रियोपाधिः स्वीकृतः । यदि सोऽप्युपाधिः सर्वगतः स्यात्, कुतस्तर्ह्युत्प-
न्त्यादयो मुख्याः संभवेयुः । तस्मात्—असर्वगतान्यक्षाणि । मध्यमपरिमाणेऽप्येवाहस्य-
त्वविवक्षया सूत्रकारेणाणुशब्दः प्रयुक्तः ॥

(चतुर्थे प्राणस्य जन्यताधिकरणे सूत्रम्—)

* श्रेष्ठश्च ॥ ८ ॥

चतुर्धाधिकरणमारचयति—

मुख्यः प्राणः स्यादनादिर्जायते वा न जायते ॥

आनीदिति प्राणचेष्टा प्रकसृष्टेः श्रूयते यतः ॥ ७ ॥

आनीदिति ब्रह्मसत्त्वं प्रोक्तं वार्तनिषेधनात् ॥

एतस्माज्जायते प्राण इत्युक्तेरपि जायते ॥ ८ ॥

मुखविले संचरलुच्छ्वासकारी यो वार्युः स प्राणः । सोऽनादिः । कुतः “नासदा-
सीत्” इति सूक्ते—“आनीदवातम्” इति ‘आनीत्’ शब्देन सृष्टेः प्राक्प्राण-
चेष्टाश्रवणात् ॥

इति प्राप्ते, द्रूमः—‘आनीत्’ शब्दो न प्राणव्यापारं वक्ति, “अवातम्” इति
तन्निषेधात् । किं तर्हि—द्रूमसत्त्वं, व्रूते, “सदेव सौम्येदमग्र आसीत्” इत्यादिभिः
सृष्टिप्रागवस्थाप्रतिपादकश्रुत्यन्तैः समानार्थत्वात् । “एतस्माज्जायते प्राणः” इति
श्रुतिस्तु स्पष्टमेव प्राणजन्म प्रतिपादयति । तस्मात्—इन्द्रियवत्प्राणो जायते ॥

(पञ्चमे प्राणस्य तत्त्वान्तरताधिकरणे सूत्राणि—)

न वायुक्रिये पृथगुपदेशात् ॥ ९ ॥ चक्षुरादि-

वत्तु तत्सहशिष्ट्यादिभ्यः ॥ १० ॥ अकरण-

* ‘श्रेष्ठः’ इति च मुख्यं प्राणगमिदधाति “प्राणो वाव ज्येष्ठः श्रेष्ठश्च” इति श्रुतिनिर्देशात्
इति भाष्यम् ॥

१ ख. ‘तस्य जी’ । २ क. ‘मग्रमा’ । ३ ख. ‘तेऽर्थतः’ । ४ क. वा तन्निषे’ । ५ ख. ‘रे
जा’ । ६ क. ‘युर्वक्ष्यः’ । स चेन्द्रियवज्जायते । कु’ । ७ क. ‘ति श्रुतेः सूक्तेन—“आ” । ख.
‘ति श्रुतेः—“आ” । ८ क. ब्रह्मसत्त्वं । ९ क. स्पष्टं प्रा’ ।

त्वाच्च न दोषः; तथाहि दर्शयति ॥ ११ ॥

पञ्चवृत्तिर्मनोवद्व्यपदिश्यते ॥ १२ ॥

पञ्चमाधिकरणमारचयति—

वायुर्वाऽक्षक्रिया वाऽन्यो वा प्राणः श्रुतितोऽनिलः ॥

सामान्येन्द्रियवृत्तिर्क् सांख्यैरेवमुदीरणात् ॥ ९ ॥

भाति प्राणो वायुनेति भेदोक्तेरेकताश्रुतिः ॥

वायुजत्वेन सामान्यवृत्तिर्नास्तेष्वतोऽन्यता ॥ १० ॥

बाह्यवायुरेव वेणुरन्ध्रवन्मुखच्छिद्रे प्रविश्यावस्थितः प्राणनाम्ना व्यपदिश्यते । न तु प्राणो नाम किञ्चित्त्वान्तरमस्ति । कुतः—“यः प्राणः स वायुः” इति श्रुतेः । अथवा—पञ्जरस्था यथा बहवः पक्षिणः स्वयं चलन्तः पञ्जरमपि चालयन्ति, एवमेकादशाक्षाणि स्वस्वव्यापारद्वारा देहं चेष्टयन्ते । तत्र देहचालनाख्यो योऽयं सर्वेन्द्रियसाधारणो व्यापारः, स प्राणो भविष्यति । तथाच सांख्यैरुक्तम्—

“सामान्यकरणवृत्तिः प्राणाद्या वायवः पञ्च” । इति ।

तस्मात्—न तत्त्वान्तरं प्राणः ॥

इति प्राप्ते, ब्रूमः—“प्राण एव ब्रह्मणश्चतुर्थः पादः स वायुना ज्योतिषा भाति (च तपति च)” इति श्रुत्यन्तरे चतुष्पाद्ब्रह्मसोपासनप्रसङ्गेनाऽऽध्यात्मिकप्राणस्याऽऽधिदैविकवायोश्चानुग्रहानुग्राहकत्वेन भेदः स्पष्टमेव निर्दिष्टः । अतः—“प्राणः स वायुः” इत्येकत्वश्रुतिः कार्यकरणयोरभेदवृत्त्या नेतव्या । यत्तु—सांख्यैरुक्तम् । तदसत् ; इन्द्रियाणां सामान्यवृत्त्यसंभवात् । पक्षिणां तु चालनान्येकविधानि पञ्जरचालनस्यानुकूलानि, न तु तथेन्द्रियाणां दर्शनश्रवणगमनादित्यापारा एकविधाः । नैपि देहचालनानुकूलाः । तस्मात्—तत्त्वान्तरं प्राणः—इति परिशिष्यते ॥

* ‘भात्यभिद्यज्यते, अभिद्यकः संस्तपति कार्यक्षमोभवतीत्यर्थः’—इति रत्नप्रभा ॥

१ क. ‘तोऽल्पता’ । २ क. ‘बाह्यवरेणुरन्ध्र’ । ३ ख. ‘विहस्य स्थि’ । ४ ख. ‘स्वस्य देवा’ । ५ क. ख. ग. ‘मान्या क’ । ६ ख. ‘हृदयभेदेन स्पष्टमेव निर्देशः’ । अ. ७ क. ‘विभेदः’ । ८ ख. ‘योरैकत्वबुद्ध्या न’ । ९ क. ‘तु सामान्यबल’ । १० ख. ‘गमनना’ । ११ क. ‘नापि त्विन्द्रियाणि । तस्मात्तत्त्वान्तरं प्राण इति परिशिष्यते । अन्यश्च सः । ‘एतस्माज्जायते प्राणः’ इति श्रुतिस्तु स्पष्टं प्राणजन्म प्रतिपादयति । तस्मादिन्द्रियव्यापारो जायते । न वायुक्रिया । नापि देहचालनानुकूला । त° ।

(षष्ठे प्राणस्थाणुत्वाधिकरणे सूत्रम् —)

अणुश्च ॥ १३ ॥

पष्ठाधिकरणमारचयति—

प्राणोऽयं विभुरल्पो वा विभुः स्यात्प्लुष्टपुत्रकमे ॥

हिरण्यगर्भपर्यन्ते सर्वदेहे समोक्तितः ॥ ११ ॥

समाष्टिर्यष्टिरूपेण विभुरेवाऽऽधिदैविकः ॥

आध्यात्मिकोऽल्पः प्राणः स्याददृश्यश्च यथेन्द्रियम् ॥ १२ ॥

प्लुपिर्नाम मशकादपि न्यूनकृत्यः पुस्तिकाख्यो जीवः । तमारम्य सर्वात्मकहिरण्यगर्भ-
पर्यन्तेषु देहेषु तैस्तैर्देहैः समत्वं प्राणस्य श्रूयते—“ समः प्लुषिणा, समो मशकेन, समो
ऋणागेन, सम एभिस्त्रिभिर्लोकैः समोऽग्नेन सर्वेण ” इति । तस्मात्—न्यापी प्राणः ।

इति प्राप्ते, ब्रूमः—आधिदैविकस्य हिरण्यगर्भप्राणस्य समाष्टिरूपेण व्यष्टिरूपेण
चावस्थानाद्विभुत्वमस्तु—“वायुरेव व्याष्टिः, वायुरेव समष्टिः” इति श्रूयते । तदेव विभुत्वं
“समः प्लुषिणा” इत्यादिश्रुतावुपासनार्थं प्रपञ्चितम् । आध्यात्मिकस्तु प्राण इन्द्रिय-
वदृश्यः परिच्छिन्नश्च ।

(सप्तम इन्द्रियाणां देवपरतन्त्रताधिकरणे सूत्राणि —)

ज्योतिरायधिष्ठानं तु तदामननात् ॥ १४ ॥ प्राणवता

शब्दात् ॥ १५ ॥ तस्य च नित्यत्वात् ॥ १६ ॥

सप्तमाधिकरणमारचयति—

स्वतन्त्रा देवतन्त्रा वा वामाद्याः स्युः स्वतन्त्रत्वा ॥

नो चेद्वागादिजो भोगो देवानां स्यान्न चाऽऽत्मनः ॥ १३ ॥

श्रुतमग्न्यादितन्त्रत्वं भोगोऽग्न्यादेस्तु नोचितः ॥

देवदेहेषु सिद्धत्वाज्जीवो भुङ्क्ते स्वकर्मणा ॥ १४ ॥

वागादीन्यस्याणि स्वस्वविषयस्थातन्त्र्येण प्रवर्तन्ते, न तु देवतापरतन्त्राणि । अन्यथा

वागादिजन्यस्य भोगस्य देवानां भोक्तृत्वात् जीवात्मनो भोगः स्यात् ॥

इति प्राप्ते, ब्रूमः—“ अग्निर्वाग्भूत्वा मुखं प्राविशत् ” इत्यादौ वागादीनामग्न्याद्यः

* ‘ वागो हस्ती ’ इति रत्नप्रना ।

१ ल. ‘ यन्तं स ’ । २ ल. ‘ देह ’ । ३ क. ग. विभुः प्लुष्टपुत्रकमे । ४ ल. जन्तुः ।
५ क. ‘ यन्तदे ’ । ६ क. श्रुतेरेव विभुत्वं । ७ क. यथेन्द्रियम् । ८ ग. भोग्यस्य । ९ ल. म.
देवतानां ।

नुगृहीतत्वं श्रूयते । ततो देवतापरतन्त्रेवेन्द्रियवृत्तिः । न च—एतावता देवतानामत्र भोक्तृत्वम्, महापुण्यफलं देवत्वं प्राप्तानामभयभोगस्यानुचितत्वात् । देवतादेहेषु परमभोगस्य सिद्धत्वाच्च । मनुष्यादिजीवसु देवप्रेरितैरप्यसैरापादितं स्वकर्मफलतया भुङ्क्ते—इत्युपपद्यते । तस्मात्—देवतापरतन्त्राणीन्द्रियाणि ॥

(अष्टम इन्द्रियाणां प्राणात्तत्त्वान्तरत्वाधिकरणे सूत्राणि)
त इन्द्रियाणि तद्वचपदेशादन्यत्र श्रेष्ठात् ॥ १७ ॥
भेदश्रुतेः ॥ १८ ॥ वैलक्षण्यात् ॥ १९ ॥

अष्टमाधिकरणमारचयति—

प्राणस्य वृत्तयोऽक्षाणि प्राणात्तत्त्वान्तराणि वा ।

तद्वचपदेशात् तद्वचः ॥ १७ ॥

श्रमाश्रमादिभेदोक्तेर्गौणे तद्वचनामनी ।

आलोचकत्वेनान्यानि प्राणो नेताऽक्षदेहयोः ॥ १६ ॥

वागादीन्यक्षाणि मुख्यप्राणवृत्तयो भवितुमर्हन्ति । कुतः—तेषां प्राणरूपत्वश्रवणात् । “ हन्तास्यैव सर्वे रूपमसामेति, त एतस्यैव सर्वे रूपमभवन् ” इति श्रुतेः । किंच—प्राणशब्देनैव तानि लोके व्यवहियन्ते—“ त्रियमाणस्य नाद्यापि प्राणा निर्गच्छन्ति ” इत्यादी । श्रुतिश्च वागादीनां प्राणनामकतामाह—“ न वै वाचः, न चक्षुषि, न श्रोत्राणि, न मनांसि, इत्याचक्षते । प्राणा इत्येवाऽऽचक्षते ” इति । तस्मात्—न प्राणा-
दन्यानि तत्त्वानि ॥

इति प्राप्ते, द्रष्टव्यम्—“ तानि मृत्युः श्रमो मृत्योपयेमे । तस्माच्छ्रमन्त्येव वाक् ” इत्यादिना वागादीनां स्वस्वविषयेषु श्रान्तिमभिधाय “ अयेमेव नाऽऽप्नोत् ” योऽयं मध्यमः प्राणः “ यः संचरंश्चासंचरंश्च न व्ययते ” इति प्राणस्य स्वव्यापारे श्रान्त्यभावमाह । अयमेको भेदः । तथा—प्राणसंवादे वागादिनिर्गमनप्रवेशयोर्देहस्य मरणोत्थानाभावमभिधाय प्राणनिर्गमनप्रवेशयोर्मरणोत्थाने दर्शयति । अत एवमादिभेदोक्तेर्वागादीनां प्राणरूपत्वं प्राणनामत्वं च गौणम् । मृत्यन्वयायेन प्राणानुवर्तित्वान् । व्ययहारभेदश्च भूयानुपलभ्यते । त्वं त्वं विषयं परिच्छिद्याऽऽयोचकानीन्द्रियाणि, प्राणमवस्थाणां देहस्य च नेता । तस्मात्—बहुवैलक्षण्यात्प्राणात्तत्त्वान्तराणीन्द्रियाणि ॥

१ ग. “मज्जो” । २ क. “मज्जो” । ३ ग. “भोगप्रतिष्ठा” । ४ ग. “वागनाम” ।
५ क. “प्राणानां वागनाम” । ६ ग. “प्रमेयक” । ७ क. “न्याय्यक्षाणि” । ८ क. “इति प्राणस्योत्पत्तिः” ।
९ क. “णम् । मृत्यु-न्या” ।

(नवम ईश्वरस्यैव नामरूपव्याकर्तृत्वाधिकरणे सूत्राणि—)

संज्ञामूर्तिवत्त्वमिस्तु त्रिवृत्कुर्वत उपदेशात्

॥ २० ॥ मांसादिभौमं यथाशब्दमितरयोश्च

॥ २१ ॥ वैशेष्यात्तु तद्वादस्तद्वादः ॥ २२ ॥

नवमाधिकरणमारभ्यति—

नामरूपव्याकरणे जीवः कर्ताऽथवेश्वरः ।

अनेन जीवेनेत्युक्तेर्व्याकर्ता जीव इष्यते ॥ १७ ॥

जीवान्वयः प्रवेशेन संनिधेः सर्वसर्जने ।

जीवोऽशक्तः शक्त ईश उक्तमोक्तिस्तथेक्षितुः ॥ १८ ॥

ईश्वरेण पञ्चभूतेषु सृष्टेषु भौतिकयोर्दृश्यमानयोर्महीधरादिनामरूपयोर्जीव एव स्रष्टा स्यात् । कुतः—“ अनेन जीवेनाऽऽत्मनानुप्रविश्य नामरूपे व्याकरवाणि ” इति जीवरूपस्यैव स्रष्टात्वव्यवश्रवणात् ॥

इति प्राप्ते, द्रूमः—“ जीवेनानुप्रविश्य ” इति प्रवेशेनैव जीवोऽन्वेति संनिहितत्वात् । ‘ जीवेन व्याकरवाणि ’ इत्युक्तौ व्यवहितान्वयः स्यात् । नहि जीवस्य गिरिनदीनिर्माणे शक्तिरस्ति । ईश्वरस्तु सर्वशक्तियुक्तः “ पराऽस्य शक्तिर्विविधैव श्रूयते ” इति श्रवणात् । किञ्च—‘ व्याकरवाणि ’ इत्युक्तमपुरुषोऽपीश्वरपक्षे समञ्जसः । तस्मात्—ईश्वर एव नामरूपयोः स्रष्टा । कथं तर्हि—घटपटादौ कुलालादोर्निर्मातृत्वम् । ‘ ईश्वरप्रेरणात् ’ इति द्रूमः । तस्मात्—ईश्वर एव सर्वकर्ता—इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-

सकन्धायमालायां द्वितीयाध्यायस्य चतुर्थः पादः ॥ ४ ॥

इति द्वितीयोऽध्यायः समाप्तः ॥ २ ॥

	अत्र पादे	आदितः
अधिकरणानि	९	८७
सूत्राणि	२२	३९२

एव परलोके गच्छति ॥

(द्वितीये स्वर्गादवरोहतो जीवस्य सानुशयत्वाधिकरणे सूत्राणि—)

कृतात्ययेऽनुशयवान्दृष्टस्मृतिभ्यां यथेतम-
नेवं च ॥ ८ ॥ चरणादिति चेन्नोपलक्षणा-
र्थेति कार्णाजिनिः ॥ ९ ॥ आनर्थक्य-
मिति चेन्न तदपेक्षत्वात् ॥ १० ॥ सुकृत-
दुष्कृते एवेति तु वादरिः ॥ ११ ॥

द्वितीयाधिकरणभारत्नयति—

स्वर्गादवरोही क्षीणानुशयः सानुशयोऽथवा ॥

यावत्संपातवचनात्क्षीणानुशय इष्यते ॥ ३ ॥

जातमात्रस्य भोगित्वादेकमेव विरोधतः ॥

चरणश्रुतितः सानुशयः कर्मान्तरैरयम् ॥ ४ ॥

स्वर्गमुपभुज्य ततोऽवरोहन्पुरुषो निगनुशय इहाऽऽगच्छति । अनुशयो नाम कर्मशेषः
'जीवमनुशेते' इति व्युत्पत्तेः । न च—स्वर्गादवरोहतोऽनुशयः संभवति, अनुशयफलस्य
सर्वस्य तत्रैवोपभुक्तत्वात् । अत एवावरोहविषया श्रुतिः—“यावत्संपातमुपित्वाऽथैतमेवा-
ध्वानं पुनर्निवर्तते” इत्याह । ‘संपातत्यनेन कर्मणा स्वर्गम्’ इति संपातः कर्मसमूहः ।
संपातमनतिक्रम्य यावत्संपातं निःशेषं कर्मफलं भोक्तुं तत्रोपित्वा—इत्यर्थः । तस्मात्—
कर्मशेषपरहितोऽवरोहति ॥

इति प्राप्ते, ब्रूमः—स्वर्गार्थमनुष्ठितस्य कर्मणः साकल्येनोपभोगेऽप्यनुपभुक्तानि
संचितानि पुण्यपापानि बहून्यस्य विद्यन्ते । अन्यथा—सद्यःसमुत्पन्नस्य बालस्येह जन्म-
न्यनुष्ठितयोर्धर्मधर्मयोरभावात्सुखदुःखोपभोगो न स्यात् । यत्तत्र कैश्चिदुच्यते—
एकस्मिन्नन्मन्यनुष्ठितः कर्मसमूह उत्तरस्मिन्नेव जन्मन्युपभोगेन क्षीयते—इति । तद-
सत्, इन्द्रादिपदप्रापकानामध्वमेधादीनाम्, विह्वराहदिदेहप्रापकाणां पापानां च युग-
पदुपभोगासंभवेन । एकभक्तिः कर्मानुशयः’ इति मतस्य विरुद्धत्वात् । ततश्चैकस्मिन्-
न्यनुष्ठितानां गच्छे कस्मिंश्चिज्ज्योतिष्टोमादिकर्माणि भुक्तेऽपि कुतो न कर्मान्तराण्य-

१ क. ग. ‘भयवि’ । २ ‘भयं वि’ । ३ ख. तत्रोप’ । ४ क. ग. ‘नराव’ । ५ क.
‘दुःखभो’ । ६ क. ख. ‘न्यनुस्थितः’ । ७ ख. ‘वेन’ । ८ ‘एकस्मिन्नेव जन्मनि भवति’ इत्येव भक्ति-
कर्मणः । ९ क. ‘तस्यापि’ । १० क. ‘ध्ये भवति’ ।

वशिष्येण । यावत्संपातशब्दश्च स्वर्गप्रदकर्मविषयः, नत्वितरकर्मविषयः । श्रुतिश्च स्वर्गादव-
रुद्ध पञ्चम्यामाहुतौ शरीरं गृह्णतां पुरुषाणां तद्धेतवोः पुण्यपापयोः सद्भावं दर्शयति—“य
इह रमणीयचरणा अभ्याशो ह यत्ते रमणीयां योनिमापद्येरन्नाक्षययोनिं वा, क्षत्रिययोनिं
वा, वैश्ययोनिं वा अथ य इह कपूयचरणा अभ्याशो ह यत्ते कपूयां योनिमापद्येरन्नाक्षययोनिं
वा, शूकरयोनिं वा चाण्डालयोनिं वा”—इति । रमणीयचरणाः सुकृतकर्माणः, कपूयच-
रणाः पापकर्माणः, ‘अभ्याशो ह यत्’ इत्यव्ययसमुदायस्य क्षिप्रत्वमर्थः । तदेवं—सानुशया
अवरोहन्ति—इति स्थितम् ॥

(तृतीये पापिनां स्वर्गे गत्यभावाधिकरणे सूत्राणि—)

अनिष्टादिकारिणामपि च श्रुतम् ॥ १२ ॥ संय-
मने त्वनुभूयेतरेपामारोहावरोहौ तद्वृत्तिदर्श-
नात् ॥ १३ ॥ स्मरन्ति च ॥ १४ ॥ अपि च
सप्त ॥ १५ ॥ तत्रापि च तद्व्यापारादविरोधः
॥ १६ ॥ विद्याकर्मणोरिति तु प्रकृतत्वात्
॥ १७ ॥ न तृतीये तथोपलब्धेः ॥ १८ ॥ स्मर्य-
तेऽपि च लोके ॥ १९ ॥ दर्शनाच्च ॥ २० ॥
तृतीयशब्दाविरोधः संशोकजस्य ॥ २१ ॥

तृतीयाधिकरणमारचयति—

चन्द्रं याति न वा पापी ते सर्वे इति वाक्यतः ।
पञ्चमाहुतिलाभार्थं भोगाभावेऽपि यात्यसौ ॥ ५ ॥
भोगार्थमेव गमनमाहुतिर्व्यभिचारिणी ।
सर्वश्रुतिः सुकृतिनां याम्ये पापिगतिः श्रुता ॥ ६ ॥

“ये वै के चास्माल्लोकात्प्रयन्ति, चन्द्रमसमेव ते सर्वे गच्छन्ति” इति श्रवणाच्चन्द्र-
लोकाख्ये स्वर्गे पापिनोऽपि गतिरस्ति । यद्यपि—पापिनस्तत्र भोगो न संभवति तथाऽपि
पुनरैवागम्य शरीरग्रहणे पञ्चमाहुतिलाभाय स्वर्गगतिरभ्युपेया ॥

इति प्राप्ते, द्रूमः—भोगार्थमेव हि स्वर्गगमनम् । न पञ्चमाहुतिलाभार्थम्, पञ्चमाहु-
तेर्व्यभिचारित्वात् । द्रोणादीनां योषिदाहुतेरभावात्, सीतादीनां पुरुषाहुतेरप्यभा-

१ ख. ‘हुताव्ययः’ । २ क. याति । ३ क. ख. ‘नानाऽऽय’ । ४ क. ‘चारात्’ ।

वात् ! 'ते सर्वे' इति सर्वश्रुतिस्तु मुक्तातिविषया । पापिनां तु यमलोके गतिः श्रुता—
 "वैवस्वतं संगमनं जनानां यमं राजानं हविषा दुवस्यत" इति । पापजनैर्गन्तव्यं यमं
 प्रीणयत, इत्यर्थः । तस्मात्—न पापिनां स्वर्गे गतिः ॥

(चतुर्थे स्वर्गावरोहे जीवस्याऽऽकाशादितुल्यत्वाधिकरणे सूत्रम्—)

साभाव्यापत्तिरुपपत्तेः ॥ २२ ॥

चतुर्थाधिकरणमारचयति—

वियदादिस्वरूपत्वं तत्साम्यं वाऽवरोहिणः ।

वायुर्भूत्वेत्यादिवाक्चातत्तद्भावं प्रपद्यते ॥ ७ ॥

स्ववत्सूक्ष्मो वायुवशो युक्तो धूमादिभिर्भवेत् ।

अन्यस्मान्यस्वरूपत्वं न मुख्यमुपपद्यते ॥ ८ ॥

स्वर्गादवरोहप्रकार एवं श्रूयते—“अथैतमेवाध्वानं पुनर्निवर्तते यथेतमाकाशम्,
 आकाशाद्वायुम्, वायुर्भूत्वा धूमो भवति, धूमो भूत्वाऽऽब्ध्रं भवति, अऽब्ध्रं भूत्वा मेघो
 भवति, मेघो भूत्वा प्रवर्षति” इति सैवेतं रथागतं तथेत्यर्थः । अत्र स्वर्गादवरोहतो
 जीवस्याऽऽकाशादिस्वरूपत्वं भवति, 'वायुर्भूत्वा' इति तत्तद्भावप्रतिपत्तेः श्रुतत्वात् ॥

इति प्राप्ते, ब्रूमः—अन्यस्मान्यस्वरूपत्वासंभवादाकाशप्रतिपत्तिर्नामाऽऽकाशवत्सौ-
 क्ष्म्यं रूपं विवक्षितम् । वायुभावो वायुवशता । धूमादिभावो धूमादिभिः संपर्कः—इति
 निर्णयः ॥

(पञ्चमे स्वर्गादवरोहतां त्वराविलम्बाधिकरणे सूत्रम्—)

नातिचिरेण विशेषात् ॥ २३ ॥

पञ्चमाधिकरणमारचयति—

ब्रीह्यादेः प्राग्विलम्बेन त्वरया वाऽवरोहति ।

तत्रानियम एव स्यान्नियामकविवर्जनात् ॥ ९ ॥

दुःखं ब्रीह्यादिनिर्याणमिति तत्र विशेषितः ।

विलम्बस्तेन पूर्वत्र त्वरार्थादवसीयते ॥ १० ॥

प्रवर्षणानन्तरं ब्रीह्यादिभाव आह्वयते—“त इह ब्रीहियवा ओपधिवनस्पतय-

१ क. "ति शुनिरिष्टादिकारिणि" । २ क. पा विजना मतये य" । ग. पार्वर्जनेर्भास्यं । ३ क.
 यथेतमित्य" । ४ क. तत्र । ख. ततः । ५ क. ख. इत्यादिना । ६ क. अन्यान्यरू" । ग. अन्य-
 स्यान्निर्याणम" ७ क. विशेषतः । ग. विशेषितम् ।

स्तिलमापा इति जायन्ते” इति । प्रागेतस्माद्व्रीह्यादिभावादाकाशादौ विलम्बत्वरयोर्नियामकाभावादनियतिः ॥

इति प्राप्ते, ब्रूमः—व्रीह्यादिभावमभिधानानन्तरम् “ अतो वै खलु दुर्निष्प्रपतरम्” इति ‘ व्रीह्यादिभावान्निर्गमनं दुःसकम् ’ इति ब्रुवती श्रुतिर्व्रीह्यादौ विलम्बनं विशेषयति । ततोऽर्थात्—‘पूर्वं त्वरा’ इत्यवसीयते ॥

(पष्ठे स्वर्गादवरोहतां व्रीह्यादौ संश्लेषाधिकरणे सूत्राणि—)

अन्याधिष्ठिते पूर्ववदभिलापात् ॥ २४ ॥ अशु-

द्धमिति चेन्न शब्दात् ॥ २५ ॥ रेतःसिग्यो-

गोऽथ ॥ २६ ॥ योनेः शरीरम् ॥ २७ ॥

पष्ठाधिकरणमारचयति—

व्रीह्यादौ जन्म तेषां स्यात्संश्लेषो वा अनिर्भवेत् ।

जायन्त इति मुख्यत्वात्पशुर्हिसादिपापतः ॥ ११ ॥

वैधान्न पापसंश्लेषः कर्मव्यापृत्यनुक्तितः ।

अविप्रादौ मुख्यजन्मौ चरणव्यापृतिः श्रुता ॥ १२ ॥

आकाशादविव व्रीह्यादौ न संश्लेषमात्रम् । किंतु व्रीह्यादिरूपेण मुख्यं जन्मै विवक्षितम्, “ जायन्ते ” इति श्रवणात् । न च—स्वर्गे मुकृतफलमनुभूयावरोहतः पापफल-रूपस्य स्थावरजन्मनोऽसंभवः, तद्धेतोः पशुर्हिसादेर्विद्यमानत्वात्—मुख्यं जन्म ।

इति प्राप्ते, ब्रूमः—वैधत्वाच्च पशुर्हिसादितः पापम् । अतः “ जायन्ते ” इति श्रुत्या संश्लेषमात्रं विवक्षितम् । न तु मुख्यं जन्म, कर्मव्यापारानभिधानात् । अत्र तु मुख्यं जन्म व्यवस्थितम्, तत्र कर्मव्यापारमभिधत्ते—“ रमणीयचरणाः, कपूयचरणाः ” इति । तस्मात्—स्वर्गादवरोहतां व्रीह्यादौ संश्लेषमात्रम्—इति स्थितम् ।

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासकन्यायमालायां तृतीयाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	६	९३
सूत्राणि	२७	३१९

(अथ तृतीयाध्यायस्य द्वितीयः पादः)

(प्रथमे स्वप्नसृष्टिमिथ्यात्वाधिकरणे सूत्राणि—)
 संधये सृष्टिराह हि ॥ १ ॥ निर्मातारं चैके
 पुत्रादयश्च ॥ २ ॥ मायामात्रं तु कात्स्न्येना-
 नभिव्यक्तस्वरूपत्वात् ॥ ३ ॥ सूचकश्च हि
 श्रुतेः, आचक्षते च तद्विदः ॥ ४ ॥ पराभि-
 ध्यानात् तिरोहितं ततो ह्यस्य बन्धविपर्य-
 यौ ॥ ५ ॥ देहयोगाद्वा सोऽपि ॥ ६ ॥

द्वितीयपादे प्रथमाधिकरणमारभयति—

सत्या मिथ्याऽथवा स्वप्नसृष्टिः सत्या श्रुतीरणात् ।

जाग्रद्वेशाविशिष्टत्वादीश्वरेणैव निर्मिता ॥ १ ॥

देशकालाद्यनौचित्याद्वाधितत्वाच्च सा मृषा ।

अभावोक्तेर्द्वैतमात्रासाम्याज्जीवानुवादतः ॥ २ ॥

“ अथ रथान्, रथयोगान्, पथः सृजते ” इति श्रुत्या स्वप्ने रथादीनां सृष्टिरीरिता ।
 अतो वियदादिमृष्टिवद्वचनहारदशायां सत्या भवितुमर्हति । न च—जाग्रद्वेशस्य स्वप्नदे-
 शस्य च कंचिद्विशेषं पश्यामः । तत्काले भोजनादीनां तृप्त्याद्यर्थक्रियाकारित्वात् ।
 अतो—विमता सृष्टिः सत्या, ईश्वरकर्तृत्वात्, वियदादिमृष्टिवत् ।

इति प्राप्ते, श्रूमः—स्वप्नसृष्टिमृषा । कुतः—तदुचितदेशकालाद्यसंभवात् । न हि-
 केशसहस्रांशपरिमितनाडीमध्ये गिरिनदीसमुद्रादीनामुचितो देशोऽस्ति, महानिशीथे शया-
 नस्य सूर्यग्रहणोचितः कालोऽस्ति । नापि—अनुपनीतस्य बालस्य पुत्रोत्सवादिहर्षनि-
 मित्तान्युचितानि । किंच—स्वप्नोपलब्धानां पदार्थानां स्वप्न एव बाधो दृश्यते—कदा-
 चित्कृत्वेनावसीयमानः पदार्थस्तदैव गिरित्वेनावसितो भवति । यदुक्तम्—‘ स्वप्नसृष्टि-
 श्रुतिर्ब्रूते ’ इति । तत्र साऽपि श्रुतिरभावपूर्वकामेव सृष्टिमाह—“ न तत्र रथाः, न
 रथयोगाः, न पथानो भवन्ति । “अथ रथान्, रथयोगान्, पथः सृजते ” इति ।
 अतो ‘ वस्तुतोऽसन्ती रथाद्याः शुक्तिकारजतवद्ब्रह्मासन्ते ’ इति श्रुतेरभिप्रायः ।
 यदपि—जाग्रत्साम्यमुक्तम् । तदप्यप्रयोजकम्, अनुचितदेशकालादेर्भूयसो वैषम्य-
 स्योक्तत्वात् । यदपि—ईश्वरनिर्मितत्वमुक्तम् । तदप्यसत्, “ य एष सुप्तेषु जागर्ति

१ ख. “रेण विनि” । २ ग. “तृप्ताय” । ३ क. ल. “स्ति नहि नि” । ४ क. ल.
 “न्तोऽपि” । ५ क. “वैलक्षण्यस्यो” । ६ क. “रनिमित्तकृता” ।

कामं कामं पुरुषो निर्निमाणः ” इति जीवस्यैव स्वप्ननिर्मातृत्वेन श्रुत्याऽनूद्यमानत्वात् ।
तस्मात्—स्वप्नसृष्टिर्मुषा ॥

(द्वितीये सुषुप्तौ जीवस्य हृत्स्थब्रह्मणैक्याधिकरणे सूत्रे—)

तदभावो नाडीषु तच्छ्रुतेरात्मनि च

॥ ७ ॥ अतः प्रबोधोऽस्मात् ॥ ८ ॥

द्वितीयाधिकरणमारचयति—

नाडीपुरीतब्रह्माणि विकल्प्यन्ते सुषुप्तये ॥

समुच्चितानि वैकार्थ्याद्विकल्प्यन्ते यवादिवत् ॥ ३ ॥

समुच्चितानि नाडीभिरुपसृप्य पुरीतति ॥

हृत्स्थे ब्रह्मणि यात्यैक्यं विकल्पे त्वष्टदोपता ॥ ४ ॥

“ आसु तदा नाडीषु सैतो भवति ” इति श्रुतौ सुषुप्तिकाले नाडीप्रवेशो गम्यते
“ताभिः प्रत्यवसृप्य पुरीतति शेते ” इति श्रुतौ पुरीतति तदाश्रितत्वं प्रतीयते । ” य
एषोऽन्तर्हृदय आकाशस्तस्मिन्शेते ” इति श्रुत्यन्तरादाकाशशब्दवाच्यब्रह्माश्रितत्वं प्रतीयते
तान्येतानि नाड्यादिस्थानानि विकल्पितानि भवितुमर्हन्ति, एकप्रयोजनत्वात् ! यथा
“ ग्रीहिभिर्जनेत, यवैर्जनेत ” इत्यत्र पुरोडाशनिष्पादकत्वस्य प्रयोजनस्यैकत्वेन विकल्प
आश्रितः । तथा—अत्रापि सुषुप्त्याख्यं प्रयोजनमेकम् । तस्मात्—“ कदाचित्पुरीतति
स्वपिति, कदाचिन्नाडीषु स्वपिति, कदाचिद्ब्रह्मणि ” इति नाड्यादीनां विकल्पः ॥

इति प्राप्ते, ब्रूमः—एकप्रयोजनत्वमसिद्धम् । पृथगुपयोगस्य सुवचत्वात् । तथा
हि—नाड्यस्तावच्चक्षुरादिषु संचरतो जीवस्य हृदयनिष्ठं ब्रह्म गन्तुं मार्गभूता भविष्यन्ति ।
अत एव श्रुत्यन्तरे “ ताभिः प्रत्यवसृप्य ” इति तृतीयया साधनत्वं नाडीनां श्रुतम् ।
हृदयवेष्टनरूपं तु पुरीतप्रासादवदावरकं भविष्यति । ब्रह्म तु मध्यवक्त्राधारः । अतो यथा
द्वारेण प्रविश्य प्रासादे पर्यङ्के शेते, तथा नाडीभिः प्रत्यवसृप्य पुरीतति ब्रह्मणि जीवः
शयिष्यते, ईदृशपकारभेदाद्ब्रह्मादीनां समुच्चयः । सुषुप्तौ ब्रह्मणि जीवावस्थाने कुत आधा-
राधेयभावो न प्रतिभाति—इति चेत् । ‘ एकीभावात् ’ इति ब्रूमः । यथा—सोदककुम्भ-
स्तडागजले प्रक्षिप्तो मेघो न पृथग्भाति, तथा—अन्तःकरणोपाधिको जीव आवरकज्ञानम-

१ ग. ‘सृप्य’ पु. २ क. ल. हृत्स्थत्र. ३ क. हृत्ते. ४ ल. प्रसुप्तौ. ५ क. ‘दनस्य ।

५ क. ग. ‘पुताख्यं. ६ ग. सुवचनत्वात्. ७ क. ल. ‘निष्ठत्र. ८ क. ल. इति प्रका. ९ क.

ल. ‘मग्नः सःपृथग् भाति. १० ग. ‘रकोऽज्ञा. !

हिते ब्रह्मणि मग्नत्वाच्च पृथगवभासते । अत एव श्रुत्यन्तरे सुषुप्तौ जीवस्य ब्रह्मणा सह तादात्म्यप्रतिपत्तिमाह—“ सता सोम्य तदा संपन्नो भवति ” इति । यस्तु विकल्पस्त्व-
योक्तः । सोऽष्टदोषप्रस्तत्वादनुपपन्नः । तथाहि—यदा जीवो नाडीषु सुप्तो भवति, तदा पुरीतद्ब्रह्मवाक्ययोः प्राप्तं प्रामाण्यं परित्यक्तव्यं स्यात्, अप्राप्तं चाप्रामाण्यं स्वीक्रियेत । यदा—पुनः पुरीतद्ब्रह्मणोः शेते, तदा पुरीतद्ब्रह्मवाक्ययोः पूर्वत्यक्तं प्रामाण्यं स्वीक्रियेत, पूर्वं स्वीकृतं चाप्रामाण्यं परित्यज्येत, इति प्राप्तपरित्यागः, अप्राप्तस्वीकारः, त्यक्तस्वीकारः, स्वीकृतपरित्यागश्च, इति, दोषचतुष्टयं पुरीतद्ब्रह्मवाक्यकोटौ । तथा नाडीवाक्यकोट्यामपि दोषचतुष्टये योजिते सत्यष्टौ दोषाः संपद्यन्ते । तस्मात्—समुच्चय एव ग्राह्यः, नतु विकल्पः ।

(तृतीये सुप्तस्यैव जागरणाधिकरणे सूत्रम्—)

स एव तु कर्मानुस्मृतिशब्दविधिभ्यः ॥ ९ ॥

तृतीयाधिकरणमारचयति—

यैः कोऽप्यनियमेनात्र बुध्यते सुप्त एव वा ॥

उदविन्दुरिवाशक्तेर्नियन्तुं कोऽपि बुध्यते ॥ ५ ॥

कर्माविद्यापरिच्छेदादुदविन्दुविलक्षणः ॥

स एव बुध्यते शास्त्रात्तदुपाधेः पुनर्भवात् ॥ ६ ॥

यथा समुद्रे प्रक्षिप्तो यो जलविन्दुः, स एव नियमेन पुनरुद्धर्तुमशक्यः । तथा सुषुप्तो ब्रह्म प्राप्तो यो जीवः, स एव बुध्यत इति नियन्तुमशक्यत्वात्—यः कोऽपि बुध्यते ।

इति प्राप्ते, द्रूमः—विषम उपन्यासः । ‘ चिद्रूपो जीवः कर्माविद्याबोधितो ब्रह्मणि निमज्जति । उदविन्दुस्त्ववेष्टितः ’ इति वैषम्यम् । यथा गङ्गोदकपरिपूर्णः पिहितद्वारः काञ्चनकुम्भः समुद्रे निलिप्तः पुनरेन्द्रियते, तत्रत्यं गङ्गाजलं तदेव पुनर्विवेक्तुं शक्यते, तथा स जीवः प्रतिबुध्यताम् । अत्र एव श्रुतिराह—“ त इह व्याघ्रो वा सिंहो वा वृको वा वराहो वा कीटो वा पतङ्गो वा दंशो वा मशको वा यद्यद्भवन्ति तत्तदा भवन्ति इति । ‘ व्याघ्रादयो ये जीवाः सुषुप्तेः पूर्वं यच्छरीरं प्राप्य वर्तन्ते, त एव जीवाः सुषुप्तेरुपरि प्रबुध्यमानास्तदेव शरीरं प्राप्नुवन्ति ’ इत्यर्थः । न च—

१ ल. ‘हिना ब्र’ । २ क. एतदेव । ३ क. ल. वस्त्यक्तं । ४ ल. यः कार्यनि ।
५ क. ल. ‘विन्दुर्विन्दु’ । ६ ल. य. ‘व बु’ । ७ ल. ‘पगोऽनमुप’ । ८ क. ल. प्रक्षिप्तः ।
९ ल. ‘रुचीय’ । १० ल. यच्च शरी’ ।

सुषुप्तौ ब्रह्म प्राप्तस्य जीवस्य मुक्तवत्पुनरुद्भवानुपपत्तिः, अवच्छेदकस्योपाधेः सत्त्वेन तदुद्भवे जीवोद्भवसंभवात्—यः सुप्तः स एव प्रतिबुध्यते ॥

(चतुर्थे मूर्च्छाया अवस्थान्तरताधिकरणे सूत्रम्—)

मुग्धेऽर्धसंपत्तिः परिशेषात् ॥ १० ॥

चतुर्थाधिकरणमारचयति—

किं मूर्च्छंका जाग्रदादौ किंवाऽवस्थान्तरं भवेत् ॥

अन्याऽवस्था न प्रसिद्धा तेनैका जाग्रदादिषु ॥ ७ ॥

न जाग्रत्स्वप्नयोरेका द्वैताभानाम् सुप्तता ॥

मुखादिविकृतेस्तेनाधस्थाऽन्या लोकासंमता ॥ ८ ॥

जाग्रत्स्वप्नसुषुप्तिभ्योऽन्यस्या अवस्थाया अप्रसिद्धत्वान्मूर्च्छाया जाग्रदादावन्तर्भावः ॥

इति प्राप्ते, ब्रूमः—परिशेषादवस्थान्तरमभ्युपेयम् । न तावज्जाग्रत्स्वप्नयोरन्तर्भावः, द्वैतप्रतीत्यभावात् । नापि सुषुप्तौ, विवक्ष्यतात्वात् । सुप्तः पुमानप्रसन्नवदनः समश्वासो निष्कम्पशरीरो भवति, मूर्च्छितस्तु विकृतमुखो विषमश्वासः शरीरकम्पादियुक्तः । यद्यपि जाग्रदादिव-
द्वैनंदिनत्वाभावात् मूर्च्छाया बालकादिषु प्रसिद्धिरस्ति, तथाऽपि कादाचित्की मूर्च्छावस्थां विज्ञाय वृद्धाश्चिकित्सन्ते । तस्मात्—अन्येयमवस्था ॥

तदेवमाधिकरणचतुष्टयेन त्वंपदार्थः शोधितः । तत्र स्वप्नसृष्टेर्मिथ्यात्वेन मुखदुःखकर्तृत्वाद्यवभासेऽपि जीवोऽसङ्ग एवेति शोधितम् । सुषुप्तौ ब्रह्मेक्येण तदेवासङ्गत्वमनुभावि-
तम् । तस्यैव पुनः प्रतिबोधेनानित्यत्वाशङ्का निराकृता । मूर्च्छाविचारेण श्वासादिसर्वव्यव-
हारलोपेऽपि मरणे जीवनाशो नाऽऽशङ्कनीय इति दर्शितम् ॥

(पञ्चमे ब्रह्मणो नीरूपत्वाधिकरणे सूत्राणि—)

न स्थानतोऽपि परस्योभयलिङ्गं सर्वत्र हि

॥ ११ ॥ न भेदादिति चेन्न प्रत्येकमतद्वचना-

त् ॥ १२ ॥ अपि चैवमेके ॥ १३ ॥ अरू-

पवेदेव हि तत्प्रधानत्वात् ॥ १४ ॥ प्रकाश-

१ क. ग. 'भवेति प्रा' । २ ख. सुप्ता । ३ ख. 'मुखविषमश्वासः' । ४ ख. 'वान्मूर्च्छा' ।

५ क. इति । ६ क. ब्रह्मवाक्येन । ७ क. 'बोधनाभित्य' । ८ क. 'विना' । ९ क. ख. 'शो न श' ।

वच्चावैयर्थ्यम् ॥ १५ ॥ आह च तन्मात्रम्

॥ १६ ॥ दर्शयति चाथो अपि स्मर्यते

॥ १७ ॥ अत एव चोपमा सूर्यकादिवत्

॥ १८ ॥ अम्बुवदग्रहणात् न तथात्वम्

॥ १९ ॥ वृद्धिहासजाकत्वमन्तर्भावादुभय-

सामञ्जस्यादेवम् ॥ २० ॥ दर्शनाच्च ॥ २१ ॥

पञ्चमाधिकरणमारचयति—

ब्रह्म किं रूपि चारूपं भवेन्निरूपमेव वा ॥

द्विविधश्रुतिसद्भावाद्ब्रह्म स्यादुभयात्मकम् ॥ ९ ॥

निरूपमेव वेदान्तैः प्रतिपाद्यमपूर्वतः ॥

रूपं त्वनूद्यते भ्रान्तमुभयत्वं विरुध्यते ॥ १० ॥

“तदेतच्चतुष्पाद्ब्रह्म” इत्यादिश्रुतयो रूपवद्ब्रह्म प्रतिपादयन्ति । “अस्थूलमनणु”—
इत्यादिश्रुतयो निरूपम् । तस्मात्—वस्तुत उभयात्मकं ब्रह्म ॥

इति प्राप्ते, द्रूमः—निरूपमेव शास्त्रप्रतिपाद्यम्, *मानान्तरासिद्धत्वात् । जगत्कर्तृ-
त्वादिरूपयुक्तं तु ब्रह्म ‘क्षित्यादिकं सकर्तृकं कार्यत्वात्’ इत्यनुमानेनाप्यवगन्तुं शक्यते ।
अत एवोपासनायानूद्यते, न तु तात्पर्येण प्रतिपाद्यते । न च—अनुमानशास्त्रैः सिद्धयोरुभयो-
र्वास्तवत्वम्, एकस्मिन्वस्तुनि सरूपत्वमनिरूपत्वयोर्विरुद्धत्वात् । तस्मात्—अतात्पर्यवि-
षयस्य सरूपत्वस्य भ्रान्तत्वान्निरूपमेव वस्तुतो ब्रह्म ॥

(पठे ब्रह्मणो निराकरणाविषयत्वाधिकरणे सूत्राणि—)

प्रकृतैतावत्त्वं हि प्रतिषेधाति ततो ब्रवीति च

भूयः ॥ २२ ॥ तदव्यक्तमाह हि ॥ २३ ॥

अपि संराधने प्रत्यक्षानुमानाभ्याम् ॥ २४ ॥

प्रकाशादिवच्चावैशेष्यं प्रकाशाश्च कर्मण्यभ्या-

* ‘यतो वाचो निर्वर्तन्ते अप्राप्य मनसा न ह’ ‘द्विष्यो ह्यमूर्तः पुरुषः स ब्रह्मात्मन्ततो
लजः’ इत्यादिभिर्मानन्तरै रूपवत्त्वस्यासिद्धत्वादिभिः भावः प्रतिभाति ॥

सात् ॥ २५ ॥ अतोऽनन्तेन तथा हि लिङ्गम्

॥ २६ ॥ उभयव्यपदेशात्त्वहिकुण्डलवत्

॥ २७ ॥ प्रकाशाश्रयवद्वा तेजस्त्वात् ॥ २८ ॥

पूर्ववद्वा ॥ २९ ॥ प्रतिषेधाच्च ॥ ३० ॥

पष्ठाधिकरणमारचयति—

ब्रह्मापि नेति नेतीति निषिद्धमथवा न हि ॥

द्विरुक्त्या ब्रह्मजगती निषिध्येते उभे अपि ॥ ११ ॥

वीप्सेयमिति शब्दोक्ता सर्वदृश्यानिषिध्ये ॥

अनिदं सत्यसत्यं च ब्रह्मैकं शिष्यतेऽवधिः ॥ १२ ॥

“ द्वे वाव ब्रह्मणो रूपे मूर्ते चैवामूर्तं च ” इत्येतस्मिन्ब्राह्मणे महता प्रवन्धेन पृथिव्येजे लक्षणं मूर्तरूपं, धाव्यार्कशालक्षणममूर्तरूपं प्रपञ्च्य तदन्ते ब्रह्मोपदेष्टुमिदमुक्तम्—
“ अथात आदेशो नेति नेति ” इति । अस्यायमर्थः—“ अथ रूपद्वयकथनानन्तरमरूपिणो ब्रह्मणो वक्तव्यत्वात् ‘नेति, नेति’ इत्ययं ब्रह्मोपदेशः, इति । तत्र पूर्वपक्षी मन्यते—
प्रथमनेतिशब्देन जगत एकस्यैव निषेध्यत्वे द्वितीयो ‘नेति’ शब्दो निरर्थकः स्यात् ।
अतो द्वितीयेन ब्रह्मापि निषिध्यते ॥

इति प्राप्ते, ब्रूमः—न तावद्वितीयस्य निषेधस्य वैयर्थ्यम्, वीप्सार्थत्वात् । सत्यां च वीप्सायां यद्यद्दृश्यते, इतिशब्दनिर्देशार्हं च, तत्सर्वं ब्रह्म न भवति—इति निषिद्धं भविष्यति विना तु वीप्सामेकेन नकारेण मूर्तामूर्तयोः प्रकृतत्वेनेतिशब्दनिर्देशार्हयोर्निषेधे सति मूर्ताद्यभावस्य मूलज्ञानस्य चानिषिद्धत्वात्तयोर्ब्रह्मत्वं प्रसज्येत । ननु—सत्यामपि वीप्सायामस्त्येव दोषः, वीप्साया निरङ्कुशत्वादब्रह्मापि निषिध्यते—इति । तन्न, ब्रह्मणो दृश्यत्वामावेन निषेध्यसमर्पकेतिशब्दानर्हत्वत् । किंच—“ अथात आदेशः ” इति महता संरम्भेण ब्रह्मोपदेष्टुं प्रतिज्ञाय तदेव ब्रह्म निषेधन्ती श्रुतिः कथं न व्याह्रियेत । वाक्यशेषश्च न ब्रह्मनिषेधे संगच्छते । वाक्यशेषे च “ अथ नामधेयं सत्यस्य सत्यम् ” इत्यादिना विवक्षितस्य ब्रह्मणो लौकिकसत्याद्विरिन्दासमुद्रादेरधिकमात्यन्तिकं सत्यत्वं सूचयितुं नैव निर्दिष्टम् । सर्वनिषेधपक्षे सर्वमप्येतत्कथं न स्यात् । तस्मात्—न ब्रह्म निषिध्यते ॥

१ ग. ‘विद्धे ते उ’ । २ क. ग. ‘२ चाप’ । ३ ल. ग. मूर्तं क’ । ४ क. ग. ‘काशादिल’ ।
५ क. ल. ‘पञ्चयान्ते’ । ६ ल. निषेध्यस्य । ७ क. ‘दृश्यं तत्तद्दिनि’ । ८ क. ल. अन्तरेण ।
९ क. केनेति’ । १० क. ‘शेषस्य च’ । ११ ल. नामादि ।

(सप्तमे ब्रह्मातिरिक्तवस्तुनिराकरणाधिकरणे सूत्राणि—)

परमतः सेतुन्मानसंबन्धभेदव्यपदेशेभ्यः ॥ ३१ ॥

सामान्यात् ॥ ३२ ॥ बुद्ध्यर्थः पादवत् ॥

॥ ३३ ॥ स्थानविशेषात्प्रकाशादिवत् ॥ ३४ ॥

उपपत्तेश्च ॥ ३५ ॥ तथाऽन्यप्रतिषेधात् ॥ ३६ ॥

अनेन सर्वगतत्वमायामशब्दादिभ्यः ॥ ३७ ॥

सप्तमाधिकरणमारचयति—

वैस्त्वन्यद्ब्रह्मणो नो वा विद्यते ब्रह्मणोऽधिकम् ॥

सेतुत्वोन्मानवत्त्वाच्च संबन्धाद्भेदवत्त्वतः ॥ १३ ॥

धारणात्सेतुतोन्मानमुपास्त्यै भेदसंगती ॥

उपाध्युद्भवनाशाभ्यां नान्यदन्यनिषेधतः ॥ १४ ॥

यदेतद्ब्रह्म “नेति नेति” इति दृश्यप्रतिषेधेन व्यवस्थापितम्, तस्मादपि ब्रह्मणोऽन्यद्ब्रह्मस्त्वस्ति—इत्यभ्युपगन्तव्यम् । कुतः—सेतुत्वादिव्यपदेशेभ्यः । “अथ य आत्मा स सेतुर्विधृतिः” इति सेतुत्वं व्यपदिश्यते । तत्र यथा लोके पारावारवाञ्जलस्य विधारकः सेतुः, तं च सेतुं तीर्त्वा द्वितीयं जा^१ञ्जलं प्रतिपद्यते । तथा—ब्रह्मणोऽपि सेतुत्वेन जगद्दिधारकत्वाद्ब्रह्म तीर्त्वा गन्तव्येनान्येन केनचिद्भविष्यति । तथा—उन्मानव्यपदेशोऽपि ब्रह्मणः श्रूयते—“चतुष्पाद्ब्रह्म”, “पोडकुकलं ब्रह्म” इति । तच्चोन्मानं सद्वितीये गवादौ दृष्टचरम्, न त्वद्वितीये कुञ्चित् । तथा—संबन्धव्यपदेशोऽपि ब्रह्मणः श्रूयते—“सता सोम्य तदा संपन्नो भवति” इति । स च संबन्धः सद्रूपाद्ब्रह्मणोऽन्यस्य विद्यमानतायामवकल्प्यते । तथा—“आत्मा वा अरे द्रष्टव्यः” इति द्रष्टृद्रष्टव्यभेदव्यपदेशोऽपि । तस्मात्—नाद्वितीयं ब्रह्म ॥

इति प्राप्ते, ब्रूमः—न तावद्ब्रह्मणः सेतुत्वं मुख्यं संभवति, मृद्वा^२मृद्व्यत्वप्रसङ्गात् । केनचित्सेतुसामान्येन सेतुत्वविवक्षायां विधारकत्वमात्रं विवक्षितम् । न तु—सद्वितीयत्वम्, “सेतुर्विधृतिः” इति श्रवणात् । उन्मानं तूपास्त्यै व्यपदिश्यते, तत्प्रकरणत्वात् । न तु तत्त्वावबोधार्थम् । भेदव्यपदेशश्चोपाध्युद्भवमपेक्ष्य घटाकाशमहाकाशवदु-

* ‘जाङ्गलं वातमुपिष्ठम्’ इति वैद्योक्तेर्वर्तमानचुरो देशो जाङ्गलम् । इह तु देशमात्रं विवक्षितम्—इति रत्नप्रभा ॥

१ क. ख. अस्त्यन्य । २ क. ख. ग. ‘तुत्वान्मान’ । ३ ग. जगज्जालं । ४ क. ‘तीर्थ एव ग’ । ५ ख. ग. ‘पि श्रू’ । ६ क. ‘नतयाऽव’ । ७ क. ख. विवक्ष्यताम् । ८ क. ख. ‘वोषाय । भे’ ।

पपद्यते । संवन्धव्यपदेशश्चोपाधिनाशमपेक्ष्य घटभङ्गे घटाकाशमहाकाशवदुपचर्यते । तस्मात्—
ब्रह्मव्यतिरिक्तवस्तुसाधकहेतूनामन्यथासिद्धत्वात् “ एकमेवाद्वितीयं ब्रह्म ” इत्यन्यवस्तु-
निषेधाच्चाद्वितीयमेव ब्रह्म ॥

(अष्टमे कर्माराधितेश्वरस्यैव फलदातृत्वाधिकरणे सूत्राणि—)

फलमत उपपत्तेः ॥ ३८ ॥ श्रुतत्वाच्च ॥ ३९ ॥

धर्मं जैमिनिरत एव ॥ ४० ॥ पूर्वं तु बादरायणो

हेतुव्यपदेशात् ॥ ४१ ॥

अष्टमाधिकरणमारचयति—

कर्मैव फलदं यद्वा कर्माराधित ईश्वरः ॥

अपूर्वावान्तरद्वारा कर्मणः फलदातृता ॥ १५ ॥

अचेतनात्फलामूतेः शास्त्रीयात्पूजितेश्वरात् ।

कालान्तरे फलोत्पत्तेर्नापूर्वपरिकल्पना ॥ १६ ॥

अनुक्षणविनाशिनोऽपि कर्मणोऽपूर्वव्यवधानेनापि कालान्तरभाविफलदातृत्वसंभवादींश्च-
कल्पने गौरवम् ।

इति प्राप्ते, ब्रूमः—अचेतनस्य कर्मणोऽपूर्वस्य वा तारतम्येन प्रतिनियतं फलं दातुं
न सामर्थ्यमस्ति, लोके सेवादिक्रियायामचेतनायां तददर्शनात् । ततः सेवितराजवत्पू-
जितेश्वरात्फलसिद्धिरभ्युपेया । न च—कल्पनागौरवम्, शास्त्रसिद्धत्वेनेश्वरस्याकल्पनी-
यत्वात् । ‘ एष ह्येव साधु कर्म कारयति तं, यमेभ्यो लोकेभ्य उन्निनीपति । एष उ
एवासाधु कर्म कारयति तम्, यमघो निनीपते ’ इति श्रुतिरीश्वरस्यैव धर्माधर्मयोः
फलदातृत्वम्, तत्कारयितृत्वं चाभिदधाति । सति चेश्वरस्य प्रामाणिकत्वे तत्रैव प्रत्युता-
श्रुतस्यापूर्वस्य कल्पने गौरवं भवेत् । तस्मात्—कर्मभिराराधित ईश्वरः फलदाता ।

तदेवमाधिकरणचतुष्टयेन तत्पदार्थः शोधितः । तत्र प्रथमेन ब्रह्मणो नीरूपत्वम्,
द्वितीयेन निषेधाविषयत्वम्, तृतीयेनाद्वितीयत्वम्, चतुर्थेन व्यवहारदशायां कर्मफलदा-
तृत्वम्, शास्त्राग्रचन्द्रन्यायेनोपलक्षणत्वाय प्रतिपादितम् । इत्येवं ‘ तत्—’त्वंपदार्थो
शोधितौ ’ इति स्थितम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां
वैयासकन्यायमालायां तृतीयाध्यायस्य
द्वितीयः पादः ॥ २ ॥

	अत्र पादे	आदितः
अधिकरणानि	८	१०१
सूत्राणि	४१	३६०

(अथ तृतीयाध्यायस्य तृतीयः पादः)

(प्रथमे सर्ववेदान्तप्रत्ययोपासनाया एकत्वाधिकरणे सूत्राणि—)

सर्ववेदान्तप्रत्ययं चोदनाद्यविशेषात् ॥ १ ॥

भेदान्नेति चेन्नैकस्यामपि ॥ २ ॥ स्वाध्यायस्य

तथात्वेन हि समाचारेऽधिकाराच्च सववच्च

तन्नियमः ॥ ३ ॥ दर्शयति च ॥ ४ ॥

तृतीयपादस्य प्रथमाधिकरणमारचयति—

सर्ववेदेष्वनेकत्वमुपास्तेरथवैकता ।

अनेकत्वं कौथुमादिनामधर्मविभेदतः ॥ १ ॥

विधिरूपफलैकत्वादेकत्वं नाम न श्रुतम् ।

शिरोव्रताख्यधर्मस्तु स्वाध्याये स्यान्न वेदने ॥ २ ॥

छान्दोग्यवृहदारण्यकयोः—पञ्चाग्न्युपासनमाज्ञायते । तदेकं न भवति नामभेदात् ।
‘कौथुमम्’ इति छान्दोग्यगतस्य नाम, ‘वाजसनेयकम्’ इति वृहदारण्य-
कगतस्य नाम । तथोपासनान्तरेषु योजयितव्यम् । धर्मभेदोऽप्युपासनाभेदगमकः शिरो-
व्रतलक्षणो मुण्डकव्रतशास्त्रायां श्रूयते—“तेपामेवैतां ब्रह्मविद्यां वदेत्” “शिरोव्रतं
विधिवद्यैस्तु चीर्णम्” इति । शिरोव्रतं नाम वेदव्रतविशेष आथर्वणिकान्प्रति विहितो
नेतरान्प्रति । तस्मात्—शाखाभेदादुपासनाभेदः ॥

इति प्राप्ते, ब्रूमः—शाखाभेदेऽपि विद्याभेदादुपासनं न भिद्यते । तथाच छान्दोग्ये
“यो ह वै ज्येष्ठं च श्रेष्ठं च वेद” इति यादृशः प्राणविद्याविधिः, तादृश
एव वृहदारण्यकेऽप्याज्ञायते । तथा—द्युपर्जन्यपृथिवीपुरुषयोपिदारुण्यमग्निपञ्चकं
वेद्यंतया । पञ्चाग्निविद्यायां यत्स्वरूपम्, तदुभयोरपि शाखयोः समानम् ।

१ ख. ‘गते ना’ । २ क. ‘विध्यमे’ । ग. ‘विद्याय’ । ३ क. ‘वन्द्यतया’ । ४ क.
शास्त्रयोः ।

फलं च “ ज्येष्ठश्च ह वै श्रेष्ठश्च भवति ” इत्येवंरूपं प्राणोपास्तिजन्यं शाखाद्वयेऽप्येक-
विधम् । यस्तु कौथुमादिनामभेद उदाहृतः, नासौ श्रुत्याऽभिहितः । किं तर्हि—
अध्येतार एव केवलं तत्तच्छाखाप्रवर्तकमुनिर्नास्तीति तं तं वेदं व्याहरन्ति । योऽपि शिरो-
व्रताख्यधर्मभेद उक्तः, सोऽप्यध्ययनविषय एव । नतूपास्तिविषयः, “नैतदचीर्णव्रतोऽ-
धीते ” इत्यध्ययनधर्मत्वावगमात् । *तस्मात्—एक्यहेतुसद्भावात्, भेदहेतुर्भावाच्च न
शाखाभेदादुपासनं भिद्यते ॥

(द्वितीये शाखान्तरोक्तस्याप्युपसंहाराधिकरणे सूत्रम्—)

उपसंहारोऽर्थाभेदाद्विधिशेषवत्समाने च ॥ ५ ॥

द्वितीयाधिकरणमारचयति—

एकोपास्तावनाहार्या आहार्या वा गुणाः श्रुतौ ॥

अनुक्तत्वादनाहार्या उपकारः श्रुतैर्गुणैः ॥ ३ ॥

श्रुतत्वादन्यशाखायामाहार्या अग्निहोत्रवत् ॥

विशिष्टविद्योपकारः स्वशाखोक्तगुणैः सिद्धैः ॥ ४ ॥

वाजसनेयके—प्राणविद्यायामधिको गुणो रेतआख्यः श्रुतः—“ रेतो होचक्राम ”
इति । नासौ छान्दोग्ये—प्राणविद्यायामुपसंहर्तव्यः, अत्रानुक्तत्वात् । विद्योपकारस्त्वत्र
श्रुतैरेव प्राणवागादिभिर्गुणैर्भविष्यति ॥

इति प्राप्ते, ब्रूमः—एतच्छाखायामश्रवणेऽपि शाखान्तरे श्रुतत्वादुपसंहार्य एव ।
अग्निहोत्राद्यनुष्ठानेषु शाखान्तरोक्तगुणयुक्तयैवानुष्ठानदर्शनात् । न च—स्वशाखोक्तगुणै-
रेव विद्योपकारसिद्धौ गुणोपसंहारो निरर्थकः—इति वाच्यम्, ‘ कर्मभूयस्त्वात्फलभूय-
स्त्वम् ’ इति न्यायेन स्वशाखोक्तगुणवत्परशाखोक्तगुणानामप्युपकारकत्वात् । तस्मात्—
गुणोपसंहारः कर्तव्यः ॥

(तृतीये उद्गीथविद्याया भिन्नताधिकरणे सूत्राणि—)

अन्यथात्वं शब्दादिति चेन्नाविशेषात् ॥ ६ ॥

* भैमिनिनाऽपि द्वितीयाध्यायान्ते सर्वशाखाप्रत्ययैककर्मताधिकरणे “ नाम—रूप—धर्म-
विशेष—निन्द—ऽशक्ति—समाप्तिवचन—प्रायश्चित्तान्त्रार्थदर्शनाच्छाखान्तरेषु कर्मभेदः स्यात् ”
(पू. मी० सू० २।४।८) इत्यादिभिः सूत्रैः “ सर्वशाखाप्रत्ययं सर्वत्राज्ञप्रत्ययं चैकं कर्म बोधते ”
इत्येव सिद्धान्तितम् ॥

१ क. किंतु तदर्थं प्रकृतोऽध्ये । २ क. ख. “ नाऽऽव्रतं ये ” । ३ ग. भेदं । ४ ख. व्याहृ-
रन्ति । ५ ग. “ त्—एतदे ” । ६ ग. “ हेतुत्वाभा ” । ७ क. “ यदग्नि ” । ८ क. ख. “ रस्तत्र ” ।
९ क. “ युक्तयेवा ” । १० क. ख. “ कास्तिवात् ।

“ओमित्येतदेक्षरमुद्गीथमुपासीत” इत्यक्षरोद्गीथयोः सामानाधिकरण्यं श्रूयते । तत्र चतुर्थो संशयः । तथाहि “नाम ब्रह्मेत्युपासीत” इत्यत्र नास्ति ब्रह्मदृष्ट्यध्यासाय सामानाधिकरण्यं श्रुतम् । तथा—वाधादिष्वप्युदाह्रियते—“यश्चौरः स स्थाणुः” इति चौरत्वस्य बाधः । “यो जीवस्तद्ब्रह्म” इत्येकत्वम् । “दन्तिलं तदुत्पलम्” इति विशेष्यता । अतोऽक्षरस्य चतुर्था संदेहे सति ‘इदमेव’ इत्यत्र नास्त्यव्यवसायः, निधामकस्य हेतोरभावात् ।

इति प्राप्ते, द्रूमः—अक्षरस्योद्गीथेन विशेष्यता नियन्तुं शक्यते । ओंकारो हि ऋग्यजुःसामसु त्रिषु पठ्यते । तत्र ‘करयोपास्यत्वम्’ इत्यपेक्षायाम्, ‘उद्गीथभागस्थितस्य, न त्वितरस्य’ इति सामवेदगतस्य विशेषणीयत्वात् । अध्यासबाधेव्यपक्षेपु फलमपि कल्पनीयं प्रसज्येत, स्वतन्त्रोपासनत्वेन फलस्याऽऽकाङ्क्षितत्वात् । विशेषणपक्षे तु वक्ष्यमाणरसतमत्वादिगुणोपासनाय प्रतीकत्वेनोंकार उद्गीथेन विशेष्यते न तु स्वतन्त्रमुपासनम् । ततो न पृथक्फलं कल्पनीयम् । ननु—उद्गीथशब्दः कृत्स्नभक्तिवाचकः । ओंकारस्तु तदवयवः । एवं चोंकारं विशेषमुद्गीथशब्देन तदञ्चलक्षणा स्वीकरणीया स्यात् । वादम् । तथाऽप्यध्यासपक्षात्समीचीनो विशेषणपक्षः । अध्यासपक्षे तु यथा विष्णुशब्दः स्वार्थं सर्वं परित्यज्यार्थान्तरभूतां शिलाप्रतिमां लक्षयति, तथोद्गीथशब्दोऽपीति विप्रकर्षः । अंशलक्षणायां तु स्वार्थेकदेशस्यैव परित्याग इति संनिकर्षः । ओंकारादितरैर्दक्षरनातं यदस्ति सोऽयं परित्यक्तव्यस्तदेकदेशः । तस्मात्—वेदान्तरगतोंकारव्यावृत्त्यर्थमुद्गीथावयवत्वेनैतदक्षरं विशिष्यते ॥

(पञ्चमे वसिष्ठत्वादीनामाहार्यताधिकरणे सूत्रम्—)

सर्वाभेदादन्यत्रेमे ॥ १० ॥

पञ्चमाधिकरणमारचयति—

वसिष्ठत्वाद्यनाहार्यमाहार्यं चैवमित्यत्रः ॥

उक्तस्यैव परामर्शादनाहार्यमनुक्तितः ॥ ९ ॥

प्राणद्वारेण बुद्धिस्थं वसिष्ठत्वादि तेन तत् ॥

एवंशब्दपरामर्शयोग्यमाहार्यमिष्यते ॥ १० ॥

प्राणविद्यायां छन्दोगाः काण्वाश्च वसिष्ठत्वप्रतिष्ठादिकान्गुणानामनन्ति, न त्वैतरेयककौपीतक्यादयः । तत्र वसिष्ठत्वादिकं नोपसंहर्तव्यम् । कुतः—“य एवं वेद” इत्येवंशब्देन ततच्छास्त्रोक्तगुणानामेव परामर्शात् ॥

१ क. ‘नि, तत्र चो’ । २ क. ‘तद्वारस्य’ । ३ क. प्रसूजत । ४ क. ‘तराक्ष’ स. ‘तरोऽक्ष’ । ५ क. यदस्य । ग. यदास्ति । ६ क. ‘त्वेनदमक्ष’ । ७ स. ‘दि नेतरत्’ । ८ क. ग. छान्दोगाः ।

इति प्राप्ते, ब्रूमः—उक्तगुणवदनुक्ता अपि गुणा एवंशब्दपरामर्शयोग्याः । कुतः—
गुणिनः प्राणस्यैकत्वेन तद्द्वारा गुणानां बुद्धिस्थित्वात् । यथा—देवदत्तो मथुरा-
यामध्यापयन्ट्टः, पुनर्मोहिष्मत्यामनध्यापयन्नप्यध्यापकत्वेनैव प्रत्यभिज्ञायते । तथा
छान्दोग्यादौ वसिष्ठत्वादिगुणयुक्ततयोपलब्धः, पुनरैतरेयादौ केवल उपलभ्यमानोऽपि
तद्गुणविशिष्टतयैव बुद्धिस्थो भवेत् । तस्मात्—एवंशब्दपरामर्शयोग्यत्वाद्वासिष्ठत्वादि-
कमुपसंहर्तव्यम् ॥

— — —

(पष्ठे, आनन्दादीनामुपसंहाराधिकरणे सूत्राणि—)

आनन्दादयः प्रधानस्य ॥ ११ ॥

प्रियशिरस्त्वाद्यप्राप्तिरुपचयापचयौ हि

भेदे ॥ १२ ॥ इतरे त्वर्थसामान्यात् ॥ १३ ॥

पष्ठाधिकरणमारचयति—

नाऽऽहार्यो उत वाऽऽहार्यो आनन्दाद्या अनाहतिः ॥

वामनीसत्यकामादेरिवैतेषां व्यवस्थितेः ॥ ११ ॥

विधीयमानधर्माणां व्यवस्था स्याद्यथाविधि ॥

प्रतिपत्तिफलानां तु सर्वशाखासु संहतिः ॥ १२ ॥

“ आनन्दो ब्रह्म ” “ सत्यं ज्ञानमनन्तं ब्रह्म ” इत्यानन्दसत्यत्वादयस्तैत्तिरीयके
परब्रह्मविद्यायां पठ्यन्ते । “ प्रज्ञानं ब्रह्म ” इत्याद्यैतरेयकादिप्रोक्तासु परब्रह्मविद्यासु
नोपसंहर्तव्याः । वामनीत्वादिवद्ब्रह्मवस्थोपपत्तेः । “ एष उ एव वामनीः, एष उ एव
वामनीः ” इति वामनेतृत्वभासकत्वादयो गुणा उपकोसलविद्यायामास्नाताः । “ सत्य-
कामः सत्यसंकल्पः ” इति सत्यकामादयो गुणा दहरविद्यायां समास्नाताः । तत्र यथा
परस्परं गुणानुपसंहारः, एवमानन्दादीनां व्यवस्थाऽस्तु ॥

इति प्राप्ते, ब्रूमः—विषमो दृष्टान्तः । वामनीत्वादिना ध्येयत्वेन विधीयमानत्वो-
द्यथाविधि व्यवस्था युक्ता । आनन्दादयस्तु प्रतिपत्तिफला इति न विधीयन्ते । अतो
व्यवस्थापकविध्यभावात्प्रतिपत्तिफलस्य सर्वत्र समानत्वाच्चाऽऽनन्दादय उपसंहर्तव्याः ॥

(सप्तमे पुरुषस्यैव ज्ञेयताधिकरणे सूत्रे—)

आध्यानाय प्रयोजनाभावात् ॥ १४ ॥

१ क. “त्वादेरिव व्यव” । २ क. कामयितुं । ३ क. “त्वादीनां संयत्त्वेन विधी” ।
४ क. “त्वाद्यवयव” ।

आत्मशब्दाच्च ॥ १५ ॥

सप्तमाधिकरणमारचयति—

सर्वा परम्पराऽक्षादेर्ज्ञेया पुरुष एव वा ॥

ज्ञेया सर्वा श्रुतत्वेन वाक्यानि स्युर्वहूनि हि ॥ १३ ॥

पुमर्थः पुरुषज्ञानं तत्र यत्नः श्रुतो महान् ॥

तद्वोधाय श्रुतोऽक्षादिर्वेद्य एकः पुमांस्ततः ॥ १४ ॥

कठबल्लीषु पठयते—

“ इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ” ॥ इति ।

अस्यायमर्थः—‘मनसा विषयानभिलष्य पश्चादिन्द्रियैर्बाह्यान्विषयानाप्नोति । तत्र बाह्यविषयेभ्य इन्द्रियाणामान्तरत्वात्परत्वं प्रसिद्धम् । इन्द्रियेभ्यश्चाभिलष्यमाणत्वदर्शा-
पन्ना अर्था आन्तराः । तेभ्योऽप्यभिलाषात्मिका मनोवृत्तिरान्तरा । वृत्तेरपि वृत्तिमती
बुद्धिराम्यन्तरा । बुद्धेरपि बुद्ध्युपादानभूतो महच्छब्दवाच्यो हेरप्यर्थरूपात्माऽऽम्य-
न्तरः । महतोऽपि तदुपादानभूतमव्यक्ताख्यं मूलाज्ञानमाम्यन्तरम् । अव्यक्तादपि तद-
विष्टानभूतंश्चिद्रूपः पुरुषोऽम्यन्तरः । पुरुषादम्यन्तरं न किञ्चिदस्ति । पुरुष एवाम्य-
न्तरतारतम्यस्य विश्रान्तिभूमिः । ‘पुरुषार्थकामैः परमो गन्तव्यश्च’ इति । तत्र यथा
पुरुषः श्रुत्या तात्पर्येण प्रतिपाद्यः, एवमिन्द्रियादिपरम्पराऽपि प्रतिपाद्यैव । अन्यथा—
तदुपन्यासवैयर्थ्यात् । बहूनां प्रतिपादने वाक्यभेदः स्यात्—इति चेत् । नाहम् ।
सैन्येव तानि बहूनि वाक्यानि, एकवाक्यत्वासंभवात् ॥

इति प्राप्ते, ग्रूमः—पुरुषज्ञानस्याशेषसंसारनिदानभूताज्ञाननिवर्तकत्वात्पुरुष एव
ज्ञेयतया प्रतिपाद्यः । अत एव वाक्यशेषे पुरुषज्ञानायैव महता प्रयत्नेन योग उपदिष्टः—

“ एष सर्वेषु भूतेषु गूढोत्मा न प्रकाशते ।

दृश्यते त्वग्रया बुद्ध्या सूक्ष्मया सूक्ष्मदर्शिभिः ” ॥ इति ।

अस्यायमर्थः—‘सर्वाम्यन्तरत्वेन गूढोऽयमात्मा बहिर्मुखानां न प्रकाशते । अन्तर्मुखा

१ ख. यव । २ ख. ग. यत्नश्रुतेर्महा । ३ क. ‘ज्ञायामर्था’ । ४ ख. ‘भगवत्प्रा’ । ५ क.
‘रमस्य वि’ । ६ क. प्रतिपादितः । ७ क. सन्त्येता । ८ क. ‘वस्वाज्ञान’ । ९ क. ‘सैन्येव यो’ ।

ये सूक्ष्मतत्त्वदर्शनशीलास्तैर्योगाभ्यासेनैकाग्र्यमापन्नया बुद्ध्या सूक्ष्मवस्तुविषयया दृष्टं शक्यते' इति । न च—पुरुषस्यैव प्रतिपाद्यत्वे परम्परोपदेशवैयर्थ्यम्, बहिर्मुखस्य चित्तस्य पुरुषप्रवेशं प्रति परम्परायाः साधनत्वात् । तस्मात्—पुरुष एव ज्ञातव्यः ॥

(अष्टमे, ईश्वरस्यैवाऽऽत्मशब्दवाच्यताधिकरणे सूत्रे—)

॥ आत्मगृहीतिरितरवदुत्तरात् ॥ १६ ॥ अन्व-

यादिति चेत्स्यादवधारणात् ॥ १७ ॥

अष्टमाधिकरणमारचयति—

आत्मा वा इदमित्यत्र विराट्स्यादथेश्वरः ॥

भूताष्टष्टैर्नेश्वरः स्याद्गवाद्यानयनाद्विराट् ॥ १५ ॥

भूतोपसंहृतेरीशः स्यादद्वैतावधारणात् ॥

अर्थवादो गवाद्युक्तिर्ब्रह्मात्मत्वं विवक्षितम् ॥ १६ ॥

“आत्मा वा इदमेक एवाग्र आसीत्” इत्यत्र विराडेवाऽऽत्मशब्दवाच्यः, नेश्वरः । कुतः—“स ऐक्षत—लोकान्नु सृज” इति पञ्चभूतगृष्टिमनुक्त्वा लोकमात्रसृष्टेरभिधानात् । ईश्वरप्रकरणे तैत्तिरीयच्छान्दोग्यादिषु भूतसृष्ट्याभिधानदर्शनात् । “ताभ्यो गमानयत्” इति प्रोक्तं गवाद्यानयनं शरीरिणो विराजो घटते, न त्वशरीरस्य परमेश्वरस्य ॥

इति प्राप्ते, ब्रूमः—“एक एवाग्र आसीत्” इत्यद्वैतावधारणाद्विश्वरोऽत्राऽऽत्मशब्दार्थः । तथाच सति शास्त्रान्तरोक्तभूतमृष्टिरत्रोपसंहर्तुं शक्यते । यत्तु—गवाद्यानयनम् । तदर्थवादरूपम् । तद्वेदनस्य स्वातन्त्र्येण पुरुषार्थत्वाभावात् । अथ—भूतार्थवादत्वे मन्येयाः तर्हि विराडाद्विराट् परमेश्वर एव गवादिकमानयतु । अथ—श्रूयमाणस्य गवानयनप्रपञ्चस्यार्थवादत्वे श्रुतेर्विवक्षितार्थः कोऽपि न सिध्येत्—इति चेत् । न जीवब्रह्मैक्यस्य विवक्षितत्वात् । “आत्मा वै”—इत्युपक्रम्य “स एतमेव पुरुषं ब्रह्म ततमपश्यत् । प्रज्ञानं ब्रह्म” इत्युपसंहारात् । तस्मात्—ईश्वर एवाऽऽत्मशब्दवाच्यः ।

द्वितीयवर्णकमाह—

(द्वयोर्वस्त्वन्यदेकं वा काण्वच्छान्दोग्यपट्टयोः ॥

उभयत्र पृथग्वस्तु सदात्मभ्यामुपक्रमात् ॥ १७ ॥

साधारणोऽयं सच्छब्दः स आत्मा तत्त्वमित्यतः ॥

वाक्यशेषादात्मवाची तस्माद्वस्त्वेकमेतयोः ॥ १८ ॥

काण्वपट्टाध्याये “कतम आत्मा” इत्यारभ्याऽऽत्मा प्रपञ्चितः । छान्दोग्यपट्टे तु “सदेव सोम्येदमग्र आसीत्” इत्युपक्रम्य सद्वस्तु प्रपञ्चितम् । न हि लोके सच्छब्दात्मशब्दौ पर्यायौ । तस्मात्—वस्तुभेदः ॥

इति प्राप्ते, ब्रूमः—सच्छब्दोऽयमात्मानात्मसाधारणत्वात्संदिग्धः । स च वाक्यशेषे “स आत्मा, तत्त्वमसि” इति श्रवणादात्मवाची भविष्यति । तस्मात्—एकमेवोभयत्र वस्तु ॥

(नवमे प्राणविद्यायामनग्नताबुद्धिरेव विधेयत्वाधिकरणे सूत्रम्—)

कार्यास्यानादपूर्वम् ॥ १८ ॥

नवमाधिकरणमारचयति—

अनग्नयुद्ध्याचमने विधेये बुद्धिरेव वा ॥

उभे अपि विधीयेते द्वयोरत्र श्रुतत्वतः ॥ १९ ॥

स्मृतेराचमनं प्राप्तं प्रायेत्यर्थमनूय तत् ॥

अनग्नतामतिः प्राणविदोऽपूर्वा विधीयते ॥ २० ॥

प्राणविद्यायां वाक्यशेषे श्रूयते—“अशिष्यन्नाचमेत् । अशित्वा चाऽऽचमेत् । एतमेव तैश्चदमनं कुरुते” इति । तत्र प्राणस्यानग्नताबुद्धिः, आचमनं च, इत्युभयं विधेयम्, द्वयोः श्रुतत्वात् ॥

इति प्राप्ते, ब्रूमः—“अप्राप्ते शास्त्रमर्थवत्” इतिन्यायेन मानान्तराप्राप्तमनग्नताविन्तनमेव विधेयम् । “भोजनात्प्रागूर्ध्वं चाऽऽचमनीयास्वप्सु वासोबुद्धिं कृत्वा तेन वाससा प्राणस्यानग्नत्वं ध्यायेत्, इत्यर्थः । आचमनं तु शुद्धचर्चतया स्मृतिब्रह्मादेव प्राप्तम्—इति न विधीयते । न च—तस्याः स्मृतेरियं श्रुतिर्भूलम्—इति शङ्कनीयम्, वर्णाश्रमधर्मप्रकरणत्वाभावेन भिन्नविषयत्वात् । मूलभूतं [तु] श्रुत्यन्तरमनुमेयम् । तस्मात्—आचमनस्य प्राप्तत्वादन्ग्नताबुद्धिरेव प्राणोपासकं प्रति विधेया ॥

॥ एतन्नेवानं प्राणं तस्मात्तस्माच्चमनेनानग्नताच्छादितमिति रत्नप्रभा ॥

१ ख. “यत्त्वर्थ” । २ क. ख. “याता” । ३ क. ख. ग. तद्वचनं । ४ क. ख. “रिय-
मेव श्रु” ।

(दशमे शाण्डिल्यविद्यायाः समानताधिकरणे सूत्रम्—)

समान एवं चाभेदात् ॥ १९ ॥

दशमाधिकरणमारचयति—

शाण्डिल्यविद्या काण्वानां द्विविधैकविधाऽथवा ॥

द्विरुक्तेरेकशाखायां द्वे विद्ये इति गम्यते ॥ २१ ॥

एका मनोमयत्वादिप्रत्याभिज्ञानतो भवेत् ॥

विद्याया विधिरेकत्र स्यादन्यत्र गुणे विधिः ॥ २२ ॥

काण्वानामग्निरहस्यब्राह्मणे शाण्डिल्यविद्या पठ्यते—“स आत्मानमुपासीत मनोमयं प्राणशरीरम्” इति । तथा—तेषामेव बृहदारण्यके सैव विद्या पठिता—
“मनोमयोऽयं पुरुषो भाः सत्यः” इति । तत्र पौनरुक्त्यभयाद्विद्याभेदः ॥

इति प्राप्ते, ब्रूमः—मनोमयत्वादिकस्य वेद्यस्वरूपस्य प्रत्यभिज्ञानादेकैव विद्या । न च—पुनरुक्तिः, एकत्र विद्यां विधायापरत्र तदनुवादेन सत्यत्वसर्वज्ञानत्वादिगुणानां विधातुं शक्यत्वात् । “अग्निहोत्रं जुहोति, दध्ना जुहोति” इत्यादिवत् । तस्मात्—एक-विधैव शाण्डिल्यविद्या ॥

(एकादशे नाञ्जोर्यवस्थाधिकरणे सूत्राणि—)

संबन्धादेवमन्यत्रापि ॥ २० ॥ न वा

विशेषात् ॥ २१ ॥ दर्शयति च ॥ २२ ॥

एकादशाधिकरणमारचयति—

संहारः स्याद्व्यवस्था वा नाञ्जोरहरहं त्विति ॥

विद्यैकत्वेन संहारः स्यादध्यात्माधिदैवयोः ॥ २३ ॥

तस्योपनिषदित्येवं भिन्नस्थानत्वदर्शनात् ॥

स्थितासीनगुरुपास्त्योरिव नाञ्जोर्यवस्थितिः ॥ २४ ॥

बृहदारण्यके सत्यविद्यायामाधिदैविकस्य पुरुषस्याऽऽदित्यस्य ‘अहः’ इत्येतन्नाम ध्यानायोपदिश्यते । आध्यात्मिकस्य त्वत्तिपुरुषस्य ‘अहम्’ इत्येतन्नाम । तत्र—विद्यैकत्वेन द्वयोर्नाञ्जोः पुरुषद्वय उपसंहारः ॥

इति प्राप्ते, ब्रूमः—“य एष तस्मिन्मण्डले पुरुषः” इत्युक्तस्य तस्योपनिष-

१ क. “रेव शा” । २ ल. अथ । ३ ग. “कृत्यतया विद्या” । ४ क. “यत्” । ५ क. “स्य चक्षुः पु” ।

दहः” इति तच्छब्देन मण्डलस्थमेव परामृश्य तस्यैव नामविशेष उपदिष्टः । तथा —
 “ योऽयं दक्षिणेऽक्षन्पुरुषः ” इत्युपक्रम्य “ तस्योपनिषदहम् ” इति तच्छब्देनाक्षिनि-
 छमेव परामृश्य नामविशेष उपदिष्टः । अतो विद्यैकत्वेन वेद्यस्य सत्याख्यस्य ब्रह्मण
 एकत्वेऽपि स्थानविशेषे कटाक्षेण नामविधानादाध्यात्मिकाधिदैविकयोर्व्यवस्थिते नामनी ।
 न तु तयोरुपसंहारोऽस्ति । यथा ओके गुरोरुपास्यस्यैकत्वेऽपि तिष्ठतो गुरोर्य उपचारः,
 नासावासीनस्य युज्यते । आसीनस्य य उपचारः पादाम्यङ्गादिः, नासौ तिष्ठतो भवति,
 तद्वत् । तस्मात्—नाम्नोर्व्यवस्था द्रष्टव्या ॥

(द्वादशे संभृत्यादीनामनुपसंहाराधिकरणे सूत्रम्—)

संभृतिद्युव्याप्त्यपि चातः ॥ २३ ॥

द्वादशाधिकरणमारचयति—

आहार्या वा न वाऽन्यत्र संभृत्यादिविभूतयः ॥

आहार्या ब्रह्मधर्मत्वाच्छाण्डिल्यादावधारणात् ॥ २५ ॥

असाधारणधर्माणां प्रत्यभिज्ञाऽत्र नास्त्यतः ॥

अनाहार्या ब्रह्ममात्रसंबन्धोऽतिप्रसङ्गकः ॥ २६ ॥

राणोऽयनीयानां विलेपे पठ्यते—“ ब्रह्मज्येष्ठा वीर्या संभृतानि ब्रह्माग्रे ज्येष्ठं
 दिवमाततान ” इति । अस्यायमर्थः—यानि लोके वीर्याणि हरिहरकमलासंनदिदेहेषु
 प्रसिद्धानि, तानि सर्वाणि ब्रह्मपुरःसरण्येव संभृतानि संभवन्ति । नहि सशक्तिकं
 ब्रह्मानपेक्ष्य वीर्याणि संभवन्ति । तच्च ज्येष्ठं ब्रह्म पूर्वं दिवं व्याप्यावस्थितम् ’
 इति । अत्र—आधिदैविकस्य ब्रह्मणः संभृतिद्युव्याप्त्यादयो गुणा उपास्यत्वेनावगम्यन्ते ।
 शाण्डिल्यादिदहरादिविद्यास्वाध्यात्मिकं हृदयान्तर्बर्ति ब्रह्मोपास्यतया श्रुतम् । तत्र—
 ब्रह्मण एकत्वात्संभृत्यादयो गुणाः शाण्डिल्यदहरादिविद्यासूपसंहर्तव्याः ॥

इति प्राप्ते, ब्रूमः—न तावत्संभृत्यादिगुणानामन्यतमोऽपि शाण्डिल्यादिविद्यासूप-
 छम्यते । अतो विद्यैकत्वप्रत्यभिज्ञानाभावाद्गुणा नोपसंहर्तव्याः । ब्रह्मैकत्वमात्रेणोपसंहृतौ
 न काप्यनुपसंहार इति [स्यादति] प्रसङ्गः । तस्मात्—संभृत्यादेर्नोपसंहारः ॥

१ क. “क्षिप्तमेव । २ क. ततो । ३ क. “कस्त्रोपस्था” । ४ ख. नारायणीयानां । ५ क.
 “सनदे” । ख. “सनादिपु” । ६ क. ख. “गिहल्यद” । ७ क. गिहल्यवि” । ८ ख. “युगु ल” ।

(त्रयोदशे पुरुषविद्याया विभिन्नताधिकरणे सूत्रम्—)

पुरुषविद्यायामिव चेतरेषामनाम्नानात् ॥ २४ ॥

त्रयोदशाधिकरणमारचयति—

पुंविद्यैका विभिन्ना वा तैत्तिरीयकताण्डिनोः ॥

मरणावभृथत्वादिसाम्यादेर्केति गम्यते ॥ २७ ॥

बहुना रूपभेदेन किञ्चित्साम्यस्य बाधनात् ॥

न विद्यैक्यं तैत्तिरीये ब्रह्मविद्याप्रशंसनात् ॥ २८ ॥

अस्ति तैत्तिरीये पुरुषविद्या—“ तस्यैवं विदुषो यज्ञस्याऽऽत्मा यजमानः ” इति ।
तथा—ताण्डिशाखायामपि श्रूयते—“ पुरुषो वाव यज्ञः ” इति । सेयमेकैव पुरुष-
विद्या, “ यन्मरणं तदवभृथः, ” “ मरणमेवावभृथः ” इत्युभयत्र समानधर्मश्रवणात् ।
प्रातःसवद्वीनां च समानत्वात् ॥

इति प्राप्ते, ब्रूमः—वेद्यस्यै रूपस्य भूयानत्र भेदः श्रूयते । तथाहि—विदुषो यो
यज्ञः, तस्य यज्ञस्याऽऽत्मा ’ इति तैत्तिरीयके व्यधिकरणे पष्ठ्यौ । अन्यथा ‘ आत्मा
यजमानः ’ इति व्याघातात् ‘ विद्वानेव यज्ञः, स एव यजमानः ’ इति कथं न व्याह-
न्येत । ताण्डिनां तु पुरुषयज्ञयोः सामानाधिकरण्यं श्रुतमित्येको रूपभेदः । आत्मयज-
मानादिकं च सर्वत्र श्रुतम्, ताण्डिनां नोपलभ्यते । यत्तु ताण्डिनामुपलभ्यते त्रेधाविभक्त-
स्याऽऽयुपः सवनत्रयत्वमित्यादि, तन्न किञ्चिदपि तैत्तिरीयके पश्यामः । अतो मरणा-
वभृथत्वाद्यैरूपसाम्यवाधाद्विद्ययोर्भेद एवोचितः । अपि च न तैत्तिरीयाणामुपासनमिदम् ।
किं तर्हि ब्रह्मविद्याप्रशंसा “ तस्यैवं विदुषः ” इति ब्रह्मविद उत्कर्षणात्—तस्मात्—
न विद्यैक्यशङ्काया अप्यवकाशोऽस्ति ॥

(चतुर्दशे वेधाद्यधिकरणे सूत्रम्—)

वेधायर्थभेदात् ॥ २५ ॥

चतुर्दशाधिकरणमारचयति—

वेधमन्त्रप्रवर्ग्यादि विद्याङ्गैर्भेदवा न तु ॥

विद्यासंनिधिपाठेन विद्याङ्गे मन्त्रैर्कर्मणी ॥ २९ ॥

१ क. “ केन भ० । २ ग. “ था-शण्डिलशाखायामविद्याया । क. “ स्य स्वरू० । ४ क.
ख. उपलभ्यते । ५ ग. “ नेव यज० । ६ ख. “ लक्ष्यते । ७ ख. “ अन्यसामान्यत्वा० । ८ क.
“ विदोऽनूक्तं । ग. विद्योक्तं । ९ क. “ विद्याम । ख. “ वेदम० । १० ख. “ धवेतत् वि० । ११ क.
ख. ग. “ कर्मणि ।

लिङ्गेनान्यत्र मन्त्राणां वाक्येनापि च कर्मणाम् ॥

विनियोगात्संनिधिस्तु वाध्योऽतो नाङ्गन्ता तयोः ॥ ३० ॥

आथर्वणिकानामुपनिषद्गारम्भे—“ सर्वं प्रविध्य हृदयं प्रविध्य ” इत्यादय आभि-
चारिकमन्त्राः पठिताः । काण्वानामुपनिषदादौ प्रवर्ग्यब्राह्मणं पठितम् । एवमन्यत्राप्युदा-
हर्तव्यम् । तत्र विद्यासंनिधिवशान्मन्त्रकर्मणोर्विद्याङ्गत्वम् ॥

इति प्राप्ते, ब्रूमः—हृदयवैधादिमन्त्राणां लिङ्गादभिचारकर्मणि विनियोगः । प्रव-
र्ग्यस्य “ पुरस्तादुपसर्गो प्रवृणक्ति ” इत्यादिष्टोमे विनियोगो दृश्यते । ‘ लिङ्गवाक्ये च
संनिधेर्वर्णीयसी ’ इति पूर्वकाण्डे श्रुतिलिङ्गाधिकरणे व्यवस्थापितम् । तस्मात्—न विद्या-
ङ्गत्वं मन्त्रकर्मणोः ॥

(पञ्चदशे ज्ञानिनः कर्मणां हान्युपायनाधिकरणे सूत्रम्—)

हानौ तूपायनशब्दशेषत्वाकुशाच्छ-

न्दःस्तुत्युपगानवत्तदुक्तम् ॥ २६ ॥

पञ्चदशाधिकरणमारचयति—

प्रथमवर्णकमाह—

उपायनमनाहार्यं हानायाऽऽहियतेऽथ वा ॥

अश्रुतत्वादानाक्षेपाद्विद्याभेदाच्च नाऽऽहतिः ॥ ३१ ॥

विद्याभेदेऽप्यर्थवाद आहार्यः स्तुतिसाम्यतः ॥

हानस्य प्रत्यभिज्ञानादेकविंशादिवादवत् ॥ ३२ ॥

शादत्रायनिनः पठन्ति—“ तस्य पुत्रा दायमुपयन्ति, सुहृदः साधुकृत्याम्, द्विपन्तः
पापकृत्याम् ” इति । अस्यायमर्थः—“ज्ञानिनः पुत्रस्थानीयाः सर्वे प्राणिनस्तदीयं वित्त-
स्थानीयं कर्म यथायोग्यं गृह्णन्ति” । ताण्डिनस्तु पठन्ति—

“ अथ इव रोमाणि विधूय पापं चन्द्र इव राहोर्मुखात्प्रमुच्य धूत्वा शरीरम् ” इति ।

तथाऽऽथर्वणिकाः पठन्ति—“ तदा विद्वान्पुण्यपापे विधूय निरञ्जनः परं साम्य-
मुपैति ” इति । निरञ्जनो भाविजन्मकारणरहितः, साम्यं ब्रह्मस्वरूपम्, इत्यर्थः । तत्र
तत्त्वज्ञानिनः पापपुण्यपरित्यागप्रतिपादिकासु श्रुतिषु परित्यक्तयोः पुण्यपापयोरितरपुरु-
षस्वीकारो नोपसंहर्तव्यः, त्यागश्रुतिषु काप्यन्यस्वीकारस्याश्रुतत्वात् । अश्रुतमप्यासिष्यते ।

१ क. वाध्यते ना° । ख. बाध्योऽतो । २ क. °ताऽनयोः° । ३ ख. ‘वेदादि’ । ग.
‘वेधेन’ । ४ ख. ‘दां प्रवर्ग्यं प्रवृणीत ’ इ° । ५ ख. ‘यं श्रुति’ । ६ क. ‘वेदेषि प्रा°’ । क.
‘हृत्’ ।

इति चेत् । न । अनुपपत्तेरभावात् । इतरस्वीकारमन्तरेणापि ज्ञानिनां परित्याग उपपद्यत एव । किञ्च—इतरस्वीकारवाक्यं सगुणविद्यायां पठितम् । त्यागवाक्यं तु निर्गुणविद्यायाम् । तस्मात्—केवलायां हानौ श्रूयमाणायामुपायनं नोपसंहर्तव्यम् ॥

इति प्राप्ते, ब्रूमः—सत्यं विद्याभेदोऽस्ति । अत एव न वयमुपायनमनुष्ठेयधर्मतयोपसंहरामः । किं त्वर्थवादत्वेन । यथा श्रूयमाणेन पुण्यपापपरित्यागेन ब्रह्मविद्या स्तूयते, तथेतरस्वीकारेणापि स्तोतुं शक्यत एव । नच—अर्थवादत्वमात्रेण हानोपायनश्रुत्योः स्वार्थे तात्पर्याभावः, मानान्तरप्रसिद्धिविरोधयोरभावेन भूतार्थवादत्वात् । यत्तु—हानश्रुतिषु न क्वाप्युपायनं श्रुतम्—इत्युक्तम् । तदसत्, कौपितकीश्रुतौ हानोपायनयोरुभयोरवगमात् । “तत्सुकृतदुष्कृते विधूनुते । तस्य प्रिया ज्ञातयः सुकृतमुपयन्ति, अप्रिया दुष्कृतम्” इति । तैत्तत्र ब्रह्मलोकप्राप्तिवेलायामित्यर्थः । एवं च सति कौपीतकीश्रुतस्य हानस्याऽऽथर्वणिकताण्डिशाखयोः प्रत्यभिज्ञानात्कौपीतकीप्रोक्तस्योपायनस्योपसंहारो युक्तः । ननु—अर्थवादान्तरापेक्षोऽर्थवादो नै कचिद्दृष्टचरः—इति चेत् । न । सामोपास्तिस्तावकत्वेन श्रुतस्य “एकविंशो वा इतोऽसावादित्यः” इत्यर्थवादस्यैकविंशत्वनिर्णयाय तैत्तिरीयकगतैसप्रकरणस्यार्थवादापेक्षत्वात् । “द्वादश मासाः, पञ्चर्तवः, त्रय इमे लोकाः, असावादित्य एकविंशः” इति हि तत्र संख्यानिर्वाह उक्तः । तस्मात्—अर्थवादत्वेऽप्युपायनमुपसंहर्तव्यम् ॥

द्वितीयवर्णकमाह—

विधूननं चालनं स्याद्धानं वा चालनं भवेत् ॥

दोधूयन्ते ध्वजाग्राणीत्यादौ चालनदर्शनात् ॥ ३३ ॥

हानमेव भवेद्वाक्यशेषेऽन्योपायनश्रवात् ॥

कर्त्रा न ह्यपरित्यक्तमन्यः स्वीकर्तुमर्हति ॥ ३४ ॥

“सुकृतदुष्कृते विधूनुते” इत्यत्र विधूननशब्दस्य ‘दोधूयन्ते’ इत्यादाविव चालनमर्थः । ननु परित्यागः ॥

इति प्राप्ते, ब्रूमः—वाक्यशेषे श्रूयमाणस्येतरस्वीकारस्य विना परित्यागमनुपपत्तेश्चालनवाचिना विधूननशब्देन परित्याग उपलक्ष्यते ॥

(पोडशे, उपासकानां कर्मत्यागव्यवस्थाधिकरणे सूत्रे—)
सांपराये तर्तव्याभावात्तथाहान्ये ॥ २७ ॥

१ क. ‘गुणायां वि’ । २ क. ‘शुनी न’ । ३ क. विधूनुवाते । ४ क. तत्र । ५ क. ल. न कापि दृष्ट’ । ६ ग. ‘त्यस्यै’ । ७ ग. ‘तस्त्रोत्रम्’ । ८ क. ‘नमस्वीकर्तु’ ।

छन्दत उभयाविरोधात् ॥ २८ ॥

षोडशाधिकरणमारचयति—

कर्मत्यागो मार्गमध्ये यदि वा मरणात्पुरा ॥

उत्तीर्य विरजां त्यागस्तथा कौपीतकीश्रुतेः ॥ ३५ ॥

कर्मप्राप्यफलाभावान्मध्ये साधनवर्जनात् ॥

ताण्डिश्रुतेः पुरा त्यागो वाध्यः कौपीतकीक्रमः ॥ ३६ ॥

पूर्वाधिकरणोक्तः सुकृतदुष्कृतपरित्यागो ब्रह्मलोकमार्गस्य मध्ये भवितुमर्हति, तल्लो-
कसमीपवर्तिनद्युत्तरणानन्तरं तच्छ्रवणात् । “स आगच्छति विरजां नदीं तां मनसैवात्येति
तत्सुकृतदुष्कृते विधुनुते” इति । तस्मात्—मार्गमध्ये परित्यागः ॥

इति प्राप्ते, ब्रूमः—ब्रह्मलोकमार्गमध्ये ब्रह्मप्राप्तिव्यतिरिक्तस्य सुकृतदुष्कृतान्यां
प्राप्त्यव्यवस्थयाभावाच्चयोर्नदीपर्यन्तनयनं निरर्थकम् । किञ्च—मरणात्प्राक्परित्यक्तयोः सुकृ-
तदुष्कृतयोर्मार्गमध्ये परित्यागस्य साधनं न संभवति, देहराहित्ये साधनस्यानुष्ठातुमशक्य-
त्वात् । न च—मरणात्पुरा तत्त्यागे प्रमाणाभावः, “अथ इव रोमाणि”—इति ताण्डि-
श्रुतौ तदवगमात् । तथा च श्रुत्या ‘नदीमुत्तीर्य परित्यागः’ इत्ययं कौपीतकीप्रोक्तः
क्रमो बाधनीयः । तस्मात्—मरणात्प्रागेवोपास्ये साक्षात्कृते तयोः परित्यागः ॥

(सप्तदशे, उपासनया ब्रह्मलोकगन्तृणामेव मार्गव्यवस्थाधिकरणे सूत्रे—)

गतेरर्थवत्त्वमुभयथाऽन्यथा हि विरोधः ॥ २९ ॥

उपपन्नस्तल्लक्षणार्थोपलब्धेर्लोकवत् ॥ ३० ॥

सप्तदशाधिकरणमारचयति—

उपास्तिबोधयोर्मार्गः समो यद्वा व्यवस्थितः ॥

सम एवोत्तरो मार्ग एतयोः कर्महानवत् ॥ ३७ ॥

देशान्तरफलप्राप्त्यै युक्तो मार्ग उपास्तिषु ॥

आरोग्यबद्धोपफलं तेन मार्गो व्यवस्थितः ॥ ३८ ॥

चतुर्थाध्यायस्य तृतीयपादे वक्ष्यमाणोऽर्धिरादिमार्गः सगुणब्रह्मोपासकस्य निर्गुण-
ब्रह्मतत्त्वविदश्च समान एव, सुकृतदुष्कृतकर्महानवत्समानत्वसंभवात् ॥

इति प्राप्ते, ब्रूमः—उपास्तिप्राप्त्यस्य ब्रह्मलोकफलस्य देशान्तरवर्तित्वाद्युक्तस्तत्र मार्गः ।

ब्रह्मज्ञानफलं तु रोगनिवृत्तिवदविद्यानिवृत्तिमौत्रमिति किं तत्र मार्गेण करणीयं स्यात् ।
तस्मात्—उपासकस्यैव, न तु ज्ञानिनः—इति व्यवस्थितो मार्गः ॥

(अष्टादशे सर्वास्वेवोपासनासु मार्गकल्पनाधिकरणे सूत्रम्—)

अनियमः सर्वासामविरोधः शब्दानुमानाभ्याम् ॥ ३१ ॥

अष्टादशाधिकरणमारचयति—

मार्गः श्रुतस्थलेष्वेव सर्वोपास्तिषु वा भवेत् ॥

श्रुतेष्वेव प्रकरणादद्विःपाठोऽस्य वृथाऽन्यथा ॥ ३९ ॥

प्रोक्तो विद्यान्तरे मार्गो ये चेम इति वाक्यतः ॥

तेन बाध्यं प्रकरणं द्विःपाठश्चिन्तनाय हि ॥ ४० ॥

छान्दोग्ये पञ्चाग्निविद्यायामुपकोशलविद्यायां चोत्तरमार्गः पठितः । आण्डिल्यवै-
श्वानरादिविद्यासु न पठितः । तथाच प्रकरणवशाद्यासु विद्यासु श्रुतः, तास्येव मार्गो व्यव-
तिष्ठते, न त्वन्यत्रोपसंहर्तव्यः । उपसंहारे च सकृत्पठितस्यैव सर्वत्रोपसंहर्तुं शक्यतया
विद्याद्वये पाठो निरर्थकः स्यात् । तस्मात्—श्रुतस्थलेष्वेव मार्गः ॥

इति प्राप्ते, ब्रूमः—पञ्चाग्निविद्यावाक्यशेषे पञ्चाग्न्युपासकानामुत्तरमार्गं ब्रुवती श्रुति-
विद्यान्तरशालिनां च मुख्यत एवार्चिरादिमार्गमुदाजहार—“ तद्य इत्थं विदुः, ऋये चेमे-
रण्ये श्रद्धा तप इत्युपासते, तेऽर्चिपमभिसंभवन्ति ” इति । अस्यायमर्थः—“य उपासका
इत्थं पञ्चाग्नीनुपासते, ये चारण्ये श्रद्धा तप इत्येवमादिधर्मयुक्ताः सन्तोऽप्युपासनान्तरेषु
प्रवर्तन्ते, ते सर्वेऽप्यर्चिरादिमार्गं प्राप्नुवन्ति” इति । ततश्च मार्गप्रतिपादकत्वाक्येन प्रक-
रणं बाधितव्यम् । न च—द्विःपाठवैयर्थ्यम्, उपास्यगुणचिन्तनार्थत्वापपत्तेः । तस्मात्-
सर्वोपास्तिपूतरो मार्गोऽवगन्तव्यः ॥

(एकोनविंशे तत्त्वज्ञानिनां मुक्तिनैयत्याधिकरणे सूत्रम्—)

यावदधिकारमवस्थितिराधिकारिकाणाम् ॥ ३२ ॥

एकोनविंशाधिकरणमारचयति—

* अतः पञ्चाग्निदो गृहस्थाः, ये चेमेऽरण्ये वानप्रस्थाः परिव्राजकाश्च सह तैष्ठिब्रह्मवा-
सिभिः ब्रह्मा तप इत्येवमाद्युपासते । ब्रह्मध्यानास्तपस्विनश्चेत्यर्थः, इति छान्दोग्यभाष्यम्—“ परि-
व्राजकाश्च ” इत्युपलक्षणस्यासिन्निदिष्टिनो गृह्यन्ते । मुख्यसंन्यासिनां “ ब्रह्मसंस्थोऽमृतत्वमेति ”
इति पृथक्कृतत्वात्—इत्यनन्दगिरिः ॥

१ ग. “मात्रम् । किं । २ क. “लेष्वेव । ३ ग. “गोऽवति” । ४ ख. “तस्योप” । ५ क.
“ये द्विःपा” । ५ ग. “मुख्यत” । ७ क. “णतश्चिन्त” । ग. “णवच्चिन्त” ।

ब्रह्मतत्त्वविदां मुक्तिः पाक्षिकी नियताऽथवा ॥

पाक्षिक्यपान्तरतमः प्रभृतेर्जन्मकीर्तनात् ॥ ४१ ॥

नानादेहोपभोक्तव्यमीशोपास्तिफलं बुधाः ॥

भुक्त्वाऽधिकारिपुरुषा मुच्यन्ते नियता ततः ॥ ४२ ॥

पुराणेपु—अपान्तरतमा नाम वेदप्रवर्तक आचार्यो विष्णोराज्ञया द्वापरान्ते कृष्ण-
द्वैपायनरूपेण शरीरान्तरं जग्राह—इति स्मर्यते । तथा—सनत्कुमारः स्कन्दरूपेण
पार्वतीपरमेश्वराभ्यामजायत । एवमन्येऽपि वसिष्ठादयस्तत्त्वज्ञानिन एव सन्तस्तत्र तत्र
शापद्वारा स्वेच्छया वा शरीरान्तराणि जगृहुः—इति स्मरणात्—मुक्तिस्तत्त्वविदां
पाक्षिकी ॥

इति प्राप्ते, ब्रूमः—य एते त्वयोदाहृताः पुरुषाः, ते सर्वे जगन्निर्वाहकारिणः, ते च
पूर्वस्मिन्कल्पे महता तपसा परमेश्वरमुपास्यास्मिन्कल्पे नानादेहोपभोग्यमधिकारिपदं भेजिरे ।
क्षीणे प्रारब्धे कर्मणि मोक्ष्यन्ते । तथा—अनारब्धकर्मणां तत्त्वज्ञानेन दाहस्य निवारयि-
तुमशक्यत्वात्तत्त्वविदां मुक्तिर्नियतैव ॥

(विंशे निषेधोपसंहाराधिकरणे सूत्रम्—)

अक्षरधियां त्वविरोधः सामान्यतद्भा-

वाभ्यामौपसदवत्तदुक्तम् ॥ ३३ ॥

विंशाधिकरणमारचयति—

निषेधानामसंहारः संहारो वा न संहतिः ॥

आनन्दोदिवदात्मत्वं नैषां संभाव्यते यतः ॥ ४३ ॥

श्रुतानां माहृतानां च निषेधानां सैषा यतः ॥

आत्मलक्षणता तस्माद्वाढर्यायास्तूपसंहतिः ॥ ४४ ॥

“ अस्थूलमनण्वहस्त्वम् ” इत्यादिना ब्रह्मावबोधनाय गार्गाब्राह्मणे केचिन्निषेधाः
श्रुताः । तथा च कठवल्लीपु—“ अशब्दमस्पर्शमरूपमव्ययम् ” इति । एवमन्यत्रा-
प्युदाहर्तव्यम् । तत्र निषेधानां परस्परमुपसंहारो नास्ति, आनन्दसत्यत्वादिधर्मवदात्मै-
स्वरूपत्वाभावेनोपसंहारे प्रयोजनाभावात् ॥

इति प्राप्ते ब्रूमः—यथा स्वशाखायां श्रूयमाणानां निषेधानामात्मस्वरूपत्वाभावेऽ-

१ क. ख. “ न्मवर्जना ” । २ क. लेभिरे । ३ ख. “ थाचाऽऽरब्ध ” । ४ क. “ न्दावेद
भाऽऽत्म ” । ५ ग. नामश्रुता । ६ क. समावृत्तः । ७ क. “ स्मरु ” ।

प्यात्मोपलक्षकत्वम्, तथा—शाखान्तरेभ्य उपसंहृतानां निषेधानामपि तत्समानम् । न च—स्वशाखोक्तनिषेधैवोपलक्षणसिद्धावितरोपसंहारवैयर्थ्यम्, इतरोपसंहारस्य दाढ्यार्थत्वात् । अन्यथा स्वशाखायामपि द्वित्रप्रतिषेधमात्रेण तत्सिद्धावितरवैयर्थ्यं प्रसज्येत । तस्मात्—निषेधा उपसंहर्तव्याः ॥

(एकविंशे मन्त्रद्वयस्य विद्यैक्यताधिकरणे सूत्रम्—)

इयदामननात् ॥ ३४ ॥

एकविंशाधिकरणमारचयति—

पिबन्तौ द्वा सुपर्णेति द्वे विद्ये अथवैक्यता ॥

भोक्तारौ भोक्त्रभोक्ताराविति विद्ये उभे इमे ॥ ४५ ॥

पिबन्तौ भोक्त्रभोक्तारावित्युक्तं हि समन्वये ॥

इयत्ताप्रत्यभिज्ञानाद्विद्यैका मन्त्रयोर्द्वयोः ॥ ४६ ॥

“ ऋतं पिबन्तौ सुकृतस्य लोके ”—इत्यस्मिन्मन्त्रे द्विवचनेन द्वयोर्भोक्तृत्वं प्रतीयते । “ द्वा सुपर्णा ”—इत्यस्मिन्मन्त्रे “ तयोरन्यः पिप्पलं स्वाद्वत्ति ” इत्येकस्यैव कर्मफलभोक्तृत्वम्, “ इतरस्य तु अनशन्नन्योऽभिचाकशीति ” इत्यभोक्तृत्वम् । ततो वेद्यस्वरूपभेदाद्विद्याभेदः ॥

इति प्राप्ते, ब्रूमः—प्रथमाध्यायस्य द्वितीयपादे तृतीयाधिकरणे—‘ पिबन्तौ ’ इति शब्दस्य जीवब्रह्मपरत्वेन भोक्त्रभोक्तारावर्थः—इत्युक्तम् । अतो न वेद्यभेदः । द्वित्वसंख्या चोभयत्र प्रत्यभिज्ञायते । तस्मात्—एका विद्या ॥

(द्वाविंशे, उपस्तकहोलयोर्विद्यैक्याधिकरणे सूत्रे—)

अन्तरा भूतग्रामवत्स्वात्मनः ॥ ३५ ॥ अन्यथा

भेदानुपपत्तिरिति चेन्नोपदेशान्तरवत् ॥ ३६ ॥

द्वाविंशाधिकरणमारचयति—

विद्याभेदोऽथ विद्यैक्यं स्यादुपस्तकहोलयोः ॥

समानस्य द्विराश्रानाद्विद्याभेदः प्रतीयते ॥ ४७ ॥

सर्वान्तरत्वमुभयोरस्ति विद्यैक्यता ततः ॥

शङ्कनाविशेषानुत्पत्तौ द्विःपाठस्तत्त्वमसीतिवत् ॥ ४८ ॥

१ क. °द्वान्तान्तरवै° । २ क. ख. °ऋषीः ॥ भो° । ३ क. ग. °योर्नास्ति ।

“यत्साक्षादपरोक्षाद्ब्रह्म य आत्मा सर्वान्तरः” इत्येकस्यां शाखायामेवोपस्तत्रा-
ह्वणे कहोलब्राह्मणे च पठितम् । ‘अपरोक्षात्’ इत्यत्र विभक्त्यत्ययेन ‘अप-
रोक्षम्’ इत्यर्थः । तयोरुभयोर्ब्राह्मणयोरन्यूनानतिरिक्ततया पठितस्य वाक्यस्य पौनरु-
क्त्यपरिहाराय विद्याभेदः ॥

इति प्राप्ते, ब्रूमः—द्वयोरपि ब्राह्मणयोः सर्वान्तरत्वं प्रतिपाद्यते । तच्चैकस्मिन्नेव
वस्तुनि संभवति । द्वयोस्तु वस्तुनोरेकतरस्य बहिर्भावोऽवश्यंभावी । तस्मात्—सर्वा-
न्तरस्य वेद्यस्यैकत्वाच्च विद्याभेदः । न च—पुनरुक्तिः, यथा शाखान्तरे तद्विशेषशङ्काप-
नुत्त्यर्थम् “तत्त्वमसि” इति नवकृत्व उपन्यस्तम्, तथाऽत्राप्युपपत्तेः । उपस्तब्राह्मणेन
देहाद्यात्मत्वशङ्काऽप्योद्यते, कहोलब्राह्मणेन देहादिव्यरिक्तस्य ब्रह्मत्वमापाद्यते । वाक्य-
शेषयोस्तथादर्शनात् । तस्मात्—एका विद्या ॥

(त्रयोविंशे देहादित्यमण्डलवर्त्युपासनाया विद्याभेदाधिकरणे सूत्रम्—)

व्यतिहारो विशिंपन्ति हीतरवत् ॥ ३७ ॥

त्रयोविंशाधिकरणमारचयति—

व्यतिहारे स्वात्मरव्योरेकधा धीरुत द्विधा ॥

वस्तुवैक्यादेकधैक्यस्य दार्ढ्याय व्यतिहारगीः ॥ ४९ ॥

एक्येऽपि व्यतिहारोक्त्या धीर्द्वेषेणस्य जीवता ॥

युक्तोपास्त्यै वाचनिकी मूर्तिवद्दार्ढ्यमार्थिकम् ॥ ५० ॥

ऐतरेयके पठ्यते—“तयोऽहं सोऽसौ, योऽसौ सोऽहम्” इति । अस्यायमर्थः—
‘य एष देहेन्द्रियसाक्षी जीवात्मा, स एवाऽऽदित्यमण्डलवर्ती परमात्मा, यो मण्डल-
वर्ती, स एवास्मद्देहादिवर्ती’ इति । तत्र—स्वदेहरविमण्डलयोरन्योन्यव्यतिहारे श्रूय-
माणेऽपि जीवब्रह्मैक्यलक्षणस्य वस्तुन एकत्वादिकधैव बुद्धिः कर्तव्या । न च व्यतिहार-
पाठवैयर्थ्यम्, एकस्यापि वस्तुनो दार्ढ्याय तदुपपत्तेः ।

इति प्राप्ते, ब्रूमः—न खल्विदं तत्त्वावबोधप्रकरणम् । येनैकत्वप्रतिपत्तिर्दार्ढ्यमपेक्षते ।
किं तर्हि सगुणोपास्तिप्रकरणम् । उपास्तिश्च यथावचनमनुष्ठेया । ततो व्यतिहारेण
द्वेषाबुद्धिः कर्तव्या । नन्वेवं सति जीवस्य ब्रह्मैक्यमुत्कर्षाय कल्पते, ब्रह्मणस्तु जीवैक्य-
मपकर्षाय स्यात्—इति चेत् । नायं दोषः, यथा देहादिरहितस्याप्युपासकचित्तस्पर्शार्थं
चतुर्भुजाष्टभुजादिमूर्त्युपदेशेऽपि नापकर्षः, तथा वचनबलादीशस्य जीवत्वोपासनेन तव का

१ क. देहात्म । ख. देहात्मा । २ क. पोषते । ३ क. एदेव । ४ क. ख. ग.
‘धैक्यस्य । ५ क. ‘देक्योऽपि । ६ क. ख. ‘देव’ । ७ क. ततः । ८ क. ‘दर्पाधैत’ । ९ क.
‘दीनारस्य ।

हानिः । यदि-उपासनाय व्यतिहारेऽनुष्ठीयमानेऽर्थाज्जीवब्रह्मणोरेकत्वप्रतिपत्तिर्ह्येवा भवेत्,
तर्हि चरितार्थाः संपद्यामहे । तस्मात्-व्यतिहारेण द्विधाबुद्धिः कर्तव्या ॥

(चतुर्विंशे सत्यविद्याधिकरणे सूत्रम्—)

सैव हि सत्यादयः ॥ ३८ ॥

चतुर्विंशाधिकरणमारचयति—

द्वे सत्यविद्ये एका वा यक्षैरव्यादिवाक्ययोः ॥

फलभेदादुभे लोकजयात्पापहतेः पृथक् ॥ ५१ ॥

प्रकृताकर्पणादेका पापघातोऽङ्गन्धीफलम् ॥

अर्थवादोऽथवा मुख्यो युक्तोऽधिकृतकल्पकः ॥ ५२ ॥

बृहदारण्यके श्रूयते—“ स यो हैतन्महद्यक्षं प्रथमजं वेद-सत्यं ब्रह्म—इति,
जयतांमाल्लोकान्” इति । यक्षं पूज्यम्, प्रथमजं हिरण्यगर्मरूपेण प्रथममुत्पन्नम्—इत्यर्थः ।
अनेन वाक्येन सत्यविद्यां प्रतिपाद्य पश्चादिदं प्रतिपाद्यते—“ तद्यत्तत्सत्यम्, असौ स
आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषः ” इति । तत्तत्रेत्यर्थः ।
एवं वाक्यद्वयोक्ते सत्यविद्ये द्वे भवतः । कुतः—फलभेदात् । यक्षवाक्ये-लोकजयः
फलमुक्तम् । रैविवाक्ये च “ हन्ति पाप्मानं जहाति च ” इति पापघातलक्षणं पृथक्
फलं श्रूयते । तस्मात्—विद्याभेदः ॥

इति प्राप्ते, ब्रूमः—एकैवेयं सत्यविद्या । “ तद्यत्तत्सत्यम् ” इति प्रकृतं सत्यं
ब्रह्मानूद्य “ असौ स आदित्यः ” इति विरूपत्ववर्णनात् । न च—अत्र फलभेदोऽस्ति,
पापघातस्योपास्तिलफलत्वेनार्थवादत्वात् । ‘ अङ्गेषु फलश्रुतिर्यथावादः ’ इतिन्यायेनाविवाक्षि-
तत्वात् । अथवा—अत्रोपासनायामधिकार्यश्रवणाच्छ्रूयमाणफलस्यैव कामोपबन्धमव्याह-
त्याधिकारिणि कल्पयितव्ये सति ‘ पापघातलोकजयकाम उपासीत, इति वक्तुं शक्य-
त्वाद्विशिष्टफलस्य विवक्षितत्वम् । तस्मात्—एकैवेयं सत्यविद्या ॥

(पञ्चविंशे दहरदार्दकाशयोरुपसंहाराधिकरणे सूत्रम्—)

कामादीतरत्र तत्र चाऽऽयतनादिभ्यः ॥ ३९ ॥

पञ्चविंशाधिकरणमारचयति—

१ ल. “सत्यादि” । २ क. “यादपहनेः” । ३ क. “दो यथा मु” । ४ क. “रमादिवा” ।

असंहतिः संहतिर्वा व्योम्नोर्दहरहार्दयोः ।

उपास्यज्ञेयभेदेन तद्गुणानामसंहतिः ॥ ५३ ॥

उपास्त्यै कचिदन्यत्र स्तुतये चास्तु संहतिः ।

दहराकाश आत्मैव हृदाकाशोऽपि नेतरः ॥ ५४ ॥

छान्दोग्ये—“ दहरोऽस्मिन्नन्तराकाशः ” इति हृदयान्तर्गतत्वेन श्रुतस्य दहराकाशस्य सत्यकामत्वादयो गुणा उक्ताः । बृहदारण्यके तु “ य एषोऽन्तर्हृदय आकाशः ” इत्युक्तस्य हार्दाकाशस्य वशित्वादयो गुणा उक्ताः । तत्र न परस्परगुणोपसंहारः, दहराकाशस्योपास्यत्वेन, हार्दाकाशस्य ज्ञेयत्वेन विद्याभेदात् ॥

इति प्राप्ते, ब्रूमः—तत्र वशित्वादीनां दहराकाश उपसंहार उपास्त्यै भविष्यति । सत्यकामत्वादीनां तु हार्दाकाशे उपसंहारः स्तुत्यर्थः । न च—प्रयोजनवत्त्वेऽपि विद्याभेदो दुष्पारिहरः—इति वाच्यम्, विद्याभेदेऽप्युभयत्राऽऽकाशशब्दवाच्यस्याऽऽत्मन एकत्वात् । दहराकाशस्य तावदात्मत्वं दहराधिकरणे (ब्र० सू० १ । ३ । ९) वर्णितम् । हार्दाकाशस्यापि “ महानज आत्मा ” इत्युपक्रमादात्मत्वमवगन्तव्यम् । तस्मात्—उभयत्रोपसंहारः ॥

(पङ्क्तिं, उपवासे प्राणाहुतिलोपाधिकरणे सूत्रे—)

आदरादलोपः ॥ ४० ॥ उप-

स्थितेऽतस्तद्वचनात् ॥ ४१ ॥

पङ्क्तिशाधिकरणमारचयति—

न लुप्यते लुप्यते वा प्राणाहुतिरभोजने ।

न लुप्यतेऽतिथेः पूर्वं भुञ्जीतेत्यादरोक्तितः ॥ ५५ ॥

भुज्यर्थान्नोपजीवित्वात्तल्लोपे लोप इष्यते ।

भुक्तिपक्षे पूर्वभुक्तावादरोऽप्युपपद्यते ॥ ५६ ॥

छान्दोग्ये वैश्वानरविद्यावाक्यशेषे—“यां प्रथमामाहुतिं जुहुयात्, तां जुहुयात्—प्राणाय स्वाहेति ” इति प्राणाहुतयः पठ्यन्ते । तत्र केनचिन्निमित्तेन भोजनलोपेऽप्युपासकस्य प्राणाहुतिर्न लुप्यते, “ पूर्वोऽतिथिम्योऽश्नीयात् ” इत्यतिथिभोजनात्पूर्वमुपासकस्य यजमानस्य भोजनं प्रतिपादयन्त्याः श्रुतेः प्राणाहुतावादरदर्शनात् । तमादरं

१ क. “याचन्ते” । २ क. नोक्ताः । ३ क. त. “स्परमुप” । ४ क. त. “शस्तुत्यर्थमुप” ।

५ ग. पूर्वमति° ।

प्रख्यापयितुमेवातिथिभोजनस्य प्राथम्यं निन्दति—“ यथा ह वै स्वयमहुत्वाऽग्नि-
होत्रं परस्य जुहुयात्, तादृक्तत्स्यात् ” इति । तस्मात्—प्राणाहुतेरलोपः ।

इति प्राप्ते, ब्रूमः—“ तद्यद्द्रक्तं प्रथममागच्छेत्तद्धोमीयम् ” इति भोजनार्थान्नस्य
होमद्रव्यत्वश्रवणाद्भोजनलोपे द्रव्याभावादाहुतिर्लुप्यते । आदरस्तु भोजनपक्षे प्राथम्यवि-
धानाय भविष्यति । तस्मात्—भोजनलोपे प्राणाहुतिर्लुप्यते ॥

(सप्तविंशो, अङ्गावबद्धोपास्त्यनैयत्याधिकरणे सूत्रम्—)

तन्निर्धारणानियमस्तद्दृष्टेः पृथ-

गद्यप्रतिबन्धः फलम् ॥ ४२ ॥

सप्तविंशाधिकरणमारचयति—

नित्या अङ्गावबद्धाः स्युः कर्मस्वनियता उत ।

पर्णवत्क्रतुसंबन्धो वाक्यान्नित्यास्ततो मताः ॥ ५७ ॥

पृथक्फलश्रुतेर्नैता नित्या गोदोहनादिवत् ।

उभौ कुरुत ईत्युक्तं कर्मोपास्त्यनुपासिनोः ॥ ५८ ॥

उद्गीथादिषु कर्माङ्गेषु प्रतिमादिवत्प्रतीकभूतेषु विधीयमाना देवतोपास्तयोऽङ्गावबद्धाः ।
ताश्च कर्मस्वनुष्ठीयमानेषु कर्माङ्गवन्नियमेनानुष्ठातव्याः । कर्मप्रकरणमारम्याध्ययनाभावेऽपि
वाक्यात्क्रतुसंबन्धोपपत्तेः । यथा—“ यस्य पर्णमयी जुहूर्भवति ” इत्यनारम्याधीतस्या-
प्यव्यभिचारिजुहूद्वारा वाक्यात्क्रतुसंबन्धः, तथा “ य एवं विद्वानुद्रायति, य एवं विद्वान्ना-
न्नाम गायति ” इत्यादिप्यव्यभिचारितक्रतुसंबन्धिसामोद्गीथादिद्वारा तदुपासनानां क्रतु-
संबन्धः प्रतीयते । तस्मात्—कर्मसु नियता उपास्तयः ।

इति प्राप्ते, ब्रूमः—गोदोहनादिवदनियता उपास्तयः । यथा—“ चमसेनापः प्रण-
येत्, गोदोहनेन पशुकामस्य ” इत्यत्राप्रणयनमाश्रित्य विधीयमानमपि गोदोहनमक्रत्व-
र्थत्वादौच्छिकम्, न तु प्रणयनादिवन्नियतम् । तथा—कर्माङ्गान्याश्रित्य विधीयमाना उपा-
स्तयो न क्रत्वर्थाः, किंतु पुरुषार्थाः, कर्मफलात्पृथक्फलश्रवणात् । “ वर्धति हास्मै ” इति
पञ्चविधे सामनि वृष्टिदेवतामुपासीनस्य कामवृष्टिः क्रतुफलात्पृथक्फलत्वेन श्रूयते । किंच
“ तेनोभौ कुरुतो यस्त्वेतदेवं वेद, यश्च न वेद ” इत्यास्मिन्नङ्गावबद्धोपास्तिवाक्यशेष उपा-
सकानुपासकयोरुपास्याधारभूतेन तेनाङ्गेन कर्मानुष्ठानं विस्पष्टमाज्ञायते । तस्मात्कर्मस्वनि-
यता उपास्तयः ॥

१ ख. ‘त ॥ वर्ण’ । २ ख. ‘तोर्नित्यं नास्ति गो’ । ३ क. इत्युक्तेः । ४ ग. ‘वन्नित्यं
मतम् । ५ क. ‘लात्कर्मफलात्’ । ६ ख. ‘पास्त्याधारानाधारभू’ ;

(अष्टाविंशे वायुप्राणोपासनयोः प्रयोगभेदाधिकरणे सूत्रम्—)

प्रदानवदेव तदुक्तम् ॥ ४३ ॥

अष्टाविंशाधिकरणमारचयति—

एकीकृत्य पृथग्वा स्याद्वायुप्राणानुचिन्तनम् ।

तत्त्वाभेदात्तयोरेकीकरणेनानुचिन्तनम् ॥ ५९ ॥

अवस्थाभेदतोऽध्यात्ममधिदैवं पृथक्श्रुतेः ।

प्रयोगभेदो राजादिगुणकेन्द्रप्रदानवत् ॥ ६० ॥

संवर्गविद्यायाम्—अधिदैवं वायुरुपास्यत्वेन श्रुतः, अध्यात्मं च प्राणः । तत्र—
प्राणस्य वायुकार्यत्वेन तत्त्वभेदाभावादुभयोरेकीकरणेन चिन्तनम् ॥

इति प्राप्ते, ब्रूमः—तत्त्वभेदाभावेऽपि कार्यत्वेन कारणत्वेन चावस्थाभेदस्य सद्भावात्
“ इत्यधिदैवम् । अथाध्यात्मम् ” इति विविच्य पृथगनुचिन्तनाय श्रुतिर्बिभिनक्ति ।
तस्मात्—ईन्द्रप्रदानवत्प्रयोगभेदो द्रष्टव्यः । यथा—“ इन्द्राय राज्ञे पुरोडाशमेकादश-
कपालम्, इन्द्रायाधिराजाय, इन्द्राय स्वराज्ञे ” इतीन्द्रस्यैकत्वेऽपि राजादिगुणभेदात्पृथ-
क्पुरोडाशप्रदानं कृतम्, तथा—एकस्यापि वायुतत्त्वस्य स्थानभेदात्पृथक्चिन्तनं भविष्यति॥

(एकोनत्रिंशे मनश्चिदादीनां स्वतन्त्रताधिकरणे सूत्राणि—)

लिङ्गभूयस्त्वात्तद्वि वलीयस्तदपि ॥ ४४ ॥

पूर्वविकल्पः प्रकरणात्स्यात्क्रियामानसवत्॥

॥ ४५ ॥ अतिदेशाच्च ॥ ४६ ॥ विधैव तु ॥

निर्धारणात् ॥ ४७ ॥ दर्शनाच्च ॥ ४८ ॥

श्रुत्यादिवलीयस्त्वाच्च न बाधः ॥ ४९ ॥ अनु-

बन्धादिभ्यः प्रज्ञान्तरपृथक्त्ववद्दृष्टश्च तदु-

क्तम् ॥ ५० ॥ न सामान्यादप्युपलब्धेर्मृत्यु-

वन्नहि लोकापात्तिः ॥ ५१ ॥ परेण च

शब्दस्य ताद्विध्यं भूयस्त्वात्स्वनुबन्धः ॥ ५२ ॥

एकोनत्रिंशाधिकरणमारचयति—

१ क. “भेदाद्राजा” । २ ख. “त्वेनाभिधाय ततोऽध्या” । ३ ग इन्द्राय प्र” । ४ ग. सुरा-
जाय । ५ ग. “प्रधानं” ।

कर्मशेषाः स्वतन्त्रा वा मनश्चित्तप्रमुखप्रयः ।

कर्मशेषाः प्रकरणालिङ्गं त्वन्यार्थदर्शनम् ॥ ६१ ॥

उभेयविधिगालिङ्गदेव श्रुत्या च वाक्यतः ।

वाच्यं प्रकरणं तस्मात्स्वतन्त्रं वह्निचिन्तनम् ॥ ६२ ॥

अग्निरहस्ये कस्मिंचिद्वाक्षणे श्रूयते—“पट्त्रिंशत् सहस्राण्यपश्येदात्मनोऽग्नीन्-
कान्मनोमयान्मनश्चित्तः” इति । अस्यायमर्थः—‘पुरुषस्य शतसंवत्सरपरिमित आयुषि
पट्त्रिंशत्सहस्राणि दिनानि भवन्ति । तत्रैकैकस्मिन्दिवसे या मनोवृत्तिः, तस्या एकैकाग्नि-
त्वेन ध्याने सति ध्यातव्या अग्नयः पट्त्रिंशत्सहस्राणि संपद्यन्ते । तेच प्रत्यगात्मस्वरूपत्वेन
ध्येयाः । एत एवार्चनीयाः । मनसा चीयन्ते संपद्यन्त इति मनश्चित्तः । एवं—‘वाक्चित्तः
प्राणचित्तः चक्षुश्चित्तः’—इति ते चाग्नयोऽग्निचयनप्रकरणपाठितत्वात्कर्मशेषाः, न तु
स्वतन्त्रविद्यात्मकाः । ननु—लिङ्गबलात्स्वतन्त्रविद्यात्मका भविष्यन्ति । तथाहि—“तान्है
तानेवंविदे सर्वदा सर्वाणि भूताति चिन्वन्त्यपि स्वपते” इति वाक्यशेषः पठ्यते । तस्याय-
मर्थः—‘उपासकस्य स्वपतोऽप्यग्नयो न छिन्नाः । स्वकीयमनोवागादिवृत्त्युपरमेऽपि
प्रबुद्धपुरुषमनोवागादिवृत्तीनां सर्वदा प्रवर्तमानत्वात्, अविशेषेण पुरुषमनआदिवृत्तीनाम-
ग्नित्वेन वर्णनात् । तस्मात्—एवंविदे स्वपतेऽपि तानेतानग्नीन्सर्वदा सर्वाणि भूतानि
चिन्वन्ति—इति । अत्र यावज्जीवमग्नीनामाविच्छेदेन नैरन्तर्यं प्रतीयते । तच्च विद्यास्वातन्त्र्ये
लिङ्गम् । कर्मशेषत्वे हि—कर्मणो यावज्जीवं नैरन्तर्याभावात्तच्छेषाणां मनश्चिदादीनां कथं
नैरन्तर्यं स्यात् । तच्च लिङ्गं प्रकरणाद्वर्णीयः । तस्मात्—स्वतन्त्राः—इति चेत् । नायं
दोषः, अन्यार्थदर्शनरूपत्वेन लिङ्गस्यैतस्य दुर्बलत्वात् । तथाहि—द्विविधं लिङ्गम्—
सामर्थ्यम्, अन्यार्थदर्शनं च, इति । तत्र—विध्युद्देशगतं लिङ्गं सामर्थ्यम् । तच्च स्वात-
न्त्र्येण प्रमाणम् । अर्थवादगतं त्वन्यशेषवाक्ये दृश्यमानत्वादन्यार्थदर्शनम् । तच्च तात्प-
र्यरहितत्वाच्च स्वातन्त्र्येण प्रमाणम् । किंतु प्रमेयैस्तावकप्रमाणान्तरे केवलमुपोद्बलकं
भवति । एवं च सत्यत्रोदाहृतं लिङ्गस्य दुर्बलत्वात्प्रकरणात्कर्मशेषा मनश्चिदादयः ।

इति प्राप्ते, ब्रूमः—न तावदत्र शाब्दो विधिरुपलभ्यते, लिङ्गादेरश्रवणात् ।
किं तर्हि—अर्थवादसामर्थ्यादुन्नेयो विधिः । तथा च—फलप्रातिपादकस्तावकवाक्यानां
रात्रिसत्रन्यायेनाधिकारिसमर्पणपर्यवसानादशेषमप्येतद्वाक्षणं विधिरूपं भविष्यति । ततो

१ ख. “खानलाः । क” । ग. “लादयः । २ ख. “जेयं वि” । ग. “जेयं विधिना लिङ्गा” ।
३ क. “इयत्तदा” । ४ ख. “प्रमितायु” । ५ क. ये । ६ क. “ति त इत्रे च” । ७ ख. “रणे प” ।
८ क. “स्वतस्व” । ९ क. ख. तानेना” । १० ख. “योऽविच्छि” । ग. “योऽनवाच्छि” । ११ क.
ख. असेपेयु” । १२ क. ख. तत्र । १३ ख. स्वतन्त्रविद्यात्मकाः—इ” । १४ ग. “यसाधकप्र” ।
१५ क. ग. “तस्य दु” । १६ क. ग. “कारस” ।

विध्युद्देशगतत्वेन लिङ्गस्य प्राक्त्वम् । किंच “ते हैते विद्याचित एव” इत्येव श्रुत्या कर्माङ्गत्वं व्यावर्तते तथा “विद्यया हैवेत एवंविदाश्चिता भवन्ति” इति वाक्यमपि स्वातन्त्र्यगमकम् । तस्मात्—श्रुतिलिङ्गवाक्यैः प्रकरणं बाधित्वा स्वतन्त्रविद्यात्मकत्वं मनश्चिदादीनामभ्युपगन्तव्यम् ॥

— — —

(त्रिशे, आत्मनो देहातिरिक्तत्वाधिकरणे सूत्रे—)

एक आत्मनः शरीरे भवात् ॥ ५३ ॥ व्यति-

रेकस्तद्भावाभावित्वान्नतूपलब्धिवत् ॥ ५४ ॥

त्रिंशाधिकरणमारचयति—

आत्मा देहस्तदन्यो वा चैतन्यं मदशक्तिवत् ।

भूतमेलनजं देहे नान्यत्राऽऽत्मा वपुस्ततः ॥ ६३ ॥

भूतोपलब्धिर्भूतेभ्यो विभिन्ना विपर्यित्वतः ।

सैवाऽऽत्मा भौतिकादेहादन्योऽसौ परलोकभाक् ॥ ६४ ॥

‘मनश्चिदादीनां कत्वर्थता नास्ति, किंतु पुरुषार्थत्वम्’ इत्युक्ते सति ‘कोऽसौ पुरुषः’ इति प्रसङ्गाद्विचार्यते । तदेतदधिकरणं पूर्वोत्तरयोरुभयोर्मामांसयोः शेषभूतम्, स्वर्गमोक्षभागिन आत्मनः प्रतिपाद्यत्वात् । तत्र—बौद्धा लौकायतिकाः—देह एवाऽऽत्मा—इति मन्यन्ते । अन्यव्यतिरेकाभ्यां चैतन्यस्य देह एवोपलम्भात् । सति हि देहे चैतन्यमुपलभ्यते, न त्वसति । न च—चैतन्यस्य जात्यन्तरतया देहव्यतिरिक्त आत्मत्वं शङ्कनीयम्, क्रमुकनागवल्लीचूर्णानां संयोगान्मदशक्तिरिव देहाकारपारिणतेभ्यो भूतेभ्यो जायमानं चैतन्यं कथं नाम जात्यन्तरं स्यात् । तस्मात्—चेतनो देह आत्मा ॥

इति प्राप्ते, ब्रूमः—गृथिव्यादीनां भूतानामुपलब्धिर्भूतेभ्यो व्यतिरिक्ता भविष्यतीति, विपर्यित्वात्, ‘यद्यद्विषयि, तत्तद्विषयाद्व्यतिरिक्तं, यथा रूपाच्छुः’ । तथासति तादृशचैतन्यमात्मतत्त्वं वदन्तं प्रति कथं भौतिकदेहरूपत्वमापद्येत । सत्येव देहे चैतन्यमुपलभ्यते, नासति’ इति यावन्व्यव्यतिरेकावुक्तौ, तत्र व्यतिरेकोऽसिद्धः, असत्यपि देहे परलोकगामिनश्चिदात्मनः शास्त्रेणोपलम्भात् । शास्त्रस्य च प्रामाण्यं समर्थनीयम् । सत्यपि मृते देहे चैतन्यानुपलब्धेश्चान्वयासिद्धिः ॥

१ क. हैवेते । २ क. ‘ङ्गत्वमाव’ । ३ क. ‘रणस्य बाधितत्वात्स्वत’ । ४ ख. ‘न्य आत्मा’ । ५ क. ‘तम्, देहव्यतिरिक्तस्य स्वं’ । ६ ख. ‘गित्वेनाऽऽप्तम्’ । ७ ख. ‘तानां ज्ञानम्’ । ८ क. ‘न्यस्याऽऽप्तम्’ ।

(एकत्रिंशे, उक्थादिधियः शाखान्तरेऽनुवृत्त्यधिकरणे सूत्रे—)

अङ्गाववद्धास्तु न शाखासु हि प्रतिवेदम् ॥

॥ ५५ ॥ मन्त्रादिवद्वाऽविरोधः ॥ ५६ ॥

एकत्रिंशाधिकरणमारचयति—

उक्थादिधीः स्वशाखाङ्गेष्वेवान्यत्रापि वा भवेत् ।

सांनिध्यात्स्वस्वशाखाङ्गेष्वेवासौ व्यवतिष्ठते ॥ ६५ ॥

उक्तयोद्गीथादिसामान्यं तत्तच्छब्दैः प्रतीयते ।

श्रुत्या च संनिधेर्वाधस्ततोऽन्यत्रापि यात्यसौ ॥ ६६ ॥

अङ्गाववद्धोपासनेषु—उक्तशास्त्राख्ये कर्माङ्गप्रविव्यादिदृष्टिरैतरेयोपनिषदि श्रूयते । उक्तं तु कौपीतक्यादिशाखान्तरेष्वपि विहितम् । तत्र—‘प्रविव्यादिदृष्टिरैतरेयगतोक्त एव व्यवतिष्ठते, उत—कौपीतक्यादिष्वनुवर्तते’ इति संदेहे सति संनिहितत्वात्स्वशाखायामेव व्यवतिष्ठते ॥

इति प्राप्ते, द्रष्टव्यः—उक्तशब्दस्तावन्मुख्यया वृत्त्या सर्वशाखागतमुख्यसामान्यमाचष्टे । तत उक्तश्रुतिवशात्सर्वशाखागतोक्तयशास्त्रेष्वनुवृत्तिः प्राप्ता । श्रुतिश्च संनिधेर्वर्णीयसी । तस्मात्—कचिद्विहिता धीः शाखान्तरेष्वनुगच्छति ॥

(द्वात्रिंशे वैश्वानरविद्यायां समस्तोपासनाधिकरणे सूत्रम्—)

भूम्नः क्रतुवज्जपायस्त्वम्,

तथा हि दर्शयति ॥ ५७ ॥

द्वात्रिंशाधिकरणमारचयति—

ध्येयो वैश्वानरांशोऽपि ध्यातव्यः कृत्स्न एव वा ।

अंशेषूपोपास्तिफलयोरुक्तेरैस्त्यंशधीरपि ॥ ६७ ॥

उपक्रमावसनाभ्यां समस्तस्यैव चिन्तनम् ।

अंशोपास्तिफले स्तुत्यै प्रत्येकोपास्तिनिन्दनात् ॥ ६८ ॥

वैश्वानरविद्यायां विराड्रूपवैश्वानरस्य शुभोक्तसूर्यवाय्वाकाशोदकप्रविव्यो मूर्ध्वचक्षुःप्राणमध्यशरीरमूर्धस्थानपादरूपेण ध्यातव्यांशा निरूपिताः । तेषामंशानामपि प्रत्येकं स्वातन्त्र्येणोपासनं विद्यते, उपास्तिशब्दस्य फलकथनस्य च प्रत्येकमुपलभ्यमानत्वात् ।

१ ख. ‘उक्त्यादि’ । २ ग. ‘अङ्गे’ । ३ क. ‘रत्यंश’ । ल. ‘रत्त्वंश’ । ४ ग. ‘अङ्गे’ । ५ क. ‘विद्यादयो म’ । ६ ख. ‘मूर्धस्था’ । ग. ‘मूलस्था’ ।

तथाहि—“औपमन्यव कं त्वमात्मानमुपास्ते” इति, “दिवमेव भगवो राजन्निति होवाच” इति प्रश्नोत्तराभ्यां ब्रह्मोक्तमात्रोपास्तिरवगम्यते ! तस्मात्—“तव सुतं प्रमुतमामुतं कुले दृश्यते” इति सुतादिशब्दवाच्यानां सोमयागविशेषाणां संपात्तिः फलत्वेनावगम्यते । एवमंशान्तरेपूदाहर्तव्यम् । सर्वावयवसमष्ट्युपासनं तु “तस्य ह वा एतस्याऽऽत्मनो वैश्वानरस्य” इति वाक्यशेषे विस्पष्टं प्रतीयते । तस्मात्—व्यस्तोपासनं समस्तोपासनं चोभयं विवक्षितम् ॥

इति प्राप्ते, ब्रूमः—समस्तोपासनमेव विवक्षितम्, न तु व्यस्तोपासनम् । कुतः—उपक्रमोपसंहाराभ्यामेकवाक्यत्वावगमात् । उपक्रमे तावत् “को न आत्मा किं ब्रह्म” इति कृत्स्नमेव ब्रह्मोपास्यत्वेन विचारयितुं प्रक्रान्तम् । उपसंहारेऽपि “तस्य ह वै”—इत्यादिना समस्तोपासनं विस्पष्टमभिधीयते । तथा च सति—अंशोपास्तिषु पृथगभ्युपगम्यमानामु वाक्यभेदः प्रसज्यते । पृथगुपास्तिफलक्यनं तु कैमुतिकन्यायेन स्तुत्यै भविष्यति । अथ—ब्रह्मोपास्तिस्त्वाभावात् वाक्यभेदोऽप्यभ्युपगम्यते, तदा प्रत्येकोपास्तिनिन्दावचनानि कथं समर्थयेयाः । निन्द्यन्ते हि प्रत्येकोपास्तयः । “मूर्धा ते व्यपतिष्यत्” इति शिरोमात्रोपासनं निन्द्यते । तस्मात्—समस्तोपासनमेव विवक्षितम् ॥

(त्रयस्त्रिंशो शाण्डिल्यादिविद्यानां भिन्नताधिकरणे सूत्रम्—)

नाना शब्दादिभेदात् ॥ ५८ ॥

त्रयस्त्रिंशाधिकरणमारचयति—

न भिन्ना उत भिद्यन्ते शाण्डिल्यदहरादयः ॥
समस्तोपासनेन श्रेष्ठया ब्रह्मैक्यादप्यभिन्नता ॥ ६९ ॥
कृत्स्नोपास्तिरशक्यत्वादगुणैर्ब्रह्म पृथक्कृतम् ॥
दहरादीनि भिद्यन्ते पृथक्पृथगुपक्रमात् ॥ ७० ॥

छान्दोग्ये शाण्डिल्याविद्यामधुविद्येत्यादयः पठिताः । तथा—शाखान्तरेष्वपि । तत्र पूर्वोपाधिकरणन्यायेन समस्तोपासनस्य श्रेष्ठत्वात्, वेद्यस्य ब्रह्मण एकत्वाच्च सर्वासामेकविद्यात्वम् ॥

इति प्राप्ते, ब्रूमः—अनन्तासु विद्यास्वेकीकरणेनानुश्रितं तावदशक्यमिति विद्याभेदोऽभ्युपगन्तव्यः । न च—वेद्यस्य ब्रह्मण एकत्वं शङ्कनीयम्, गुणभेदेन भेदोपपत्तेः । न च—एकैकस्या विद्याया इयत्ता निश्चेतुमशक्या । प्रत्येकमुपक्रमोपसंहारयोस्तन्निश्चायकत्वात् । तस्मात्—विद्यानां नानात्वमिति ॥

१ क. ख. प्रसज्यते । २ ख. “लभित्तनं” । ३ ग. समर्थानि । ४ ग. “सन्तं भे” । ५ क. ख. “थश्यतः” । ६ क. “ये दृशविद्याशा” । ७ ग. “छातुं ता” ।

(चतुर्विंशे, अहंग्रहविद्यायां विकल्पनियमाधिकरणे सूत्रम्—)

विकल्पोऽविशिष्टफलत्वात् ॥ ५९ ॥

चतुर्विंशाधिकरणमारचयति—

अहंग्रहेष्वनियमो विकल्पनियमोऽथवा ॥

नियामकस्याभावेन याथाकाम्यं प्रतीयताम् ॥ ७१ ॥

ईशसाक्षात्कृतेस्त्वेकविद्ययैव प्रसिद्धितः ॥

अन्यानर्थक्यविक्षेपौ विकल्पस्य नियामकौ ॥ ७२ ॥

द्विविधान्युपासनानि— अहंग्रहाणि, प्रतीकानि चेति । आत्मनः सगुणत्वोपासनेष्वहंग्रहस्य चतुर्थाध्याये वक्ष्यमाणत्वात्तान्यहंग्रहाणि । अनात्मवस्तुनि देवतादृष्ट्या संस्कृत्योपास्यमानानि प्रतीकानि । तत्र—अहंग्रहेषु शाण्डिल्यविद्याद्युपासनेषु, एकं द्वे बहूनि चोपासनानि याथाकाम्येनानुष्ठेयानि, विकल्पस्य नियामकाभावात् । न हि “शाण्डिल्योपासनं दहरोपासनमन्यद्वा, एकमेवानुष्ठेयं नेतरत्” इति विकल्पनियमे किञ्चित्कारणमस्ति । तस्मात्—याथाकाम्यम् ॥

इति प्राप्ते, द्रूमः—अन्यानर्थक्यं तावदेकं नियामकम् । तथा हि—ईश्वरसाक्षात्कारोपासनस्य प्रयोजनम् । तच्चैकैनेवोपासनेन सिध्यति, तत्रान्योपासनवैयर्थ्यम् । किंच—उपासनेषु न प्रमाणजन्यः साक्षात्कारः । किं तर्हि निरन्तरं भावनया ध्येयतादात्म्याभिमानः । स चाभिमान एकमुपासनमनुष्ठाय तत्परित्यज्यान्यत्र प्रवर्तमानस्य पुरुषस्य चित्तविक्षेपात्कथं नाम दृढी भवेत् । तस्मात्—आनर्थक्यविक्षेपयोर्नियामकत्वाद्विकल्पो नियम्यते ॥

(पञ्चविंशे लौकिकप्रतीकेषु याथाकाम्याधिकरणे सूत्रम्—)

काम्यास्तु यथाकामं समुच्चयी-

रन्न वा पूर्वहेत्वभावात् ॥ ६० ॥

पञ्चविंशाधिकरणमारचयति—

प्रतीकेषु विकल्पः स्याद्याथाकाम्येन वा मतिः ॥

अहंग्रहेष्विवैतेषु साक्षात्कृत्यै विकल्पनम् ॥ ७३ ॥

१ क. स. गुणोपा० । २ क. ग्रहे च० । ख ग्रहेषु च० । ३ क. सप्ततुष्ट्यो० । ४ क. ल. शाण्डिल्याद्यु० । ५ क. द्वे च त्रीणि चो० । ६ ल. ततोऽन्यो० । ख. एया भा० । ८ क. क्षेपे कथं ।

देवो भूत्वेतिवन्नात्र काचित्साक्षात्कृतौ मितिः ॥

याथाकाम्यमतोऽमीषां समुच्चयविकल्पयोः ॥ ७४ ॥

प्रतीकोपासनेषु पूर्वाधिकरणन्यायः ॥

इति प्राप्ते, ब्रूमः—अस्त्यत्र महद्वैषम्यम् । “ देवो भूत्वा देवानप्येति ” इति ‘ जीवन्नेव भावनप्रकर्षवशाद्देवसाक्षात्कारं प्राप्य मृतो देवत्वमुपैति ’ इति यथाऽहं ग्रहे-
ष्ववगम्यते, न तथा प्रतीकेषु साक्षात्कारफलत्वे किञ्चिन्मानमस्ति । साक्षात्कारफलत्व-
भावे च तत्र तत्र प्रोक्ता भोग्यवस्तुप्राप्तयः फलत्वेनाभ्युपगन्तव्याः । तथा च सति
भिन्नफलत्वान्नान्यनर्थक्यम् । विक्षेपशङ्का तु दूरापेता, एकं प्रतीकं केचुचित्क्षणेपूपास्य
क्षणान्तरे प्रतीकान्तरोपासने पूर्वोपास्तिजन्यस्यापूर्वस्याविनाशात् । तस्मात्—विकल्पे
नैकमेव वा, बहूनि समुचित्य वा, याथाकाम्येन प्रतीकमुपासितव्यम् ॥

(षट्त्रिंशो कर्माङ्गप्रतीकेषु याथाकाम्याधिकरणे सूत्राणि—)

अङ्गेषु यथाश्रयभावः ॥ ६१ ॥ शिष्टेऽङ्गे ॥ ६२ ॥

समाहारात् ॥ ६३ ॥ गुणसाधारण्यश्रुतेश्च ॥ ६४ ॥

न वा तत्सहभावाश्रुतेः ॥ ६५ ॥ दर्शनाच्च ॥ ६६ ॥

षट्त्रिंशाधिकरणमारचयति—

समुच्चयोऽङ्गवद्वेषु याथाकाम्येन वा मतिः ॥

समुचितत्वादङ्गानां तद्वद्वेषु समुच्चयः ॥ ७५ ॥

ग्रहं गृहीत्वा स्तोत्रस्याऽऽरम्भ इत्यादिवच्च ॥

श्रूयते सहभावोऽत्र याथाकाम्यं ततो भवेत् ॥ ७६ ॥

द्विविधानि प्रतीकानि—लौकिकानि, कर्माङ्गाणि च । तत्र लौकिकेषु प्रतीकेषु निर्णयः
पूर्वोक्तः । अत्र कर्माङ्गेषु समुच्चययाथाकाम्ये विचार्यते । तत्र कर्माणि कर्माङ्गाणि समु-
चित्यैवानुष्ठेयतया प्रयोगविधिप्रापितानि । तर्था चाङ्गतन्त्रत्वादङ्गावबद्धोपासनानामपि
समुच्चयनियमः ॥

इति प्राप्ते, ब्रूमः—“ ग्रहं वा गृहीत्वा चमसं बोक्षीय स्तोत्रमुपाकुर्यात्स्तुतमनुशं-
सति ” इत्यादौ यथा ग्रहस्तोत्रशंसनादीनां नियतः पौर्वापर्येण सहभावः श्रुतः । न तथो-
पासनेषु श्रूयते । तस्मात्—विकल्पसमुच्चययोर्याथाकाम्यम् ॥

१ ग. ‘ङ्गानि त’ । २ ख. तद्वद्वेषु । ३ ग. लौकिकानां । ४ ख. ‘येषु विचार्यते’ ।
५ क. ग. कर्माणि । ६ क. ‘था चाङ्गतन्त्रवद’ । ७ ख. ‘था चाङ्गं तत्र त्वङ्गा’ । ८ ख. ‘यत्त-
पो’ । ग. ‘यतपो’ ।

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सकन्यायमालायां तृतीयाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	३६	१३७
सूत्राणि	६६	४२६

(अथ तृतीयाध्यायस्य चतुर्थः पादः)

(प्रथमे पुरुषार्थाधिकरणे-आत्मज्ञानस्य स्वतन्त्रताधिकरणे सूत्राणि-)

पुरुषार्थोऽतः शब्दादिति बादरायणः ॥ १ ॥
शेषत्वात्पुरुषार्थवादो यथाऽन्येष्विति जैमिनिः
॥ २ ॥ आचारदर्शनात् ॥ ३ ॥ तच्छ्रुतेः ॥ ४ ॥
समन्वारम्भणात् ॥ ५ ॥ तद्वतो विधानात्
॥ ६ ॥ नियमाच्च ॥ ७ ॥ अधिकोपदेशात्
बादरायणस्यैवं तद्दर्शनात् ॥ ८ ॥ तुल्यं तु
दर्शनम् ॥ ९ ॥ असार्वत्रिकी ॥ १० ॥ वि-
भागः शतवत् ॥ ११ ॥ अध्ययनमात्रवतः
॥ १२ ॥ नाविशेषात् ॥ १३ ॥ स्तुतयेऽनुम-
तिर्वा ॥ १४ ॥ कामकारेण चैके ॥ १५ ॥ उपमर्दं
च ॥ १६ ॥ ऊर्ध्वरेतःसु च शब्दे हि ॥ १७ ॥

तृतीयाध्यायस्य चतुर्थपादे प्रथमाधिकरणमारचयति—

ऋत्वर्थमात्मविज्ञानं स्वतन्त्रं वाऽऽत्मनो यतः ॥

देहातिरेकमज्ञात्वा न कुर्यात्क्रतुगं ततः ॥ १ ॥

नाद्वैतधीः कर्महेतुर्हन्ति प्रत्युत कर्म सा ॥

आचारो लोकसंग्राही स्वतन्त्रा ब्रह्मधीस्ततः ॥ २ ॥

आत्मनो देहादिव्यतिरेकज्ञानमन्तरेण परलोकगामित्वानिश्चयाज्ज्योतिष्टोमादिप्रवृत्तिरेव
न स्यादिति ऋतुषु प्रवर्तकत्वेनौपनिषदमात्मतत्त्वज्ञानं कर्माङ्गम् ॥

१ क ऋत्वर्थपुरुषतस्कारत्वेनौप० ।

इति प्राप्ते, ब्रूमः—द्विविधं देहव्यतिरिक्तात्मज्ञानम्—परलोकगामिकर्त्रात्मविज्ञानमेकम्, द्वितीयं ब्रह्मात्मतत्त्वज्ञानं चेति । तत्रै—कर्त्रात्मज्ञानस्य प्रवर्तकत्वेऽपि नाद्वैत-ब्रह्मतत्त्वज्ञानं प्रवर्तकम् । प्रत्युत—क्रियाकारकफलनिषेधेन निवर्तकमेव । ननु तत्त्वविदामपि जनकादीनां कर्मप्रवृत्तिलक्षण आचारो दृश्यते । बाढम् । लोकसंग्रहार्थमयमाचारः स्यात् । यदि तत्त्वविदामपि मुक्तये कर्माण्यनुष्ठेयानि स्युः, कथं तर्हि प्रजादिवैयर्थ्यश्रुति-रूपपद्येते । “किं प्रजया करिष्यामो *येषां नोऽयमात्माऽयं लोकः” इति—आत्मतत्त्व-स्वरूपस्य लोकस्यापरोक्षत्वे सत्यनात्मलोकसाधनभूतायाः प्रजाया वैयर्थ्यं श्रूयते । एवं “किमर्था वयमध्येज्यामहे, किमर्था वयं दैक्ष्यामहे” इत्याद्युदाहरणीयम् । तस्मात्—आत्मतत्त्वज्ञानं स्वतन्त्रं पुरुषार्थसाधनम् । न तु कर्माङ्गम् ॥

(द्वितीये परामर्शाधिकरणे—संन्यासिन एव ब्रह्मनिष्ठताधिकरणे सूत्राणि—)

परामर्शं जैमिनिरचोदना चापवदति हि

॥ १८ ॥ अनुष्ठेयं वादरायणः साम्प-

श्रुतेः ॥ १९ ॥ विधिर्वा धारणवत् ॥ २० ॥

द्वितीयाधिकरणस्य प्रथमवर्णकमारचयति—

नास्त्यूर्ध्वरेताः किंवाऽस्ति नास्त्यसावविधानतः ॥

वीर्रघातो विधेः क्लृप्तावन्धपङ्कवाधिगा स्मृतिः ॥ ३ ॥

अस्त्यपूर्वाविधेः क्लृप्तेर्वीरहाऽनधिको गृही ॥

अन्धादेः पृथगुक्तत्वात्स्वस्थानां श्रूयते विधिः ॥ ४ ॥

पूर्वाधिकरणे—स्वतन्त्रमात्मविज्ञानम्—इत्युक्तम् । तस्य चाऽऽत्मविज्ञानस्योर्ध्व-रेतःस्वाश्रमेण सुलभत्वादाश्रमसद्भावश्चिन्त्यते । तत्र—नास्त्यूर्ध्वरेताः—इति प्राप्तम् । कुतः—विध्यभावात् । छान्दोग्ये—“त्रयो धर्मस्कन्धाः । यज्ञोऽध्ययनं दानमिति प्रथमः, तप एव द्वितीयः, ब्रह्मचार्योचार्यकुलवासी तृतीयः” इत्यत्र यज्ञाद्युपलक्षित-

* ‘येषां नोऽस्माकमयमपरोक्षः सत्त्वात्माऽयं लोकः प्रत्यक्षं फलम्, ते वयं किं प्रजया करिष्या-मः’ इति निश्चित्याग्निहोवादि न हतवन्त इत्यर्थः—इति रन्ध्रभा ॥

१ ख. ‘मिजीवात्मज्ञा’ । २ ख. ‘त्र—जीवात्म’ । ३ क. ‘फलनिव’ । ४ क. ‘हर्षोऽ-य’ । ५ क. ‘पद्येते’ । ६ क. ‘स्वरूप’ । ७ ग. ‘यज्ञाः’ । ८ ख. ग. ‘रहातो’ । ९ ख. ‘धिका स्मृ’ । १० क. ख. ग. ‘क्लृप्ते वीर’ ।

गार्हस्थ्यस्य, तपःशब्दलक्षितवानप्रस्थत्वस्य, नैष्ठिकब्रह्मचर्यस्य, परामर्शमात्रं गम्यते, न तु विधिरुपलभ्यते । न च—अपूर्वार्थत्वेन विधिः कल्पयितुं शक्यः, “वीरहा वा एष देवानां योऽग्निमुद्वासयते” इत्यन्युद्वासनलक्षितस्य गार्हस्थ्यपारित्यागस्य निन्दितत्वात् । “चत्वार आश्रमाः”—इति स्मृतिस्तु गार्हस्थ्यधर्मानधिकृतान्धपङ्क्वादिविषया भविष्यति । न ह्यन्धस्याऽऽज्यावेक्षणोपेते कर्मण्यधिकारोऽस्ति । नापि पङ्कोर्विष्णुक्रमानुपेते कर्मण्यधिकारः । तस्मात्—चक्षुरादिपाटवयुक्तस्याऽऽत्मज्ञानोपयुक्त ऊर्ध्वरेता आश्रमो नास्ति ॥

इति प्राप्ते, ब्रूमः—अस्त्यूर्ध्वरेता आश्रमः । विध्यश्रवणेऽप्यपूर्वार्थत्वेन विधेः कल्पयितुं शक्यत्वात् । न च—वीरघातदोषः, उत्सन्नाग्निगृहस्थविषयत्वाद्गीरहत्यायाः । यत्तु—अन्धादिविषयत्वं स्मृतेरुक्तम् । तदसत्, “अथ पुनरब्रवीत् व्रती वा, स्नातकोऽस्नातको वा, *उत्सन्नाग्निरनग्निको वा’ यदहरेव विरजेत्, तदहरेव प्रव्रजेत्” इति गार्हस्थ्यानधिकृतानां पृथक्संन्यासविधानात् । न च—चक्षुरादिपाटववतामाश्रमान्तरविधिः कल्पनीयः, जावालश्रुतौ प्रत्यक्षविध्युपलम्भात् । “ब्रह्मचर्यं समाप्य गृही भवेत्, गृहान् द्वनी भूत्वा प्रव्रजेत्” इति । तस्मात्—अस्त्याश्रमान्तरम् ॥

द्वितीयवर्णक्रमारचयति—

लोककाम्याश्रमी ब्रह्मनिष्ठामर्हति वा न वा ॥

यथावकाशं ब्रह्मैष ज्ञातुमर्हत्यवारणात् ॥ ५ ॥

अनन्यचित्तता ब्रह्मनिष्ठाऽसौ कर्मठे कथम् ॥

कर्मत्यागी ततो ब्रह्मनिष्ठामर्हति नेतरः ॥ ६ ॥

“त्रयो धर्मस्कन्धाः” इत्यत्राऽऽश्रमानधिकृत्य “सर्व एते पुण्यलोका भवन्ति” इत्याश्रमानुष्ठायिनां पुण्यलोकमभिधाय “ब्रह्मसंस्थोऽमृतत्वमेति” । इति मोक्षसाधनत्वेन ब्रह्मनिष्ठा प्रतिपाद्यते । सेयं ब्रह्मनिष्ठा पुण्यलोककामिन आश्रमिणोऽपि संभाव्यते । आश्रमकर्माण्यनुष्ठाय यथावकाशं ब्रह्मनिष्ठार्योः सुकरत्वात् । नहि ‘लोककामी ब्रह्म न जानीयात्’ इति निषेधोऽस्ति । तस्मात्—अस्ति सर्वस्याऽऽश्रमिणो ब्रह्मनिष्ठा ॥

इति प्राप्ते, ब्रूमः—ब्रह्मनिष्ठा नाम सर्वव्यापारपरित्यागेनानन्यचित्ततया ब्रह्मणि समाप्तिः । न चासौ कर्मशूरे संभवति, कर्मानुष्ठानत्यागयोः परस्परं विरोधात् । तस्मात्—कर्मत्यागिन एव ब्रह्मनिष्ठा ॥

* उत्सन्नाग्निर्धामरणेन नष्टाग्निः । अनग्निः पूर्वमेवाग्निपरिव्रहाहितः ।

१ ग. इत्युद्वा° । २ क. °कस्योर्ध्व° । ३ ग. उच्छिञ्ज्वा° । ४ क. ख. ब्रह्मैव । ५ क. कर्मतः १ ग. °भिधीयते °त्र° । ७ क. °याः कर्तुं सु° । ८ क. °नतत्याग° ।

(तृतीये रसतमत्वादीनां ध्येयत्वाधिकरणे सूत्रे—)

स्तुतिमात्रमुपादानादिति चेन्नापूर्व-

त्वात् ॥ २१ ॥ भावशब्दाच्च ॥ २२ ॥

तृतीयाधिकरणमारचयति—

स्तोत्रं रसतमत्वादि ध्येयं वा गुणवर्णनात् ॥

जुहूरादित्य इत्यादाविव कर्माङ्गसंस्तुतिः ॥ ७ ॥

भिन्नप्रकरणस्थत्वाच्चाङ्गविध्येकवाक्यता ॥

उपासीतेतिविध्युक्तेर्ध्येयं रसतमादिकम् ॥ ८ ॥

उद्गीथावयवस्योत्कारस्य रसतमत्वादयो गुणाः श्रूयन्ते—“ स एष रसानां रसतमः परमः” इत्यादिना । तद्रसतमत्वादिकर्मोत्कारस्य स्तुतिः, न तु ध्यातव्यम् । यथा “इयमेव जुहूरादित्यः, कूर्मः स्वर्लोकः” इत्यादौ कर्माङ्गभूतानां जुह्वादीनामादित्याङ्गदिरूपेण स्तुतिः, तथा रसतमत्वादिगुणैरुत्कारस्य स्तुतिः ॥

इति प्राप्ते, द्रुमः—विषमो दृष्टान्तः । ‘जुहूरादित्यः’ इत्यादिकं जुहूविधिप्रकरणे पाठितत्वात्स्तोत्रमस्तु, रसतमत्वादिकं तूपनिषदि पाठितत्वेन कर्मप्रकरणपाठितोद्गीथविधिवाक्येनैकवाक्यत्वाभावाच्च स्तावकम् । किंतु “ ओमित्येतदक्षरमुद्गीथमुपासीत ” इति संनिहितेन विधिर्नैकवाक्यत्वाद्रसतमत्वादिकं ध्यातव्यम् ॥

(चतुर्थे, आख्यानस्य विद्यास्तुत्यर्थताधिकरणे सूत्रे—)

पारिप्लवार्था इति चेन्न विशेषितत्वात् ॥ २३ ॥

तथा चैकवाक्यतोपबन्धात् ॥ २४ ॥

चतुर्थ्याधिकरणमारचयति—

पारिप्लवार्थमाख्यानं किंवा विद्यास्तुतिर्स्तुतेः ॥

ज्यायोऽनुष्ठानशेषत्वं तेन पारिप्लवार्थता ॥ ९ ॥

मनुर्वैधस्वतो राजेत्येवं तत्र विशेषणम् ॥

अत्र विध्यैकवाक्यत्वभावाद्विद्यास्तुतिर्भवेत् ॥ १० ॥

* भ. षड्कृता तु “ इयमेव पृथिवी जुहूः, अदित्यः कूर्मः, स्वर्लोक आहवनीयः ” इति पाठितम् । रत्नप्रभाषां “ जुहूः रत्नमेव पृथिवीति, स्तूयते । कूर्मश्च्यवनः सत्त्वादित्य इति, आहवनीयोऽग्निः, स्वर्लोक इतिवस्तुतिरेवेत्यर्थः ” । इति व्याख्यानम् ॥

१ क. ‘तमाद्’ । २ क. ग. स्वर्गो लोकः । ३ क. ग. ‘ताया जुह्वा आदि’ । ४ क. ‘तिष्ठते’ । ५ क. तत्र ।

“अथ ह याज्ञवल्क्यस्य द्वे भार्ये बभूवतुः” — “जनको ह वैदेह आसांचके” ।
इत्यादिकमुपनिषदि श्रूयमाणमाख्यानं पारिप्लवार्थं भवितुमर्हति । अश्वमेधयागे रात्रिषु राजानं
सकुटुम्बमुपवेश्य तस्याग्रे वैदिकान्युपाख्यानान्यध्वर्युणा वक्तव्यानि । तदिदं पारिप्लवाख्यं
कर्म । “पारिप्लवमार्चक्षीत” इति वाक्येन विहितम् । तदर्थत्वे सत्यौपनिषदाख्याना-
न्यनुष्ठानायोग्ययुज्येरन् । ज्यायोऽनुष्ठानं विद्यास्तुतेः । तस्मात्पारिप्लवार्थम् ॥

इति प्राप्ते, द्रूमः—प्रथमेऽहनि—‘मनुर्वैवस्वतो राजा, द्वितीयेऽहनि—‘यमो
वैवस्वतो राजा’ इत्याद्याख्यानानां पारिप्लवार्थानां विशेषितत्वादौपनिषदानामाख्यानानां
तच्छेषत्वं न संभवति । संनिहितविद्यास्तावकत्वे तु विद्यावाक्यैरेकवाक्यता लक्ष्यते ।
तस्मात्—विद्यास्तावकमाख्यानम् ॥

(पञ्चमे, आत्मज्ञानस्य कर्मानपेक्षत्वाधिकरणे सूत्रम्—)

अत एव चार्शान्धनाद्यनपेक्षा ॥ २५ ॥

पञ्चमाधिकरणमारचयति—

आत्मबोधः फले कर्मापेक्षो नो वा, ह्यपेक्षते ॥

अङ्गिनोऽङ्गेष्वपेक्षायाः प्रयाजादिषु दर्शनात् ॥ ११ ॥

अविद्यातमसोर्ध्वस्तौ दृष्टं हि ज्ञानदीपयोः ॥

नैरपेक्ष्यं ततोऽत्रापि विद्या कर्मानपेक्षिणी ॥ १२ ॥

विमैतो ब्रह्मतत्त्वावबोधः स्वफलप्रदानं स्वाङ्गभूतकर्मापेक्षः, अङ्गित्वात्, प्रयाजापेक्षदर्श-
पूर्णमासवत् । यद्यपि प्रथमाधिकरणे विद्यायाः स्वतन्त्रपुरुषार्थत्वप्रतिपादनेन कर्माङ्गत्वं
निवारितम् । तथाऽप्यङ्गित्वं न निवारितम् । अतो नासिद्धो हेतुः । अतः कर्माङ्गापेक्षो
बोधः ॥

इति प्राप्ते, द्रूमः—‘विमतं ब्रह्मज्ञानं स्वविरोधिनिर्वैत्यनिवर्तनेऽन्यापेक्षं न भवति,
प्रकाशत्वात्, दीपवत्, षट्ज्ञानवच्च’ । यत्तु—अङ्गित्वमुक्तम् । तत्र कर्मणः कीदृशमङ्गत्व-
मभिप्रेतम्—किं प्रयाजादिवत्फलोपकार्यङ्गत्वम्, उत—अवघातादिवत्स्वरूपोपकार्यङ्ग-
त्वम् । नाऽऽद्यः, मुक्तेः कर्मजन्यत्वेनानित्यत्वप्रसक्तेः । द्वितीये—साध्यविकलो दृष्टान्तः ।
अवघातादौ प्रयाजादीनां स्वरूपोपकार्यङ्गत्वाभावात् । तस्मात्—उत्पन्ना विद्या स्वफल-
दाने कर्माणि नापेक्षते ॥

१ क. ‘पच्छु’ । २ क. ‘मेधे या’ । ३ ग. ‘मै’ । ४ ख. ‘वक्षते’ । ५ क. ‘स्याधिष्ठानां’ । ६ ख. ‘लभ्यते’ । ७ क. ‘तोऽयं अ’ । ८ ख. ‘ने सर्गाङ्ग’ । ९ क. ‘तो न
सि’ । १० क. ख. ‘मर्षे’ । ११ क. ‘वर्तनापे’ । १२ क. ग. ‘मङ्गित्व’ । १३ क. ‘प्रसङ्गात्
दि’ । १४ ग. ‘दानक’ ।

(पष्ठे ज्ञानोत्पत्तौ यज्ञशमदमाद्यपेक्षाधिकरणे सूत्रे—)

सर्वापेक्षा च यज्ञादिश्रुतेरश्ववत् ॥ २६ ॥

शमदमाद्युपेतः स्यात्, तथाऽपि तु तद्विधे-
स्तदङ्गतया तेषामवश्यानुष्ठेयत्वात् ॥ २७ ॥

पष्ठाधिकरणमारचयति—

उत्पत्तावनपेक्षेयमुत कर्माण्यपेक्षते ।

फले यथाऽनपेक्षैवमुत्पत्तावनपेक्षता ॥ १३ ॥

यज्ञज्ञान्त्यादिसापेक्षं विद्याजन्म श्रुतिद्वयात् ।

हलेऽनपेक्षितोऽप्यश्वो रथे यद्वदपेक्ष्यते ॥ १४ ॥

ब्रह्मविद्या स्वफले यथा कर्माणि नापेक्षते, तथा स्तोत्पत्तावपि । अन्यथा—कचिदपे-
क्षते, कचिन्नपेक्षते—इत्यर्थजरतीयन्यायः प्रसज्येत ॥

इति प्राप्ते ब्रूमः—नार्थजरतीयत्वदोपोऽत्रास्ति, योग्यतावशेनैकस्यैव कार्यविशेषे-
ष्वपेक्षानपेक्षयोरुपपत्तेः । यथा लाङ्गलवहनेऽनपेक्षितोऽप्यश्वो रथवहनेऽपेक्ष्यते, तद्वत् । न
च विद्यायाः स्तोत्पत्तौ कर्मापेक्षायां प्रमाणाभावः, “तमेतं वेदानुवचनेन ब्राह्मणा विविदि-
पन्ति यज्ञेन दानेन तपसाऽनाशकेन” इति प्रवृत्तिरूपाणां वेदानुवचनादीनां विविदिपोत्पा-
दनद्वारा वहिरङ्गसाधनत्वावगमात् । “शान्तो दान्त उपरतस्तितिक्षुः समाहितो भूत्वाऽऽत्म-
न्येवाऽऽत्मानं पश्यति” इति निवृत्तिरूपाणां शमदमादीनां विद्योत्पत्तिकालेऽप्यनुवर्तमानत-
याऽन्तरङ्गसाधनत्वावगमात् । तस्मात्—यज्ञादीनि शमादीनि च विद्या स्तोत्पत्तावपेक्षते ॥

(सप्तमे, आपदि सर्वान्नभोजनानुज्ञाधिकरणे सूत्राणि—)

सर्वान्नानुमतिश्च प्राणात्यये तद्दर्शनात् ॥ २८ ॥

अबाधाच्च ॥ २९ ॥ अपि च स्मर्यते ॥ ३० ॥

शब्दश्चातोऽकामकारे ॥ ३१ ॥

सप्तमाधिकरणमारचयति—

सर्वाग्निविधिः प्राणविदोऽनुज्ञाऽथवाऽऽपदि ॥

अपूर्वत्वेन सर्वान्नभुक्तिर्ध्यातुर्विधीयते ॥ १५ ॥

१ क. °था चोत्प° । ग. °था नेत्प° । २ क. °चिन्नेत्य° । ३ क. पश्येत् ।

श्वाद्यन्नभोजनाशक्तेः शास्त्राच्चाभोज्यवारणात् ॥

आपदि प्राणरक्षार्थमेवानुज्ञायतेऽखिलम् ॥ १६ ॥

प्राणविद्यायां श्रूयते—“न ह वा एवंविदि किञ्चनानन्नं भवति” इति । ‘प्राणोपासकेन भोक्तुमयोग्यं न किञ्चिदस्ति’ इत्यर्थः । तत्र सर्वान्नभोजनस्य मानान्तरेणाप्राप्तत्वात् प्राणोपासकस्य तद्विधीयते ॥

इति प्राप्ते ब्रूमः—“यदिदं किञ्चाऽऽश्रम्य आ कृमिम्य आ क्रीटपतङ्गेभ्यः, तत्तेऽन्नम्” इति श्रदि भोज्यमन्नमुपासकस्य भोज्यतया विधेयम्, न च तद्विधातुं शक्यम्, यतो भक्ष्याभक्ष्यविभागश्चास्त्रं सर्वान्नाशनविधौ वाच्येत । तस्मात्—आपदि यावता प्राणरक्षा भवति तावन्मात्रं निपिद्वान्नमैप्यनुज्ञायते । अत एव चाक्रायणो मुनिः प्राणात्यये प्राप्ते पर्युपितान्नाजतत्पालकोच्छिष्टान्कुलमापान्भक्षयित्वा शूद्रभाण्डस्थमुदकं न पपौ, तत्रोभयत्र कारणं चावोचत्—“न वा अजीविष्यमिमान्खादन्” इति, “कामो म उदपा-
नम्” इति च । तस्मात्—आपदि सर्वान्नभक्षणमभ्यनुज्ञातम् ॥

(अष्टमे यज्ञादीनामाश्रमविद्योभयहेतुत्वाधिकरणे सूत्राणि—)

विहितत्वाच्चाऽऽश्रमकर्मापि ॥ ३२ ॥ सहकारित्वेन

च ॥ ३३ ॥ सर्वथाऽपि त एवोभयलिङ्गात् ॥

॥ ३४ ॥ अनभिभवं च दर्शयति ॥ ३५ ॥

अष्टमाधिकरणमारचयति—

विद्यार्थमाश्रमार्थं च द्विः प्रयोगोऽथवा सक्तु ।

प्रयोजनविभेदेन प्रयोगोऽपि विभियते ॥ १७ ॥

श्रद्धार्थभुक्त्या तृप्तिः स्याद्विद्यार्थेनाऽऽश्रमस्तथा ।

अनित्यनित्यसंयोग उक्तिभ्यां स्वादिरे मतः ॥ १८ ॥

यानि यज्ञादीनि विद्याहेतुत्वेन विविदिषावाक्ये विहितानि, तान्येवाऽऽश्रमधर्मत्वेन पूर्वकाण्डे विहितानि । तेषां प्रयोजनद्वैविध्यद्विरनुष्ठानम् ॥

इति प्राप्ते ब्रूमः—यथा श्रद्धार्थभोजनेन तृप्तिर्नान्तरीयकतया सिध्यति, तथा विद्यार्थमनुष्ठितैः कर्मभिराश्रमधर्मः सिध्यति । न च—विद्याहेतूनां काम्यत्वात्, आश्र-

१ क. ‘सः ज्ञेयत्ववा’ । ग. ‘छात्राभोज्यवारणम् ॥ आ’ । २ ख. ‘ते जल’ । ३ क. ‘किञ्चिन्नानन्नं’ । ४ क. ख. ‘वञ्जवि’ । ५ क. ग. ‘मभ्यनु’ । ६ ख. ‘माजला’ । ७ क. ‘दक्षया’ । ८ ग. ‘जम’ । ९ क. ‘श्रद्धा’ ।

मधर्माणां च नित्यत्वात्सकृत्प्रयोगे नित्यानित्यसंयोगविरोधः—इति वाच्यम् । वचनद्वय-
वलेनैकस्य कर्मण आकारद्वयोपपत्तेः । यथा—“स्वादो यूपो भवति, स्वादिरं वीर्यका-
मस्य यूपं कुर्वीत” इत्यत्र वचनद्वयवलेनैकस्य नित्यत्वं काम्यत्वं च तद्वत् । तस्मात्—
उभयविधानां यज्ञादीनां सकृदेव प्रयोगः ॥

(नवमे, अनाश्रमिणोऽपि ब्रह्मज्ञानाधिकरणे सूत्राणि—)

अन्तरा चापि तु तद्वद्वेष्टेः ॥ ३६ ॥ अपि च

स्मर्यते ॥ ३७ ॥ विशेषानुग्रहश्च ॥ ३८ ॥

अतस्त्वितरज्ज्यायो लिङ्गाच्च ॥ ३९ ॥

नवमाधिकरणमारचयति—

नास्त्यनाश्रमिणो ज्ञानमस्ति वा नैवं विद्यते ॥

धीशुद्धयर्थश्रमित्वस्य ज्ञानहेतोरभावतः ॥ १९ ॥

अस्त्येव सर्वसंबन्धिजषादेश्चित्तशुद्धितः ॥

श्रुता हि विद्या रैकादेराश्रमे त्वतिशुद्धता ॥ २० ॥

पूर्वमाश्रमं परिसमाप्य केनापि कारणेनोत्तरमाश्रममप्रतिपन्नोऽनाश्रमी । स्नातकविधु-
रादिः । तस्य तत्त्वज्ञानं न संभाव्यते, बुद्धिशुद्धिहेतोरश्रमित्वस्याभावात् ॥

इति प्राप्ते द्वयमः—संभवत्यनाश्रमिणोऽपि ज्ञानम् । आश्रमनिरपेक्षस्य जषादेर्बु-
द्धिशुद्धिहेतुत्वात् ।

“जप्येनैव तु संसिष्येद्ब्राह्मणो नात्र संशयः” इति स्मृतेः ।

श्रुतश्च संवर्गविद्यायामधिकारोऽनाश्रमिणो विवाहार्थिनो रैकस्य । एवमाश्रमरहिता
गार्ग्यादय उदाहार्याः । न च—एवं सत्याश्रमवैयर्थ्यम्, शुद्धयतिशयहेतुत्वात् ।
तस्मात्—अनाश्रमिणोऽपि संभवत्येव ज्ञानम् ॥

(दशमे, आश्रमाणामवरोहानिराकरणाधिकरणे सूत्रम्—)

तद्भूतस्य नातद्भावो जैमिनेरपि

नियमातद्भूपाभावेभ्यः ॥ ४० ॥

दशमाधिकरणमारचयति—

१ ख. न च । २ ख. “हेतुः” । ३ ख. अस्त्यनाश्रमम् । ४ क. “देवार्थमे त्वंति शुद्ध-
ताम् ॥ ५” । ५ क. ख. “अमस्या” । ६ क. ख. भुतिश्च । ग. भुतेश्च । ७ क. “शयार्थत्वा” ।

अवरोहोऽस्त्याश्रमाणां न वा, रागात्स विद्यते ॥

पूर्वधर्मश्रद्धया वा यथाऽऽरोहस्तथैच्छिकः ॥ २१ ॥

रागस्यातिनिषिद्धत्वाद्विहितस्यैव धर्मतः ॥

आरोहनियमोक्त्यादेर्नावरोहोऽस्त्यशास्त्रतः ॥ २२ ॥

“ब्रह्मचर्यं समाप्य गृही भवेत्, गृहाद्वनी भूत्वा प्रव्रजेत्” इत्याश्रमाणामारोहो यथेच्छाधीनो भवति, तथा ‘पारिव्राज्याद्वनस्थः’ इत्याद्यवरोहोऽपि क्वचिद्रागवशात्, क्वचित्पूर्वाश्रमधर्मश्रद्धावशाच्च युक्तः ॥

इति प्राप्ते द्रुपः—रागस्तावन्मिथ्याज्ञानमूलत्वादातीनिषिद्धः । न च पूर्वाश्रमधर्मे श्रद्धा युज्यते, उत्तराश्रमिणं प्रत्यविहितत्वेन धर्मत्वाभावात् । न हि—यो येनानुष्ठानं शक्यते श्रद्धीयते च स तस्य धर्मो भवति । किं तर्हि—यो यं प्रति विहितः, स तस्य धर्मः । किंच “ततो न पुनरेयात्” इत्यवरोहनिषेधेनाऽऽराहो नियम्यते । न चाऽऽरोहवदवरोहेऽपि शिष्टाचारो विद्यते । तस्मात्—नास्त्यवरोहः ॥

(एकादशे, ऊर्ध्वरेतसः पातित्ये प्रायश्चित्ताधिकरणे सूत्रे—)

नचाऽऽधिकारिकमपि पतनानुमाना-

त्तदयोगात् ॥ ४१ ॥ उपपूर्वमपि

त्वेके भावमशनवत्तदुक्तम् ॥ ४२ ॥

एकादशाधिकरणमारचयति—

अष्टोर्ध्वरेतसो नास्ति प्रायश्चित्तमथास्ति वा ॥

अदर्शनोक्तेर्नास्त्येव व्रतिनो गर्दभः पशुः ॥ २३ ॥

उपपातकमेवैतद्व्रतिनो मधुमांसवत् ॥

प्रायश्चित्ताच्च संस्काराच्छुद्धिर्यत्नपरं वचः ॥ २४ ॥

नैष्ठिकब्रह्मचर्यादूर्ध्वरेतस्त्वं प्राप्तस्य पुनः स्त्रीसङ्गेन अष्टस्य प्रायश्चित्तं नास्ति ।

“आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुभ्येतस आत्महा ” ॥

इति प्रायश्चित्तादर्शनवचनात् । “अथ यो ब्रह्मचारी स्त्रीमुपेयात्, स गर्दभं पशु-मालभेत्” इत्यस्ति प्रायश्चित्तम्—इत्युच्यते । तत्र, तस्यै व्रतिविषयत्वात् । उप-

१ क. ख. ‘होऽस्ति शा’ । २ क. ‘मःर्म’ । ३ ख. ‘स्त्येतद्व्रति’ । ४ ख. प्राप्य ।
५ क. ‘स्य तं प्रत्यावि’ ।

कुर्वाणकारण्यो यो वेदाध्ययनाङ्गत्वेन ब्रह्मचर्यव्रतमनुतिष्ठति, ताद्विषयमिदं प्रायश्चित्तवचनम् । तस्मात्—ऊर्ध्वरेतस्त्वाङ्गस्य नास्ति प्रायश्चित्तम् ॥

इति प्राप्ते ब्रूमः—यथोपकुर्वाणकस्य मधुमांसभक्षणमुपपातकमिति प्रायश्चित्तं पुनः संस्कारो विद्यते, तद्वर्ध्वरेतसोऽपि गुरुदारादिभ्योऽन्यत्र प्रवृत्तिरुपपातकमेव न तु महापातकम् । ततः प्रायश्चित्तात्पुनः संस्काराच्च शुद्धिर्भवति । यदि महापातकेष्वपरिगणितत्वेनोपपातकत्वमाश्रित्य प्रायश्चित्तमुच्यते, तर्ह्यदर्शनैवाक्यस्य का गतिः—इति चेत् । ‘यत्नपरं तद्वाक्यम्’ इति ब्रूमः । अत एव ‘प्रायश्चित्तं न पश्यामि’ इत्याह, न तु ‘नास्ति’ इति । प्रायश्चित्तं तु गर्दभपशुरेव ब्रह्मचारित्वस्य समानत्वात् । तथा—वनस्थपरिव्राजकयोरपि भ्रंशे प्रायश्चित्तं स्मर्यते—“वानप्रस्थो दीक्षाभेदे कृच्छ्रं द्वादशरात्रं चरित्वा महाकक्षं वर्धयेत् । ‘भिक्षुर्वनस्थवत्सोमवृद्धिर्वर्जम्’—इति । कक्षवृद्धिर्वनवासः । सोमवृद्धिरपि स एव ॥

(द्वादशे अङ्गस्य कृतप्रायश्चित्तस्याप्यव्यवहार्यताधिकरणे—सूत्रम्)

बहिस्तूभयथाऽपि स्मृतेराचाराच्च ॥ ४३ ॥

द्वादशाधिकरणमारचयति—

शुद्धः शिष्टैरुपादेयस्त्याज्यो वा दोषहानितः ॥

उपादेयोऽन्यथा शुद्धिः प्रायश्चित्तकृता वृथा ॥ २५ ॥

आमुष्मिक्येव शुद्धिः स्यात्तत्तः शिष्टास्त्यजन्ति तम् ॥

प्रायश्चित्तादृष्टिवाक्यादशुद्धिस्त्वैहिकीप्यते ॥ २६ ॥

पूर्वोक्तप्रायश्चित्तापादितशुद्धयन्यथानुपपत्त्या कृतप्रायश्चित्तस्य शिष्टैः सह व्यवहारोऽस्ति ।

इति प्राप्ते ब्रूमः—आमुष्मिकशुद्धिसद्भावेऽपि प्रायश्चित्तादर्शनवचनदैहिकशुद्धयभावाच्छिष्टैरेव न व्यवहार्यः ॥

(त्रयोदशे, ऋत्विक्कृताङ्गध्यानस्य स्वामिगामित्वाधिकरणे सूत्राणि—)

स्वामिनः फलश्रुतेरित्यात्रेयः ॥ ४४ ॥

आर्त्विज्यमित्यौडलोमिः, तस्मै हि

परिकीयते ॥ ४५ ॥ श्रुतेश्च ॥ ४६ ॥

त्रयोदशाधिकरणमारचयति—

१ क. ‘तसो अत्र’ । २ क. रा. ‘नवचनस्य’ । ३ क. ‘सप्तत्वा’ । ४ क. ‘वैनाबाः’ । ५ ‘सो’ ।

अङ्गध्यानं याजमानमार्त्विजं वा यतः फलम् ॥ .

ध्यातुरेव श्रुतं तस्माद्याजमानमुपासनम् ॥ २७ ॥

ब्रूयादेवंविदुद्गातेत्यार्त्विजत्वं स्फुटं श्रुतम् ॥

क्रीतत्वादृत्विजस्तेन कृतं स्वामिकृतं भवेत् ॥ २८ ॥

अङ्गावबद्धेपूपासनेषु यजमान एवानुष्ठाता, नार्त्विजः, ध्यातुः फलश्रवणात् । फलं तु यजमानस्यैवोचितं, स्वामित्वात् । तस्मात्—फलिनो यजमानस्यैव ध्यातृत्वम् ॥

इति प्राप्ते ब्रूमः—“एवंविदुद्गाता ब्रूयात्” इति वाक्यशेष उद्गातुरुपासकत्वं स्पष्टं श्रूयते । युक्तं चैतत्—ऋत्विजामशेषकैर्मानुष्ठानाय यजमानेन क्रीतत्वात् । तस्मात्—ऋत्विग्भिः कृतं यजमानेनैव कृतमिति फलित्वोपपत्तेरुपासनमृत्विजां कर्म ॥

(चतुर्दशे मौनस्य विधेयत्वाधिकरणे सूत्राणि—)

सहकार्यन्तरविधिः पक्षेण तृतीयं त-

त्त्वतो विध्यादिवत् ॥ ४७ ॥ कृत्स्नभा-

वाचु गृहिणोपसंहारः ॥ ४८ ॥ मौन-

वदितरेषामप्युपदेशात् ॥ ४९ ॥

चतुर्दशाधिकरणमारचयति—

अविधेयं विधेयं वा मौनं तन्न विधीयते ॥

प्राप्तं पाण्डित्यतो मौनं ज्ञानवाच्युभयं र्थतः ॥ २९ ॥

निरन्तरज्ञाननिष्ठा मौनं पाण्डित्यतः पृथक् ॥

विधेयं तद्भेददृष्टिप्राबल्ये तन्निवृत्तये ॥ ३० ॥

कहोलब्राह्मणे श्रूयते—“तस्माद्ब्राह्मणः पाण्डित्यं निर्विघ्नं बाल्येन तिष्ठासेत्, बाल्यं च पाण्डित्यं च निर्विघ्नाथ मुनिः” इति । अस्यायमर्थः—यस्माद्ब्राह्मणः परमपुरुषार्थः, तस्माद्ब्रह्म बुभूषुरूपनिपत्तात्यर्थनिर्णयरूपं पाण्डित्यं निःशेषेण संपाद्य बालवन्नीरागद्वेषत्वेन युक्तोऽसंभावनानिराकरणाय युक्तीरनुचिन्तयन्नवस्थातुमिच्छेत्, ततः पाणि-त्यबाल्ये निःशेषेण संपाद्य, अथ मुनिः—इति । तत्र—‘भवेत्’ इति विध्यश्रवणान्मुनित्वं न विधेयम् । नैव—

१ क. ख. °स्थिज्यं वा । २ क. ख. °द्विज्यं । ३ क. °नरोधि° । ४ क. °ब्रज्जा° । ५ क. °कर्तव्यानु° । ६ क. कृतमपि । ७ ख. कृतं भवतीति । ८ क. ग ततः । ९ क. ख. °न्तरं शा° । १० ग. °गनेपा° । ११ ख. °निवारणा° । १२ क. ख. ग. युक्तिर° । १३ ख. ननु ।

विधिः कल्पयितुं शक्यः, पाण्डित्यशब्देन प्राप्तस्य मौनस्यापूर्वार्थत्वाभावात् । पाण्डितस्य विदुषो भावः पाण्डित्यम्—इति ज्ञानवाचकोऽयं शब्दः । तथा मुनिशब्दोऽपि, 'मन ज्ञाने' इत्यस्माद्धातोस्तन्निष्पत्तेः । तस्मात्—प्राप्तस्य मौनस्य नैव विधिकल्पनम् ॥

इति प्राप्ते द्रुमः—पूर्वोक्तस्य पाण्डित्यस्य पुनर्मुनिशब्देनाभिधाने प्रयोजनाभावाच्चिरन्तरज्ञाननिष्ठाऽपूर्वार्थो मुनिशब्देन विवक्षितः । ततः 'तिष्ठासेत्' इति पदानुवृत्त्या विधिर्लभ्यते । अस्ति च ज्ञाननैरन्तर्येण प्रयोजनम्, प्रबलभेदवासनावसितस्य तत्किञ्चित्पर्यत्वात् । तस्मात्—निदिध्यासनात्मकं मौनं विधेयम् ॥

(पञ्चदशे भावशुद्धिरेव बाल्यशब्दाभिधेयताधिकरणे सूत्रम्—)

अनाविष्कुर्वन्नन्वयात् ॥ ५० ॥

पञ्चदशाधिकरणमारचयति—

बाल्यं वयः कामचारो धीशुद्धिर्वा प्रसिद्धितः ॥

वयस्तस्याविधेयत्वे कामचारोऽस्तु नेतरा ॥ ३१ ॥

मननस्योर्ध्वशुक्तत्वाद्भावशुद्धिर्विवक्षिता ॥

अत्यन्तानुपयोगित्वाद्विरुद्धत्वाच्च न द्वयम् ॥ ३२ ॥

“ बाल्येन तिष्ठासेत् ” इत्यत्र—बाल्यं भावो बाल्यम्—इति प्रसिद्ध्या वयो भवेत् । अथ—तस्य विध्यनर्हत्वम्,—तर्हि—बालस्य कर्म—इति व्युत्पत्त्या कामचारोऽरादिकमस्तु । सर्वथा धीशुद्धिर्न बाल्यम् ॥

इति प्राप्ते द्रुमः—पाण्डित्यमौनाख्ययोः श्रवणनिदिध्यासनयोर्मध्ये मननं विधेयत्वेन श्रुत्या विवक्षितम् । तस्य च भावशुद्धिरुपयुक्ता, रागद्वेषमानापमानादिदोषप्रस्तत्वेन बहिष्प्रवृत्तिमपरित्यज्य मनुष्यशक्यत्वात् ।—बालस्य कर्म—इति व्युत्पत्तिस्तु यथेच्छाचारे, भावशुद्धौ च समाना । वयःकामचारौ तु मननस्यात्यन्तमनुपयुक्तौ । प्रत्युत विरोधिनौ, मूढस्य बहिष्प्रवृत्तस्य वा मनसो मननविनाशकत्वात् । तस्मात्—भावशुद्धिरेव बाल्यम्, नेतरदुभयम् ॥

(षोडशे, आत्मज्ञानस्यौहिकाष्टाधिकृतत्वव्यवस्थाधिकरणे सूत्रम्—)

ऐहिकमप्यप्रस्तुतप्रतिबन्धे तद्दर्शनात् ॥ ५१ ॥

षोडशाधिकरणमारचयति—

१ क. 'पूर्वत्वाभा' । ३ ख. प्राप्यस्य । ३ क. न । ४ क. 'कृपा' । ५ क. नेतरः । ग. नेतरत् । ६ ख. 'पकारित्वा' । ७ क. ख. 'वृत्ति' । ८ क. 'धेयाच्चे' ।

इहैव नियतं ज्ञानं पाक्षिकं वा, नियम्यते ॥

तथाऽभिसंधेर्यज्ञादिः क्षीणो विविदिपाजनौ ॥ ३३ ॥

असति प्रतिबन्धेऽत्र ज्ञानं जन्मान्तरेऽन्यथा ॥

श्रवणायेत्यादिशास्त्राद्वामदेवोद्भववादपि ॥ ३४ ॥

श्रवणमनननिदिध्यासनेष्वनुष्ठीयमानेषु—अस्मिन्नेव जन्मानि ज्ञानं जायते—इति नियम्यते। न तु—इह वा, जन्मान्तरे वा—इति कालविकल्पः । कुतः—श्रवणादिषु प्रवर्तमानस्य पुरुषस्य ज्ञानेच्छाया ऐहिकज्ञानोत्पत्तिविषयत्वात् । 'इहैव मे विद्या जायताम्' इत्यभिसंधाय पुरुषः प्रवर्तते । न च—अदृष्टफलानां यज्ञादीनां तत्साधैकत्वेन स्वर्गवज्जन्मान्तरे ज्ञानोत्पत्तिः शङ्कनीया, श्रवणादिप्रवृत्तिः प्रागेव विविदिषामुत्पाद्य यज्ञादीनां चरितार्थत्वात् । तस्मात्—ऐहिकत्वेन ज्ञानोत्पत्तिर्नियम्यते ॥

इति प्राप्ते ब्रूमः—असति प्रतिबन्धे ज्ञानमिहैव संभवति, सति तु प्रतिबन्धेऽत्रानुष्ठितैः श्रवणादिभिर्जन्मान्तरे ज्ञानमुत्पद्यते । प्रतिबन्धश्च बहुविधः श्रूयते—

श्रवणायापि बहुभिर्यो न लभ्यः शृण्वन्तोऽपि बहवो यं न विद्युः ।

आश्चर्यो वक्ता कुशलोऽस्य लब्धा आश्चर्यो ज्ञाता कुशलानुशिष्टः ॥ इति ।

न च—पूर्वजन्मानुष्ठितैः श्रवणादिभिर्जन्मान्तरे ज्ञानोत्पत्तिर्न दृष्टचरी, वामदेवस्य गर्भ एवावस्थितस्य ज्ञानोत्पत्तिश्रवणात् । "गर्भ एवैतच्छ्रयानो वामदेव एवमुवाच" इति श्रुतेः । तस्मात्—इह वा, जन्मान्तरे वा ज्ञानोत्पत्तिः ॥

(सप्तदशे मुक्तेरेकविधत्वाधिकरणे सूत्रम्—)

एवं मुक्तिफलानियमस्तदवस्था-

धृतेस्तदवस्थाधृतेः ॥ ५२ ॥

सप्तदशाधिकरणमारचयति—

मुक्तिः सातिशया नो वा फलत्वाद्ब्रह्मलोकवत् ॥

स्वर्गवच्च नृभेदेन मुक्तिः सातिशयैव हि ॥ ३५ ॥

ब्रह्मैव मुक्तिर्न ब्रह्म कचित्सातिशयं श्रुतम् ॥

अत एकविधा मुक्तिर्वैधसो मनुजस्य च ॥ ३६ ॥

यथा ब्रह्मलोकाख्यं फलं सांख्यसांख्यसामीप्यसाधुभेदेन चतुर्विधम् । तत्र

१ क. 'थाऽपि सं' । २ ग. 'नपुंस्केच्छाया' । ३ क. ख. 'धनत्वे' । ४ ग. 'वृत्तेर्ज्ञानो' ।
त्यसेः प्रा° । ५ क. ग. 'न्तरेऽपि ज्ञा°' । 'न्तरे वा ज्ञा°' । ६ क. इहैव । ७ क. ख. स्वर्ग-
वधानमे° । ख. स्वर्गवत्फलमे° ।

सार्ष्टिर्नाम चतुर्मुखेऽऽ समानैश्वर्यत्वम् । यथा वा—“कर्मभूयस्त्वात्फलभूयस्त्वम्” इति
न्यायेन स्वर्गो बहुविधः । तथा मुक्तिरपि फलत्वाविशेषात्सातिशया ॥

इति प्राप्ते ब्रूमः—मुक्तिर्नाम निजसिद्धब्रह्मस्वरूपमेव, न तु स्वर्गवद्भागन्तुकं किञ्चि-
द्रूपम्—इति वक्ष्यते । ब्रह्म चैकविधत्वेन श्रुतं निर्णीतं च । तस्मात्—चतुर्मुखस्य मनुजस्य
वा मुक्तिरेकविधैव । सालोक्यादिविशेषस्तु जन्यरूपत्वादुपासनातारतम्येन सातिशयो
भविष्यति । मुक्तिस्तु न तादृशी, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां

वैयासकन्यायमालायां तृतीयाध्यायस्य

चतुर्थः पादः ॥ ४ ॥

॥ तृतीयोऽध्यायश्च समाप्तः ॥

	अत्र पादे	आदितः
अधिकरणानि	१७	१९४
सूत्राणि	९२	४७८

(अथ चतुर्थाध्यायस्य प्रथमः पादः)

(प्रथमे श्रवणमननादीनामावृत्त्यधिकरणे सूत्रे—)

आवृत्तिरसकृदुपदेशात् ॥ १ ॥ लिङ्गाच्च ॥ २ ॥

चतुर्थाध्यायस्य प्रथमपादस्य प्रथमाधिकरणमारचयति—

श्रवणाद्याः सकृत्कार्या आवर्त्या वा सकृद्यतः ॥

शास्त्रार्थस्तावता सिध्येत्प्रयाजादौ सकृत्कृते ॥ १ ॥

आवर्त्या दर्शनान्तास्ते तण्डुलान्तावघातवत् ॥

दृष्टेऽत्र संभवत्यर्थे नादृष्टं कल्प्यते बुधैः ॥ २ ॥

“ सकृत्कृते कृतः शास्त्रार्थः ” इति न्यायेन श्रवणादीनां प्रयाजादिवत्सकृदेवानुष्ठानम् ॥

इति प्राप्ते ब्रूमः—उक्तन्यायस्यादृष्टफलविषयत्वात् । अत्र ब्रह्मसाक्षात्कारलक्षणस्य दृष्टफलस्य संभवात् । ‘दृष्टे संभवत्यदृष्टं न कल्पनीयम्’ इति न्यायेनावघातवत्फलसिद्धिपर्यन्तं श्रवणाद्यावर्तनयिम् ॥

(द्वितीये, आत्मत्वेन ब्रह्मणो ग्रहणाधिकरणे सूत्रम्—)

आत्मेति तूपगच्छन्ति ग्राहयन्ति च ॥ ३ ॥

द्वितीयाधिकरणमारचयति—

ज्ञात्रा स्वान्यतया ब्रह्म ग्राह्यमात्मनयाऽथ वा ॥

अन्यत्वेन विजानीयाद्दुःख्यदुःखिविरोधतः ॥ ३ ॥

औपाधिको विरोधोऽत आत्मत्वेनैव गृह्यताम् ॥

गृह्णन्त्येवं महावाक्यैः स्वशिष्यान्ग्राहयन्ति च ॥ ४ ॥

यच्छास्त्रप्रतिपार्थं ब्रह्म तज्जीवेन ज्ञात्रा स्वव्यतिरिक्ततया ग्रहीतव्यम् , दुःख्यदुःखिनोर्जीवब्रह्मणोरेकत्वविरोधात् ॥

इति प्राप्ते ब्रूमः—‘वस्तुतो ब्रह्मैस्वरूपस्यैव सतो जीवस्यान्तःकरणोपाधिकृतो दुःखित्वादिसंसारधर्मः’ इति वियत्पादे (ब्र० सू० अ० २ पा० ३) जीवविचारे प्रपञ्चितम् । अतो वास्तवविरोधाभावादात्मत्वेनैव ब्रह्म गृह्यताम् । अत एव “ अहं ब्रह्मास्मि ” “ अयमात्मा ब्रह्म ” इत्यादिमहावाक्यैस्तत्त्वविद आत्मत्वेनैव ब्रह्म गृह्णन्ति ।

१ क. आवृत्त्या । २ क. ख. °न्येकम्° । ३ क. यं तद्वत् । ४ क. ख. °हृत्° ।

तथा “ तत्त्वमसि ” इत्यादिमहावाक्यैः स्वशिष्याग्राह्यन्त्यपि । तस्मात्—आत्मत्वेनैव ब्रह्म ग्रहीतव्यम् ॥

(तृतीये प्रतीकेऽहंदाष्टिनिराकरणाधिकरणे सूत्रम्—)

न प्रतीके न हि सः ॥ ४ ॥

तृतीयाधिकरणमारचयति—

प्रतीकेऽहंदाष्टिरस्ति न वा, ब्रह्माविभेदतः ॥

जीवप्रतीकयोर्ब्रह्मद्वाराऽहंदाष्टिरिष्यते ॥ ५ ॥

प्रतीकत्वोपासकत्वहानिर्ब्रह्मैक्यवीक्षणे ॥

अवीक्षणे तु भिन्नत्वाद्वास्त्यहंदाष्टियोग्यता ॥ ६ ॥

“मनो ब्रह्मेत्युपासीत” “आदित्यो ब्रह्म” इत्यादिषु ब्रह्मदृष्ट्या संस्कृतं मनआदित्यादिप्रतीकमुपास्यम् । तच्च प्रतीकमुपासकेन स्वात्मतया ग्रहीतव्यम्, प्रतीकस्य ब्रह्मकार्यत्वेन ब्रह्मणा सह भेदाभावात्, जीवस्य च ब्रह्माभिन्नत्वात्, ब्रह्मद्वारोपास्यप्रतीकस्योपासकजीवस्य च भेदाभावेनैकत्वसंभवात् ॥

इति प्राप्ते ब्रूमः—यदि ब्रह्मकार्यस्य प्रतीकस्य ब्रह्मैक्यमवलोक्यते, तदा प्रतीकस्वरूपमेव विलीयेत, घटस्य मृद्रूपेणैक्ये विलयदर्शनात् । यदि च जीवस्य ब्रह्मैक्यमवलोक्येत, तदा जीवत्वापाये सत्युपासकत्वं हीयेत । अथ—उपास्योपासकस्वरूपलीने कार्यकारणैक्यं जीवब्रह्मैक्यं च न पर्यालोच्येत, तदा गोमहिषवदत्यन्तभिन्नयोः प्रतीकोपासकयोर्नास्त्येकत्वयोग्यता । तस्मात्—प्रतीके नास्त्यहंदाष्टिः ॥

(चतुर्थे, उपास्ये ब्रह्मदृष्ट्याधिकरणे सूत्रम्—)

ब्रह्मदृष्टिरुत्कर्षात् ॥ ५ ॥

चतुर्थाधिकरणमारचयति—

किमन्यधीर्ब्रह्मणि स्यादन्यस्मिन्ब्रह्मधीरुत ॥

अन्यदृष्ट्योपासनीयं ब्रह्मात्र फलदत्त्वतः ॥ ७ ॥

उत्कर्षेतिपरत्वाभ्यां ब्रह्मदृष्ट्याऽन्यचिन्तनम् ॥

अन्योपास्त्या फलं दत्ते ब्रह्मातिशयाद्युपास्तिवत् ॥ ८ ॥

१ क. “स्व. ब्रह्मवि” । २ ग. तु ब्रह्मत्वा° । ३ ग. “रक्तमन्त्रआदित्यप्र” । ४ ग. लीयते । ५ ल. “लोपेन । ग. लानेन । ६ ग. “क्षणः स्या” । ७ क. उत्कर्षेतिपरत्वा° ८ क. “दृष्ट्या च वि” ।

“ मनो ब्रह्म ”—इत्यत्राब्रह्मस्वरूपमनोदृष्टिं ब्रह्मणि कृत्वा ब्रह्मोपासनीयम्, ब्रह्मणः फलप्रदत्वेनोपास्यतार्हत्वात् ॥

इति प्राप्ते ब्रूमः—ब्रह्मण उत्कृष्टत्वादृष्टिर्निकृष्टे मनसि कर्तव्या । लोके हि निकृष्टे भृत्ये राजदृष्टिं कृत्वा राजवत्तं पूजयन्ति । किंच “ मनो ब्रह्मेत्युपासीत ” इत्यत्र ब्रह्मशब्द इतिशब्दपरत्वेन दृष्टिलक्षको भविष्यति । मनःशब्दश्चानितिपरत्वान्मुख्यार्थवाची । यथा ‘ स्थाणुं चौर इति प्रत्येति ’ इत्यत्र स्थाणुशब्दो मुख्यार्थवाची, चौरशब्दो दृष्टिलक्षकः, तद्वत् । नच—अब्रह्मस्वरूपस्य मनस उपास्यत्वे ब्रह्मणः फलप्रदत्वानुपपत्तिः, अब्रह्मस्वरूपस्याप्यतिथेरुपासने कर्माध्यक्षत्वेन यथा फलं प्रयच्छति, तद्वदत्रापि संभवात् । तस्मादब्रह्मणि प्रतीके ब्रह्मधीः कर्तव्या ॥

(पञ्चमे, अङ्गेष्वादित्यत्वादिधीकरणाधिकरणे सूत्रम्—)

आदित्यादिमतयश्चाङ्ग उपपत्तेः ॥ ६ ॥

पञ्चमाधिकरणमारचयति—

आदित्यादावङ्गदृष्टिरङ्गे रव्यादिधीरुत ॥

नोत्कर्षो ब्रह्मजत्वेन द्वयोस्तेनैच्छिकी मतिः ॥ ९ ॥

आदित्यादिधियाऽङ्गानां संस्कारे कर्मणः फले ॥

युज्यतेऽतिशयस्तस्मादङ्गेष्वादिदृष्टयः ॥ १० ॥

“य एवासौ तपति, तमुद्गीथमुपासीत” इत्यत्राऽऽदित्यदेवतां प्रतीकं कृत्वा कर्माङ्ग-भूतोद्गीथदृष्टिः कर्तव्या, विपर्ययेण वा कर्माङ्ग आदित्यदृष्टिः । आदित्योद्गीथयोरुभयो-ब्रह्मकार्यत्वेन पूर्वाधिकरणोत्कर्षन्यायानवतारेण नियामकाभावात् ॥

इति प्राप्ते ब्रूमः—आदित्यदृष्ट्या कर्माङ्गं संस्कर्तव्यम् । तथा सति दृष्टिभिः संस्कृतस्य कर्मणः फलातिशयसंभवात् । विपर्यये तु कर्माङ्गेरादित्यदेवतायां संस्कृतायां किं तैव कैलिष्यति । न ह्यक्रियात्मिका देवता फलस्य साधनं भवति । अन्यथा देवतायाः साधारणत्वेन यजमानायजमानयोः फलसाम्यप्रसङ्गात् । तस्मात्—अङ्गेष्वादित्यादिदृष्टयः कर्तव्याः ॥

१ क. ‘म.—महद्ब्रह्म’ । २ क. लोकिने । ३ क. ख. स्थाणुचौर । ४ क. ‘हृदृष्टिः’ । ५ क. ‘ये वा कर्मन्वे सा दृ’ । ६ ख. तत्र । ७ क. फलं भवति । ८ क. भविष्यति । ख. संभवति । ९ क. ‘योः साधारणफलतः’ ।

(पष्ठे, उपासन आसनावश्यकताधिकरणे सूत्राणि —)

आसीनः संभवात् ॥ ७ ॥ ध्यानाच्च ॥ ८ ॥

अचलत्वं चापेक्ष्य ॥ ९ ॥ स्मरन्ति च ॥ १० ॥

पष्ठाधिकरणमारचयति—

नास्त्यासनस्य नियम उपास्तोऽबुत विद्यते ॥

न देहस्थितिसापेक्षं मनोऽतो नियमो न हि ॥ ११ ॥

शयनोत्थानगमनैर्विषेपस्यानिवारणात् ॥

धीसमाधानहेतुत्वात्परिशिष्यत आसनम् ॥ १२ ॥

‘आसीनैर्नैवोपासितव्यम्’ इति नास्ति नियमः, मानसव्यापारं प्रति देहस्थितिविशेष-
स्यानुपयुक्तत्वात् ॥

इति प्राप्ते ब्रूमः—परिशेषोपादासनं नियम्यते । तथाहि—न तावच्छयानेनोपासितुं
शक्यम्, अकस्मान्निद्रयाऽभिभूतेः संभवात् । नाप्युत्थितेन मच्छता वा, देहधारणमार्गनि-
श्चयादिव्यापारेण चित्तस्य विशिस्तत्वात् । अत आसीनैर्नैवोपासितव्यम् ॥

(सप्तमे, उपासने दिगादिनियमनिराकरणाधिकरणे सूत्रम्—)

यत्रैकाग्रता तत्राविशेषात् ॥ ११ ॥

सप्तमाधिकरणमारचयति—

दिग्देशकालनियमो विद्यते वा न विद्यते ॥

विद्यते वैदिकत्वेन कर्मस्वेतस्य दर्शनात् ॥ १३ ॥

ऐकाग्र्यस्याविशेषेण दिगादिर्न नियम्यते ॥

मनोनुकूल इत्युक्तेर्दृष्टार्थं देशभाषणम् ॥ १४ ॥

“ब्रह्मयज्ञेन यक्ष्यमाणः प्राच्यां दिशि” इति दिग्भियमः । “प्राचीनप्रवणे वैश्वदेवेन
यजेत ” इति देशनियमः । “अथ यदपराह्णे पिण्डपितृयज्ञेन चरन्ति” इति कालनियमः ।
तदेतन्नियमत्रयं यथा कर्मणि दृश्यते, तथोपासनेऽपि द्रष्टव्यम् । वैदिकत्वस्याविशेषात् ।

इति प्राप्ते ब्रूमः—ऐकाग्र्यं हि ध्यानस्य प्रधानं साधनम् । न च—तस्य दिगा-
दिनिर्धत्त्या कश्चिदतिशयो विद्यते । अतो नास्ति नियमः । अत एव श्रुतिर्योगाम्यासाय
प्रदेशं निर्दिशन्ती “मनोनुकूले” इत्येवाऽऽह । ‘यस्मिन्देशे सौमनस्यं तत्रैव मनो युञ्ज्यात्’,

१ ख० ‘स्ताव वि’ । २ क० ‘भिम्’ । ख० ‘भिम्तिभिम्’ । ३ ख० ‘नैव्यासादि’ । ४ क०
ख० ‘तेऽथ न । ५ ग एकाग्रस्या’ । ६ क ख अथाप’ । ७ ग ‘धानसा’ । ८ क ‘यमे क’ ।

ननु शास्त्रेण नियमितः कश्चिद्देशोऽस्ति' इत्यर्थः । "समे शुचौ शर्करावंहिवालुकावर्जिते"
इति योगाम्यासाय देशविशेषः श्रूयते—इति चेत् । सत्यम् । दृष्टसौकर्यार्थं तु तत्—
इति वाक्यशेषे मनोकूलत्वविशेषणान्निश्चीयते । तस्मात्—नास्ति दिग्गदिनियमः ॥

(अष्टमे, उपासनानामामरणावर्तनाधिकरणे सूत्रम्—)

आ प्रायणात्तत्रापि हि दृष्टम् ॥ १२ ॥

अष्टमाधिकरणमारचयति—

उपास्तीनां यावदिच्छमावृत्तिः स्यादुताऽऽमृति ॥

उपास्त्यर्थाभिनिष्पत्तेर्यावदिच्छं न तूपरि ॥ १५ ॥

अन्त्यप्रत्ययतो जन्म भाव्यतस्तत्प्रसिद्धये ॥

आमृत्यावर्तनं न्याय्यं सदा तद्भाववाक्यतः ॥ १६ ॥

विजातीयप्रत्ययेनानन्तरितसजातीयप्रत्ययप्रवाह उपास्तिशब्दार्थः । स च कियताऽपि
कालेन संपद्यते । अतो यावदिच्छमावृत्तिः, न त्वामरणम् ॥

इति प्राप्ते ब्रूमः—भाविजन्मनः प्रयोजकोऽन्त्यप्रत्यय आमरणमावृत्तिमन्तरेण न
मुलभः । अत एव स्मृतिः—“सदा तद्भावभाविताः” इत्याह । कथं तर्हि—ज्योतिष्टोमा-
दिकर्मणा स्वर्गं गच्छतोऽन्त्यप्रत्ययः—“कर्मजन्यापूर्ववशात्” इति ब्रूमः—उपासनेऽप्यपूर्व-
मस्ति—इति चेत् । बादम् । नैतावता निरन्तरावृत्तिर्लक्षणो दृष्टोपायः पारित्याज्यो भवति
अन्यथा सर्वस्य सुखदुःखादेरपूर्वजन्यत्वेन भोजनाद्यर्थो दृष्टः प्रयत्नः पारित्यज्येत । ततो
दृष्टार्थोपायत्वादांमरणमावर्तनं कर्तव्यम् ॥

यद्यपि—एतान्यष्टावधिकरणानि साधनविचारत्वात्पूर्वाध्याये योग्यानि, तथाऽपि
फलप्रत्यासन्नसाधनत्वात्फलाध्याये विचारितानि ॥

(नवमे ज्ञानिनः पापलेपनिराकरणाधिकरणे सूत्रम्—)

तदधिगमे उत्तरपूर्वाधयोरश्लेष-

विनाशौ तद्दृष्टपदेशात् ॥ १३ ॥

नवमाधिकरणमारचयति—

१ क. 'तत्प्रवणा' । २ क. 'दिग्देशनि' । ३ ग. 'प्राप्तिर्था' । ४ क. ल. 'त्ययान' ।
५ ल. 'दिना क' । ६ क. 'सर्वतुः' । ७ क. 'यत्प्रत्यये' । ८ क. 'ध्याययो' ।

ज्ञानिनः पापलेपोऽस्ति नास्ति वाऽनुपभोगतः ॥

अनाश इति शास्त्रेषु घोपाल्लेपोऽस्य विद्यते ॥ १७ ॥

अकर्त्रात्मधिया वस्तुमहिम्नैव न लिप्यते ॥

अश्लेषनाशावप्युक्तावज्ञे घोपस्तु सार्धकः ॥ १८ ॥

“ नाभुक्तं क्षीयते कर्म कल्पकोटिशतैरपि ”

इति पापाविनाशस्य सर्वशास्त्रप्रसिद्धत्वाद्ब्रह्मज्ञानिनोऽप्यस्ति पापश्लेषः ॥

इति प्राप्ते ब्रूमः—तत्र तावन्निर्गुणब्रह्मात्मतत्त्वविदः पापश्लेषशङ्काऽपि नोदेति ‘नाकार्पम्, न करोमि, न कार्प्यामि इति कालत्रयेऽप्यकर्तृद्वयस्वरूपत्वेन निश्चितत्वात् । न ह्यकर्तृत्वं मन्दा अपि शङ्कन्ते । नापि सगुणब्रह्मविदो लेपोऽस्ति, अश्लेषविनाशयोः श्रुतत्वात् । ब्रह्मसाक्षात्कारादूर्ध्वं देहेन्द्रियव्यवहारवशात्संभावितस्य पापस्याश्लेषः श्रूयते । तद्यथा—“ यथा पुष्करपलाश आपो न श्लिप्यन्ते, एवमेवाविदि पापं कर्म न श्लिप्यते ” इति । साक्षात्कारात्पूर्वं त्विह जन्मानि जन्मान्तरेषु च संचितस्य पापसंघातस्य विनाशः श्रूयते—“ तद्यथेपीकातूलमग्नौ प्रोतं प्रदूयेत, एवं हास्य सर्वं पाप्मानः प्रदूयन्ते ” इति । “ नाभुक्तम् ”—इत्यादिशास्त्रं तु सगुणनिर्गुणब्रह्मज्ञानरहितविधैयम् । तस्मात्—नारित ज्ञानिनः पापश्लेषः ।

(दशमे ज्ञानिनः पुण्यश्लेषनिराकरणाधिकरणे सूत्रम्—)

इतरस्याप्येवमसंश्लेषः पाते तु ॥ १४ ॥

दशमाधिकरणमारचयति—

पुण्येन लिप्यते नो वा, लिप्यतेऽस्य श्रुतत्वतः ॥

न हि श्रौतेन पुण्येन श्रौतं ज्ञानं विरुध्यते ॥ १९ ॥

अलेपो वस्तुसामर्थ्यात्समानः पुण्यपापयोः ॥

श्रुतं पुण्यं पापतया तरणं च समं श्रुतम् ॥ २० ॥

मा भूत्पापश्लेषः । पुण्यश्लेषस्तु विद्यते, पुण्यस्य श्रौतत्वेन श्रौतब्रह्मज्ञानेन समं विरोधाभावात् ॥

इति प्राप्ते ब्रूमः—अकर्त्रात्मवस्तुसामर्थ्यात्पापवत्पुण्येनापि न लिप्यते । सगुणज्ञानिनस्तूपासनव्यातिरिक्तं काम्यं पुण्यं पापवदर्थमजन्महेतुत्वात्पापसममेवेति मत्वा पापत्वेनैव दहरविद्यावाक्यशेषे श्रुतिः परामृशति—“ सर्वं पाप्मानोऽतो निवर्तन्ते ” इति ।

१ ख. ‘लेशोऽस्ति । २ क. ख. ‘तत्त्वस्य । ३ क. ‘यथं द्रव्यम् । त° । ४ क. ख. सद् । ५ क. ‘रिक्तकाम्यपु° । ६ क. ग. ‘धर्मज° ।

अस्यायमर्थः—‘सुकृतं दुष्कृतं तत्फलं च पूर्ववाक्ये यद्यदनुक्रान्तम्, ते सर्वे पाप्मानोऽस्मादुपासकान्निवर्तन्ते’ इति । किंच—‘उभे उ हैवैप एते तरति’ इति श्रुतिः पुण्यपापयोरुभयोर्ज्ञानिनां तरणं सममेव ब्रूते । तस्मात्—पापवत्पुण्येनापि न लिप्यते ॥

(एकादशे ज्ञानादनारब्धपुण्यपापयोरेव निवृत्त्यधिकरणे सूत्रम्—)

अनारब्धकार्ये एव तु पूर्वे तदवधेः ॥ १५ ॥

एकादशाधिकरणमारचयति—

आरब्धे नश्यतो नो वा संचिते इव नश्यतः ॥

उभयत्राप्यकर्तृत्वतद्बोधौ सदृशौ खलु ॥ २१ ॥

आदेहपातसंसारश्रुतेरनुभवादापि ॥

इषुचकादिद्विप्रान्ताच्चैवाऽऽरब्धे विनश्यतः ॥ २२ ॥

ज्ञानात्पूर्वं संचिते पुण्यपापे द्विविधे—आरब्धे, अनारब्धे च । तयोर्द्विविधयोरप्यकर्तृत्वमात्मनः समानम्, तद्बोधश्च समः । ततः—अनारब्धवदारब्धयोरपि ज्ञानोदयसमय एव निनाशः ॥

इति प्राप्ते ब्रूमः—श्रुत्यनुभवयुक्तिभ्य आरब्धयोरविनाशो गम्यते । “ तस्य तावदेव चिरं यावन्न विमोक्ष्येऽय संपत्स्ये ” इति श्रुतिः । अस्या अयमर्थः—‘ तस्य तत्त्वविदो मुक्तिर्विलम्बमानाऽपि नात्यन्तं विलम्बते । किंतु गर्भाधानकाले क्लृप्तस्याऽऽयुषः क्षयाभावेन यावदेहः प्राणैर्न विमोक्ष्यते, तावदेव विलम्बते । अथ देहप्राणवियोगे सति ब्रह्म संपद्यते ’ इति । यथाऽनया श्रुत्या तत्त्वविदोऽप्यादेहपातं संसारोऽङ्गीकृतः, तथा विद्वदनुभवोऽप्यस्मिन्नर्थे स्फुटः । युक्तिश्चोच्यते—यथा लोके तूणनिष्ठेषु बाणेषु धानुष्कस्य स्वीकारपरित्यागयोः स्वातन्त्र्येऽपि मुक्ते बाणे स्वातन्त्र्यं न दृश्यते, स तु बाणो वेगे क्षीणे स्वयं पतति । एवं कुलालेचक्रभ्रमणमुदाहर्तव्यम् । तथा दार्ष्टान्तिकब्रह्मज्ञानस्याप्यनारब्धकर्मानाशकत्वे स्वातन्त्र्यमस्तु, न त्वारब्धे कर्मणि, आरब्धस्य प्रवृत्तफलत्वात् । यद्येतैः श्रुत्यादिभिरारब्धस्थितिर्नाभ्युपगम्यते, तदोपदेष्टुरभावाद्विद्यासंप्रदाय उच्छिद्येत । न तावत्—अविद्वानुपदेष्टा—इति वक्तुं शक्यम् । विद्वान्स्तु वेदनसमय एव मुच्यत इति को नामोपदेष्टा संभवति । तस्मात्—नाऽऽरब्धयोर्नाशः ॥

१ ख. ‘पातं संसारः भु’ । २ ग. ‘संसार’ । ३ क. ‘लम्बयते’ । ४ क. ‘लम्बयते’ । ५ ख. ‘लेऽभ्यक्ष्य वल’ । ६ ग. ‘विगते स’ । ७ ख. ग. ‘देहान्तं स’ । ८ क. ‘तूणाभिः कृष्टेषु’ । ९ क. ‘लम्ब च’ । १० ख. ‘रब्धक’ ।

(द्वादशे; अग्निहोत्रादिनित्यकर्मणो नाशनिराकरणाधिकरणे सूत्रे—)

अग्निहोत्रादि तु तत्कार्यायैव तद्दर्शनात् ॥ १६ ॥

अतोऽन्याऽपि ह्येकेषामुक्तयोः ॥ १७ ॥

द्वादशाधिकरणमारचयति—

नश्येन्नो वाऽग्निहोत्रादि नित्यं कर्म, विनश्यति ॥

यतोऽयं वस्तुमहिमा न कचित्प्रतिहन्यते ॥ २३ ॥

अनुपक्तफलांशस्य नाशोऽप्यन्यो न नश्यति ॥

विद्यायामुपयुक्तत्वाद्भाव्यश्लेषस्तु काम्यवत् ॥ २४ ॥

ज्ञानात्पूर्वमिह जन्मनि जन्मान्तरे वाऽनुष्ठितं यदग्निहोत्रादि नित्यं कर्म, तस्यापि काम्यकर्मवदकर्त्रात्मवस्तुबोधमहिम्ना नाशोऽभ्युपेयः ॥

इति प्राप्ते ब्रूमः—द्वावंशौ नित्यकर्मणः—एकौऽंशः प्राधान्येन चित्तशुद्धिप्रदः, अपरोऽंशोऽनुपक्षेण स्वर्गादिफलप्रदः । तस्य नाशोऽस्तु नाम । चित्तशुद्धिप्रदस्य तु विद्यायामुपयुक्तत्वात् नाशो वर्णयितुं शक्यः । न हि लोके भोगेनोपक्षीणं ग्रीवादिकं नष्टं मन्यन्ते । यत्तु ज्ञानादूर्ध्वं नित्यं कर्म तस्य काम्यवदश्लेषः ॥

(त्रयोदशे नित्यकर्मणोर्विद्यासाधनताधिकरणे सूत्रम्—)

यदेव विद्ययेति हि ॥ १८ ॥

त्रयोदशाधिकरणमारचयति—

किमङ्गोपास्तिसंयुक्तमेव विद्योपयोग्युत ॥

केवलं वा, प्रशस्तत्वात्सोपास्त्येवोपयुज्यते ॥ २५ ॥

केवलं वीर्यवद्विद्यासंयुक्तं वीर्यवत्तरम् ॥

इति श्रुतेस्तारतम्यादुभयं ज्ञानसाधनम् ॥ २६ ॥

विद्यासाधनं नित्यकर्म द्विविधं संभाव्यते—अङ्गावबद्धोपास्तिसहितम्, तद्वहितं च । तत्र—सोपासनस्य कर्मणः प्रशस्तत्वात्तदेव विद्यासाधनम्, न तूपास्तिरहितम् ॥

इति प्राप्ते ब्रूमः—“यदेव विद्यया करोति तदेव वीर्यवत्तरं भवति” इति श्रुतिः “सोपासनस्य कर्मणोऽतिशयेन वीर्यमस्ति” इति वदन्ती निरुपासनस्यापि वीर्यमात्रम-

१ ख. “इयेन वा” । २ क. “चिदिनिह” । ३ क. “शेऽप्यंशो न । ४ ग. “येऽप्यंशो” ।

५ क. तस्याना” । ६ कं. लोऽपिभो” । ७ क. “श्चताव” ।

म्यनुजानाति । अन्यथा तरप्रत्ययानुपपत्तेः । तस्मात्—सोपासननिरुपासनयोस्तारतम्येन विद्यासाधनत्वम् ॥

(चतुर्दशे, अधिकारिणामपि मुक्तिसंभवाधिकरणे सूत्रम्—)

भोगेन त्वितरे क्षपयित्वा संपद्यते ॥ १९ ॥

चतुर्दशाधिकरणमारचयति—

बहुजन्मप्रदारब्धयुक्तानां नास्त्युतास्ति मुक् ॥

विद्यालोपे कृतं कर्म फलदं तेन नास्ति मुक् ॥ २७ ॥

आरब्धं भोजयेदेव न तु विद्यां विलोपयेत् ॥

सुप्तबुद्धवदश्लेषतादवस्थ्यात्कुतो न मुक् ॥ २८ ॥

अधिकारिपुरुषाणां मुक्तिर्नास्ति, प्रारब्धभोगाय बहुपु जन्मसु स्वीकृतेषु तत्र पूर्वार्जित-विद्यायां यत्कर्म क्रियते तस्य फलप्रदत्वे सत्युत्तरोत्तरजन्मपरम्पराया अवश्यभावित्वात् ॥

इति प्राप्ते ब्रूमः—आरब्धं कर्म स्वफले सुखदुःखे भोजयेत्, तदर्थमेव प्रवृत्तत्वात् । न हि विद्यालोपार्थं किञ्चित्कर्म पूर्वमनुष्ठितम्, येन कर्मवशाद्विद्यालोप आशङ्कयेत । न च मरणव्यवधानमात्रेण विद्यालोपः, सुषुप्तिव्यवधानेन तल्लोपादर्शनात् । अतो विद्यायामवस्थितायां बहुभिरपि क्रियमाणैः कर्मभिरश्लेषात्—अस्त्यधिकारिणां मुक्तिः ॥

यद्यप्येतद्वृणोपसंहारपादे निर्णीतम्, तथाऽपि तस्यैवाऽऽश्लेषसमाधाने—इत्यनवद्यम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-सकन्यायमालायां चतुर्थाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	१४	११८
सूत्राणि	१९	४९७

(अथ चतुर्थाध्यायस्य द्वितीयः पादः)

(प्रथमे वागादीनां मनसि वृत्तिलयाधिकरणे सूत्रे—)

वाङ्मनसि दर्शनाच्छब्दाच्च ॥ १ ॥

अत एव च सर्वाण्यनु ॥ २ ॥

चतुर्थाध्यायस्य द्वितीयपादे प्रथमाधिकरणमारचयति—

वागादीनां स्वरूपेण वृत्त्या वा मानसे लयः ॥

श्रुतिर्वाङ्मनसीत्याह स्वरूपविलयस्ततः ॥ १ ॥

न लीयतेऽनुपादाने कार्यं वृत्तिस्तु लीयते ॥

वाङ्मनसि दर्शने वाङ्मनसि वृत्तिलक्षकः ॥ २ ॥

उत्क्रान्तिकमश्छान्दोग्ये श्रूयते—“ अस्य सोम्य पुरुषस्य प्रयतो वाङ्मनसि संपद्यते, मनः प्राणे, प्राणस्तेजसि, तेजः परस्यां देवतायाम् ” इति तत्र—त्रियमाणस्य पुरुषस्य वागादीनि दशेन्द्रियाणि मनसि लीयन्ते । स च लयः किं स्वरूपेण, वृत्त्या वा—इति संशये सति “ वाङ्मनसि ” इति श्रुतौ वृत्तिशब्दाश्रवणात्स्वरूपलयः ॥

इति प्राप्ते ब्रूमः—मनसो वागादिकं प्रत्यनुपादानत्वात् ‘ उपादान एव कार्यस्य स्वरूपलयः ’ इति मृदघटादौ व्याप्तिदर्शनात् वागादीनां स्वरूपेण लयः । वृत्तिस्त्वनुपादानेऽपि लयमर्हति । अङ्गारेषु जलमध्ये प्रक्षिप्तेषु वह्निवृत्तेर्दाहप्रकाशात्मिकाया अनुपादाने जले लयदर्शनात् । श्रुतौ तु वाकशब्देन वृत्तिलक्ष्यते वृत्तिवृत्तिमतोरभेदोपचारात्—वागादीनां मनसि वृत्तिलयः ॥

(द्वितीये मनसः प्राणे लयाधिकरणे सूत्रम्)

तन्मनः प्राण उचरात् ॥ ३ ॥

द्वितीयाधिकरणमारचयति—

मनः प्राणे स्वयं वृत्त्या वा लीयेत, स्वयं यतः ॥

कारणाभोदकद्वारा प्राणो हेतुर्मनः प्राति ॥ ३ ॥

साक्षात्स्वहेतौ लीयेत कार्यं प्राणालिके न तु ॥

गौणः प्राणालिको हेतुस्ततो वृत्तिलयो धियः ॥ ४ ॥

१ क. ख. विलयः । २ ख. ग. “विप्रविल” । ३ क. ख. लीयते । ४ क. प्राणालिके ।
ग. प्राणालिके । ५ क. ख. ग. प्राणः ।

वागादिषु मनसि वृत्त्या प्रलीनेषु तन्मनः प्राणे स्वरूपेण लयमर्हति, मनः प्रति प्राण-
स्योपादानत्वसंभवात् । तथा हि—“अन्नमयं हि सोम्य मनः” इति श्रुतेर्मनसोऽन्नं
कारणम्, “आपोमयः प्राणः” इति श्रुतेश्च प्राणस्याऽऽपः कारणम् । तथा सति मनः-
प्राणशब्दाभ्यां तत्कारणे अन्नोदके उपलक्ष्य ‘मनः प्राणे लीयते’ इतिवाक्यस्य ‘अन्न-
मप्सु लीयते’ इत्यर्थो व्याख्यातव्यः । तथाच कार्यस्य स्वीपादाने लयो भविष्यति
तस्मात्—मनसः स्वरूपेण लयः ॥

इति प्राप्ते ब्रूमः—द्विविधमुपादानम्—मुख्यं, प्राणालिकं च । तत्र प्राणमनसो-
र्मृद्घटयोरिव न मुख्य उपादानोपादेयभावोऽस्ति । किं तर्हि—त्वदुक्तप्रकारेण संबन्धप-
रम्परया प्रणाल्या । न हि प्राणालिक उपादाने कार्यस्य लयं क्वचित्पश्यामः । तस्मात्—
मनसः प्राणे साक्षादनुपादाने वृत्त्या प्रविलयो द्रष्टव्यः ॥

(तृतीये प्राणानां जीवे लयाधिकरणे सूत्राणि—)

सोऽध्यक्षे तदुपगमादिभ्यः ॥ ४ ॥ भूतेष्वतः
श्रुतेः ॥ ५ ॥ नैकस्मिन्दर्शयतो हि ॥ ६ ॥

तृतीयाधिकरणमारचयति—

असोर्भूतेषु जीवे वा लयो, भूतेषु तच्छ्रुतेः ॥

स प्राणस्तेजसीत्याह न तु जीव इति क्वचित् ॥ ५ ॥

एवमेवेममात्मानं प्राणा यन्तीति च श्रुतेः ॥

जीवे लीत्वा सहैतेन पुनर्भूतेषु लीयते ॥ ६ ॥

अन्तर्लनैकादशेन्द्रिययुक्तस्य प्राणस्य तेजोवक्त्रेषु भूतेषु वृत्त्या प्रविलयः । न तु
जीवे, “प्राणस्तेजसि” इति श्रुतेः ॥

इति प्राप्ते ब्रूमः—“एवमेवेममात्मानमन्तकाले सर्वे प्राणा अभिसमायन्ति” इति
श्रुतिर्जीवे प्राणलयमाह । ‘यथा राजानं प्रयियासन्तं सर्वे भृत्याः समायन्ति, तद्वत्’ इति
श्रुतेरर्थः । न च “प्राणस्तेजसि” इति श्रुत्या विरोधः, ‘जीवेन सहितः प्राणः पश्चात्ते-
जआदिभूतेषु लीयते, इति व्याख्यातुं शक्यत्वात् । तस्मात्—प्राणो जीवे प्रथमतो लयं
प्राप्य पश्चात्तद्वारा भूतेषु लीयते ॥

१ क. इति स एवाच । २ क. प्राणादिकं । ख. ग. प्राणादिकं । ३ क. प्राणादिकं ।
ख. ग. प्राणादिकः ।

(चतुर्थे ज्ञान्यज्ञानिनोरुत्क्रान्तिसामान्याधिकरणे सूत्रम्—)

समाना चाऽऽप्त्युपक्रमादमृतत्वं चानुपोष्य ॥ ७ ॥

चतुर्थाधिकरणमारचयति—

ज्ञान्यज्ञोत्क्रान्तिरसमा समा वा, नहि सा समा ॥

मोक्षसंसाररूपस्य फलस्य विषमत्वतः ॥ ७ ॥

आप्त्युपक्रमं जन्म वर्तमानमतः समा ॥

पश्चात्तु फलवैषम्यादसमोत्क्रान्तिरेतयोः ॥ ८ ॥

‘ निर्गुणब्रह्मज्ञानिनस्तावदुत्क्रान्तिरेव नास्ति’— इति वक्ष्यति । या तु सगुणब्रह्मज्ञानिन उत्क्रान्तिः, नासावज्ञान्युत्क्रान्त्या समाना, ब्रह्मलोकरूपस्य मोक्षस्य, तद्विपरीतसंसारस्वरूपस्य च फलस्य विषमत्वेन तत्प्राप्तिद्वारभूताया उत्क्रान्तेर्वैषम्यस्योचितत्वात् ॥

इति प्राप्ते ब्रूमः—सगुणज्ञानिनो मूर्धन्यनाडीप्रवेशः, उत्तरमार्गोपक्रमः, ज्ञानरहितस्य नाड्यन्तरप्रवेशो मार्गान्तरोपक्रमः, मार्गपर्यन्तामिदमेव वर्तमानं जन्म, अत ऐहिकसुखदुःखवदुत्क्रान्तिरपि समाना । उत्क्रान्ते तु मार्गे त्वदुक्तफलभेदाद्वैषम्यमस्तु ॥

(पञ्चमे, उपासकस्य ब्रह्माणि स्वरूपेण लयनिराकरणाधिकरणे सूत्राणि—)

तदाऽपीतेः संसारव्यपदेशात् ॥ ८ ॥ सूक्ष्मं

प्रमाणतश्च तथोपलब्धेः ॥ ९ ॥ नोपमर्देनातः

॥ १० ॥ अस्यैव चोपपत्तेरेष ऊष्मा ॥ ११ ॥

पञ्चमाधिकरणमारचयति—

स्वरूपेणाथ वृत्त्या वा भूतानां विलयः परे ॥

स्वरूपेण लयो युक्तः स्वोपादाने परात्मनि ॥ ९ ॥

आत्मज्ञस्य तथात्वेऽपि वृत्त्यैवान्यस्य तल्लयः ॥

न चेत्कस्यापि जीवस्य न स्याज्जन्मान्तरं क्वचित् ॥ १० ॥

“ तेजः परस्यां देवतायाम् ” इत्यत्र तेजःप्रभृतीनां भूतानां परमात्मनि स्वरूपेण लयो युज्यते, परमात्मनो भूतोपादानत्वात् ॥

* सतिर्गन्तव्योपक्रमोऽभिप्रायः—इति रत्नप्रभा ॥

१ ल. °तः ॥ ७ ॥ असु° । ग. °तः ॥ ७ ॥ आप्त्यु° । २ ल. °कस्वरु° । ३ क. °पेणाल° ।

इति प्राप्ते ब्रूमः—आत्मतत्त्वज्ञानिनस्त्वदुक्तप्रकारेण भूतानां स्वरूपेण लयोऽस्तु । तस्य निर्णेप्यमाणत्वात् । उपासकस्य कर्मिणश्च जन्मान्तरसिद्धये वृत्तिलय एवाभ्युपगन्तव्यः ॥

(पष्ठे ज्ञानिनः प्राणानां देहादनुत्क्रान्त्याधिकरणे सूत्राणि—)

प्रतिषेधादिति चेन्न शारीरात् ॥ १२ ॥ स्पष्टो

ह्येकेषाम् ॥ १३ ॥ स्मर्यते च ॥ १४ ॥

पष्ठाधिकरणमारचयति—

किं जीवादथवा देह^{ह्यत}भाणोत्क्रान्तिर्निवार्यते ॥

जीवान्निवारणं युक्तं जीवेद्देहोऽन्यथा सदा ॥ ११ ॥

तस्माज्जलवद्देहे प्राणानां विलयः स्मृतः ॥

उच्छ्रयत्येव देहोऽन्ते देहात्सा विनिवार्यते ॥ १२ ॥

“न तस्य प्राणा उत्क्रामन्ति” इति तत्त्वविदः प्राणानामुत्क्रान्तिर्निषिध्यते । तस्य निषेधस्यापादानं जीवः, न तु देहः । अन्यथा देहादनुत्क्रान्तौ मरणार्भावः प्रसज्येत ॥

इति प्राप्ते ब्रूमः—तस्माश्मनि प्रसिप्तं जलं न यथाऽन्यत्र गच्छति, नापि तत्र दृश्यते, किंतु स्वरूपेण लीयते । तद्वत्तत्त्वविदः प्राणा देहादनुत्क्रान्ता अपि न देहेऽवतिष्ठन्ते किंतु विलीयन्ते । अतो जीवनासंभवात् ‘मृतो देहः’ इति व्यवहारः । अनुत्क्रान्तानां प्राणानां देहावस्थानाभावे देहस्योच्छ्रयत्वमेव लिङ्गम् । ननु—इयतः प्रयासाद्वरं देहादुत्क्रान्तिरस्तु, प्रतिषेधस्तु जीवापादानको भविष्यति । मैवम्, देहादुत्क्रान्तस्य जीवेन सहावस्थितेषु प्राणेषु देहान्तरग्रहणस्याऽऽवश्यकत्वान्मुक्तिरेव न स्यात् । तस्मात् उत्क्रान्तिप्रतिषेधस्य देह एवापादानं, न जीवः ॥

(सप्तमे तत्त्ववित्प्राणानां परमात्मन्येव लयाधिकरणे सूत्रम्—)

तानि परे तथा ह्याह ॥ १५ ॥

सप्तमाधिकरणमारचयति—

ज्ञेयस्य वागादयः स्वस्वहेतौ लीनाः परेऽथ वा ॥

गताः कला इति श्रुत्या स्वस्वहेतुषु तल्लयः ॥ १३ ॥

१ ल. “त्वात् । तस्मादुपा” । २ ग. उच्छ्रयत्यत्र दे” । ३ क. देहान्तो दे” । ४ क. “भावाभित्यता प्र” ५ क. ल. “इति” ६ क. तत्रापि । ७ ल. “उत्क्रामन्ते न । ८ क. वेहस्या” । ९ क. ल. दुत्कम्य जी” । १० ल. तस्य ।

नद्यब्धिलयसाम्योक्तेर्विद्वदृष्ट्या लयः परे ॥

अन्यदृष्टिपरं शास्त्रं गता इत्याद्युदाहृतम् ॥ १४ ॥

तत्त्वज्ञानिनो वागादयः प्राणा विलीयमानाः प्रातिस्विकेष्वन्याद्यधिकरणेषु विलीयन्ते, न तु परमात्मनि, “गताः कलाः पञ्चदश प्रतिष्ठाः” इति कलाशब्दवाच्यानां प्राणादीनां प्रतिष्ठाशब्दवाच्यस्वस्वकारणप्राप्तिप्रतिपादकत्वात्, “यत्रास्य पुरुषस्याग्निं वागप्येति, वातं प्राणः, चक्षुरादित्यम्” इत्यादिश्रुतेः ॥

इति प्राप्ते द्रुमः—तत्त्वविदो दृष्ट्या परमात्मन्येव लय इति श्रुत्यन्तरानिश्चीयते । “यथा नद्यः स्यन्दमानाः समुद्रेऽस्तं गच्छन्ति नामरूपे विहाय, तथा विद्वान्नामरूपाद्विमुक्तः परात्परं पुरुषमुपैति दिव्यम्” इति श्रुतौ नद्यब्धिलयदृष्टान्त उपन्यस्यते । अथ—दार्ष्टान्तिके परमात्मनि लय इत्ययमर्थो न विशदः—तर्हि श्रुत्यन्तरे दिशदो गम्यते—“यथेमा नद्यः स्यन्दमानाः समुद्रायणाः समुद्रं प्राप्यास्तं गच्छन्ति, भिद्येते तासां नामरूपे, ‘समुद्र’ इत्येवं प्रोच्यते, एवमेवास्य परिद्विष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति भिद्येते तासां नामरूपे, ‘पुरुषः’ इत्येवं प्रोच्यते” इति । भिद्येते विलीयेते । सेयं श्रुतिस्तत्त्वविद्वदृष्टिविपर्या । “गताः कलाः” इति शास्त्रं तु तदस्थपुरुषप्रतीतिविषयम् । त्रियमाणे तत्त्वविदि समीपवर्तिनः पुरुषाः स्वरवदृष्टान्तेन तदीयवागादीनामप्यन्यादिषु लयं मन्यन्ते । अतः श्रुत्योर्न विरोधः । तस्मात्—परमात्मनि तत्त्वविदः प्राणानां लयः ॥

(अष्टमे तत्त्वविद्वागादिलयस्य निःशेषत्वाधिकरणे सूत्रम्—)

अविभागो लोकवत् ॥ १६ ॥

अष्टमाधिकरणमारचयति—

तल्लयः शक्तिशेषेण निःशेषेणायवाऽऽत्मनि ॥

शक्तिशेषेण युक्तोऽसावज्ञानिष्वेतदीक्षणात् ॥ १५ ॥

नामरूपविभेदोक्तेर्निःशेषेणैव तल्लयः ॥

अज्ञे जन्मान्तरार्थं तु शक्तिशेषत्वमिष्यते ॥ १६ ॥

पूर्वाधिकरण उक्तो लयो न निःशेषः, किंतु सावशेषो भवितुमर्हति, वागादिलयत्वात्, अज्ञानिवागादिलयवत् ॥

इति प्राप्ते ब्रूमः— “ भिद्येते तासां नामरूपे ” इत्यत्र जीवस्य याः षोडशकलाः संसारहेतवः, तासां कलानां नामरूपविभेदः श्रूयते । कलाश्च वाक्योपक्रमेऽनुक्रान्ताः— “ स प्राणमसृजत, प्राणाच्छ्रद्धां खं वायुज्योतिरापः पृथिवीन्द्रियं मनोऽन्नम् अन्नाद्वीर्यं तपो मन्त्राः कर्म लोकाः, लोकेषु च नाम च ” इति । यदि प्राणादीनां नामान्तानां नामरूपे शक्त्यवशेषेण लीयेते, तदा नामरूपविभेदश्रुतिरुपरुह्यते, शक्त्यात्मना नाम-रूपयोः सूक्ष्मयोरवस्थानात् । अज्ञानिनस्तु जन्मान्तरसिद्धये शक्त्यवशेषत्वमिष्यते । तस्मात्—तत्त्वविदो वागादीनां निःशेषेण परमात्मनि लयः ॥

(नवमे, उपासकोत्क्रान्तेर्विशेषाधिकरणे सूत्रम्—)

तदोकोग्रज्वलनं तत्प्रकाशितद्वारो विद्या-
सामर्थ्यात्तच्छेषगत्यनुस्मृतियोगाच्च हार्दा-
नुगृहीतः शताधिकया ॥ १७ ॥

नवमाधिकरणमारचयति—

अविशेषो विशेषो वा स्यादुत्क्रान्तेरुपासितुः ॥
हृत्प्रद्योतनसाम्योक्तेरविशेषोऽन्यनिर्गमात् ॥ १७ ॥
मूर्धन्यैव नाड्याऽसौ ब्रजेन्नाडीविचिन्तनात् ॥
विद्यासामर्थ्यतश्चापि विशेषोऽस्त्यन्यनिर्गमात् ॥ १८ ॥

उपासकस्य येयमुत्क्रान्तिः, सेयमितरोत्क्रान्त्या मार्गोपक्रमपर्यन्तं समा—इत्युक्तम् । अथ मार्गोपक्रमेऽपि समैव भवितुमर्हति, हृत्प्रद्योतनादेः समत्वश्रवणात् । तथा हि—तस्य हैतस्य हृदयस्याग्रं प्रद्योतते, तेन प्रद्योतेनैव आत्मा निष्क्रामति चक्षुष्टो वा मूर्ध्नो “वाऽन्येभ्यो वा शरीरदेशेभ्यः” इति श्रूयते । अस्यायमर्थः—“ वाङ्मनसि संपद्यते ” इति क्रमेण सजीवं लिङ्गशरीरं शक्त्यवशेषं परमात्मनि यदा लीयते, तदा पूर्वजन्म समाप्तं भवति । अथ जन्मान्तराय तल्लिङ्गं पुनर्हृदये प्रादुर्भवति तस्मिन्नावसरे हृदया-ग्रेऽवस्थितस्य लिङ्गस्य गन्तव्यभाविजन्मालोचनैकात्मकोऽन्यप्रत्ययत्वेन लोके प्रातिदः कश्चित्प्रद्योतो भवति, तेन युक्तः सन्नाडीभ्यो निर्गच्छति ’ इति । एतच्च सर्वेषां समा-नम् । तस्मात्—नोपासकस्येतरैभ्यो विशेषः ॥

इति प्राप्ते ब्रूमः—मूर्धन्यैव नाड्योपासको निर्गच्छति, इतराभ्य एव नाडीभ्य

इतरे । कुतः—उपासकेन मूर्धन्यनाड्याश्चिन्तितत्वात् । संगुणब्रह्मविद्यासामर्थ्याच्च ।
श्रुत्यन्तरे चायमर्थः स्पष्टमेव गम्यते—

“ शतं चैका च हृदयस्य नाड्यस्तासां मूर्धानमाभिनिःसृतैका ।

तयोर्ध्वमायन्नमृतत्वमेति विप्लवङ्कन्या उत्क्रमणे भवन्ति ” ॥ इति ।

अन्या नाड्य उत्क्रमणायोपयुज्यन्ते, न त्वमृतत्वप्राप्तये, इत्यर्थः । तस्मात्—अस्त्यु-
पासकस्य विशेषः ॥

(दशमे रात्रिमृतस्यापि रश्म्यनुसारित्वाधिकरणे सूत्रे—)

रश्म्यनुसारी ॥ १८ ॥ निशि नेति चेन्न संब-

न्धस्य यावद्देहभावित्वात्, दर्शयति च ॥ १९ ॥

दशमाधिकरणमारचयति—

अहन्येव मृतो रश्मीन्याति निश्यपि वा निशि ॥

सूर्यरश्मेरभावेन मृतोऽहन्येव याति तम् ॥ १९ ॥

यावद्देहं रश्मिनाड्योर्योगो ग्रीष्मक्षपास्त्रपि ॥

देहदाहाच्छ्रुतत्वाच्च रश्मीन्निश्यपि यात्यसौ ॥ २० ॥

“ अथैतैरेव रश्मिभिरूर्ध्वमाक्रमते ” इति मूर्धन्यनाड्या निर्गतस्य रश्मिसंबन्धः
श्रूयते । स चाहन्येव मृतस्य संभवति । न तु रात्रौ, रश्म्यभावात् ॥

इति प्राप्ते ब्रूमः—रश्मिनाड्योः संबन्धो यावद्देहभावी । अत एव ग्रीष्मनिशामु
देहदाह उपलभ्यते । ऋत्वन्तरेषु तु प्रतिपिद्धत्वादनुपलम्भः श्रुतिश्च रश्मिनाड्योरवियोगं
दर्शयति—“ अमुष्मादादित्यौ*प्रतायन्ते ता आसु नाडीषु सप्ता आभ्यो नाडीभ्यः
प्रतायन्ते तेऽमुष्मिन्नादित्ये सप्ताः ” इति । तस्मात्—निश्यपि मृतो रश्मीन्याति ॥

(एकदशे, अयनाधिकरणे—तत्त्वविदो दक्षिणायनेऽपि
विद्याफलाधिकरणे सूत्रे—)

अतश्चायनेऽपि दक्षिणे ॥ २० ॥ योगिनः

प्रति च स्मर्यते स्मार्ते चैते ॥ २१ ॥

एकदशाधिकरणमारचयति—

* प्रतायन्ते विस्तृता भवन्ति—इति रत्नप्रभा ।

१ क. “ओ मृतस्य र” । २ क. “क्षपासु । ३ क. ग. “त्यात्प्रतीयन्ते । ख. “त्यात्प्रता-
यन्ते । ४ क. प्रतायन्ते । ग. प्रतीयन्ते ।

अयने दक्षिणे मृत्वा धीफलं नैत्यथैति वा ॥

नैत्युत्तरायणाद्युक्तेर्भीष्मस्यापि प्रतीक्षणात् ॥ २१ ॥

आतिवाहिकदेवोक्तेर्वरख्यात्यै प्रतीक्षणात् ॥

फलैकान्त्याच्च विद्यायाः फलं प्राप्नोत्युपासकः ॥ २२ ॥

दक्षिणायने मृतस्योपासकस्य न विद्याफलं ब्रह्मलोकप्राप्तिः संभवति, उत्तरायणस्य ब्रह्मलोकमार्गस्य श्रुतिस्मृत्योः पाठात् । दक्षिणायने मृतस्यापि विद्याफलाङ्गीकारे भीष्मस्योत्तरायणप्रतीक्षणं निरर्थकं स्यात् ॥

इति प्राप्ते ब्रूमः—‘नोत्तरायणशब्देन कालो विवक्षितः किं त्वातिवाहिकदेवता’ इति (ब्र० सू० ४।३।४) वक्ष्यति । भीष्मस्य प्रतीक्षणं तु पितृप्रसादलब्धस्वच्छन्दमरणंवरख्यापनाय । यदि कालविशेषमरणापराधेन फलं न प्राप्नुयात्, तर्हि पाक्षिकफला विद्या प्रसज्येत । तस्मात्—दक्षिणायने मृतोऽपि विद्याफलं प्राप्नोति ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां

वैयासकन्यायमालायां चतुर्थाध्यायस्य

द्वितीयः पादः ॥ २ ॥

	अत्र पादे	आदितः
अधिकरणानि .	११	१७९
सूत्राणि	२१	९१८

(अथ चतुर्थाध्यायस्य तृतीयः पादः)

(प्रथमे, अर्चिरादिकस्यैव ब्रह्मलोकमार्गताधिकरणे सूत्रम्—)

अर्चिरादिना तत्प्रथितेः ॥ १ ॥

तृतीयपादे प्रथमाधिकरणमारचयति—

नानाविधो ब्रह्मलोकमार्गो यद्वाऽर्चिरादिकः ॥

नानाविधः स्याद्विद्यासु वर्णनादन्यथाऽन्यथा ॥ १ ॥

एक एवार्चिरादिः स्यान्मानाश्रुत्युक्तपर्वकः ॥

यतः पञ्चाग्निविद्यायां विद्यान्तरवतां श्रुतः ॥ २ ॥

ब्रह्मलोकमार्गश्छान्दोग्यबृहदारण्यकयोः पञ्चाग्निविद्यायामर्चिरादिकः पठितः—

१ क. ‘देहोक्तं’ । २ क. ‘यणेन श’ । ३ क. ‘हिका दे’ । ४ क. ‘णत्ववरदानप्रख्या’ ।
५ क. ख. पठ्यते ।

“ तेऽर्चिपमभिर्भवन्ति, “ अर्चिपोऽहः ”—इति । विद्यान्तरे तु वाय्वादिकः—
 “ स वायुमागच्छति ” इति । कौपीतकिनः पर्यङ्कविद्यायामग्निलोकादिकमामनन्ति—
 “ स एतं देवयानं पन्थानमापद्याग्निलोकमागच्छति ” इति । एवमन्यत्रापि द्रष्टव्यम् ।
 तस्मात्—बहुविधो मार्गः ॥

इति प्राप्ते ब्रूमः—अर्चिरादिक एक एव मार्गः । कुतः—पञ्चाग्निविद्यावाक्यशेषे
 पञ्चाग्निविद्याविदो विद्यान्तरोपासकान्श्चोद्दिश्यार्चिरादिमार्गस्यैव पठितत्वात् । “ य इत्थं
 विदुः, ये चेमेऽरण्ये श्रद्धां तप इत्युपासते, तेऽर्चिपमभिर्भवन्ति ” इति श्रुत्यन्तरोक्तानां
 वाय्वादीनां गुणोपसंहारन्यायेनार्चिरादिमार्गप्रवेशे सति तत्पर्यवत्त्वसंभवात् । तस्मात्—अर्चि-
 रादिमार्ग एक एव ॥

(द्वितीये वायोः संनिवेशाधिकरणे सूत्रम्—)

वायुमन्दादविशेषविशेषाभ्याम् ॥ २ ॥

द्वितीयाधिकरणमारचयति—

संनिवेशयितुं वायुरत्राशक्योऽथ शक्यते ॥

न शक्यो वायुलोकस्य भुतक्रमविवर्जनात् ॥ ३ ॥

वायुच्छिद्राद्दिनिष्क्रम्य स आदित्यं व्रजेदिति ॥

श्रुतेरवाग्रवेर्वायुर्देवलोकस्ततोऽप्यथः ॥ ४ ॥

“ तेऽर्चिपमभिर्भवन्ति, अर्चिपोऽहः, अह्न आपूर्यमाणपक्षम्, आपूर्यमाणपक्षाद्यान्प-
 ङ्कज्जेति मासांस्तान्, मासेभ्यः संवत्सरम्, संवत्सरादादित्यम्, आदित्याच्चन्द्रमसम्,
 चन्द्रमसो विद्युतम्, तत्पुरुषोऽमानवः, स एतान्ब्रह्म गमयति ” इति श्रूयमाणेऽर्चिरादि-
 मार्गे शास्त्रान्तरे श्रुतो वायुः केनापि संनिवेशेनान्तर्भावयितुमशक्यः ‘अस्योपरि वायुः’
 इति क्रमस्याश्रुतत्वात्, कल्पकामावाच्च ॥

इति प्राप्ते ब्रूमः—श्रुत्यन्तरं तत्कल्पकम् । तथाऽहि—“ स वायुमागच्छति तस्मै
 स विनिर्हीति यथा रथचक्रस्य खम्, तेन स ऊर्ध्व आक्रमते स आदित्यमागच्छति ”
 इति । ‘इतो निर्गत्योपासको यदा वायुमागच्छति, तदा तद्वायुमण्डलं छिद्रितं भवति तेन
 रथचक्राच्छिद्रप्रमाणेन वायुच्छिद्रेण वायुमण्डलमुल्लङ्घ्याऽऽदित्यमण्डलं प्राप्नोति’ इत्यर्थः ।
 एवं च वायोरादित्यात्पूर्वत्वप्रतीतेः क्रमविशेषोऽवगन्तुं शक्यते—“मासेभ्यः संवत्सरम्,
 संवत्सराद्वायुम्, वायोरादित्यम् ” इत्येवं संनिवेशः कर्तव्यः । बृहदारण्यके तु—
 मासानन्तरं संवत्सरं परित्यज्य तस्य स्थाने देवलोकः पठितः । स च संवत्सरानन्तरं

१ ग. ‘संविशन्ति । २ ग. ‘संविशन्ति । ३ ग. ‘दुधन्वादि’ । ४ ग. ‘संविशन्ति ।

५ क. सवेभ्यः ।

वायोरर्वाङ्निवेशयितव्यः, माससंवत्सरयोः संवन्धित्वेन प्रसिद्धयोरानन्तर्यस्यानिवारणीय-
त्वात् । तदेवं संवत्सरादित्ययोर्मध्ये देवलोकवायुलोकौ संनिवेशयितव्यौ ॥

(तृतीये, वरुणादिलोकानां व्यवस्थाधिकरणे सूत्रम्—)

तद्वितोऽधि वरुणः संवन्धात् ॥ ३ ॥

तृतीयाधिकरणमारचयति—

वरुणादेः संनिवेशो नास्ति तत्रोत विद्यते ॥

नास्ति वायोरिवैतस्य व्यवस्थाश्रुत्यभावतः ॥ ५ ॥

विद्युत्संवन्धिवृष्टिस्थनीरस्याधिपतित्वतः ॥

वरुणो विद्युतोऽस्त्यूर्ध्वं तत इन्द्रप्रजापती ॥ ६ ॥

कौपीतकिनः पठन्ति—“स वरुणलोकम्, स इन्द्रलोकम्, स प्रजापतिलोकम्”
इति । ते वरुणादयस्त्रयो लोका अर्चिरादिमार्गे निवेशयितुमशक्याः, वायोरिव व्यवस्था-
पकाभावात् ॥

इति प्राप्ते ब्रूमः—विद्युलोकस्योपरि वरुणलोकः संवन्धवशाद्व्यवस्थाप्यते, ‘विद्यु-
त्पूर्वकवृष्टिगतनीरस्य वरुणोऽधिपतिः’—इति विद्युद्वरुणयोः संवन्धः । इन्द्रप्रजापत्योस्तु
स्थानान्तरासंभवेऽपि ‘आगन्तुकानामन्ते संनिवेशः’ इति न्यायेन वरुणलोकस्योपरि संनि-
वेशः । तदेवं वरुणादीनां संनिवेशादार्चिरादिमार्गे व्यवस्थितः ॥

(चतुर्थे, अर्चिरादीनामातिवाहिकत्वाधिकरणे सूत्राणि—)

आतिवाहिकास्तल्लिङ्गात् ॥ ४ ॥ उभयव्यामो-

हात्तत्सिद्धेः ॥ ५ ॥ वैद्युतेनैव ततस्तच्छ्रुतेः ॥ ६ ॥

चतुर्थाधिकरणमारचयति—

मार्गचिह्नं भोगभूर्वा नेतारो वाऽर्चिरादयः ॥

आद्यौ स्यातां मार्गचिह्नसारूप्याल्लोकशब्दतः ॥ ७ ॥

अन्ते गमयतीत्युक्तेर्नेतारस्तेषु चेदृशः ॥

निर्देशोऽस्त्यत्र लोकारूपा तन्निवासिजनान्प्रति ॥ ८ ॥

य एतेऽर्चिरादयः श्रुताः, ते मार्गचिह्नानि भवितुमर्हन्ति, लौकिकमार्गचिह्नसारू-

क. ‘यितुं शक्यां । २ ग. तत्राय । ३ क. ‘तित्त्वतः । ४ क. ख. ‘युक्त्यूर्ध्व । ५ ग.
व्यवस्थापितः । ६ क. ‘विह्वलि चैतानि नो वा लोकाः विभेदतः ॥ आ’ । ७ क. ‘वैश्वस्त्वत्र ।

प्येण निर्दिश्यमानत्वात् । लोका हि मार्गज्ञानायैवं निर्दिशन्ति — ग्रामानिर्गत्य नदीं व्रज, ततः पर्वतम्, ततो घोषम्, इति । तद्वदत्रापि—“ अर्चिपोऽहः, उह् आपूर्यमाणपक्षम् ” इति निर्दिश्यते । तस्मात्—मार्गाचिह्नानि । यद्वा—ब्रह्मलोकं जिगमिपोर्विश्रामस्थान-भोगभूमयोऽर्चिरादयः । कुतः—वायुलोकम्, वरुणलोकम्, इति प्रयुक्तस्य लोकशब्दस्य भोगभूमौ प्रसिद्धत्वात् ॥

इति प्राप्ते ब्रूमः—“ तत्पुरुषोऽमानवः, स एतान्ब्रह्म गमयति ” इत्यन्ते श्रूयमाणस्यामानवस्य विद्युत्पुरुषस्य नेतृत्वावगमात्, । तत्साहचर्येणार्चिरादयोऽप्यातिवाहिक-देवता इत्यवगम्यते । यत्तु—निर्देशसाम्यमुक्तं तदतिवाहिकदेवतास्वपि समानम्, ‘गच्छ त्वमितो बलवर्माणम्, ततो जयगुप्तम्, ततो देवैदत्तम्, इत्यादिनिर्देशदर्शनात् । लोक-शब्दस्तूपासकानां तत्र भोगाभावेऽप्यातिवाहिकदेवानां भोगमपेक्ष्योपपद्यते । तस्मात्—आतिवाहिका अर्चिरादयः ॥

(पञ्चमे कार्यब्रह्मण एवोत्तरमार्गगम्यत्वाधिकरणे सूत्राणि—)

कार्यं वादारिरस्य गत्युपपत्तेः ॥ ७ ॥ विशेषि-
तत्वाच्च ॥ ८ ॥ सामीप्यात्तु तद्व्यपदेशः
॥ ९ ॥ कार्यात्यये तदध्यक्षेण सहातः परम-
भिधानात् ॥ १० ॥ स्मृतेश्च ॥ ११ ॥ परं
जैमिनिर्मुख्यत्वात् ॥ १२ ॥ दर्शनाच्च ॥ १३ ॥
न च कार्ये प्रतिपत्त्यभिसंधिः ॥ १४ ॥

पञ्चमाधिकरणमारचयति—

परं ब्रह्माथ वा कार्यमुदङ्मार्गेण गम्यते ॥
मुख्यत्वादमृतत्वोक्तेर्गम्यते परमेव तत् ॥ ९ ॥
कार्यं स्याद्गतियोग्यत्वात्परस्मिस्तदसंभवात् ॥
सामीप्याद्ब्रह्मशब्दोक्तिरमृतत्वं क्रमाद्भवेत् ॥ १० ॥

“ स एतान्ब्रह्म गमयति ” इति श्रूयमाणं यदुत्तरमार्गप्राप्यं वस्तु, तत्परं ब्रह्म भवि-
तुमर्हति । कुतः—ब्रह्मशब्दस्य तत्र मुख्यत्वात् । “ तयोर्ध्वमायन्नमृतत्वमेति ” इत्य-
मृतत्वकथनाच्च ॥

१ ख. °त । लोकिरमा° । २ क. °द्वयत्रा° । ३ ख. मन्त्रिगुप्तम् । ४ ख. °देव
ताभो° । ५ ग. कार्यस्याऽऽहुति° । ६ क. दुत्तरमार्गं प्राप्य व° । ख. °दुत्तरमार्गं प्राप्य व° ।

इति प्राप्ते ब्रूमः—सत्यलोकारूपं कार्यं ब्रह्म, उपासकव्यतिरिक्तत्वात्परिच्छिन्न-
त्वाच्च गतिपूर्वकप्राप्तिरयोग्यम्, न तु तथा परं ब्रह्म, तस्य सर्वगतत्वात्, उपासकस्वरूप-
त्वाच्च । ब्रह्मशब्दस्तु मुख्यार्थसंभवेन सामीप्यसंबन्धात्सत्यलोकमाचष्टे । समीपो हि
सत्यलोकः परब्रह्मणः, तल्लोकवासिनां तत्त्वज्ञानेऽवश्यंभाविनि सति पुनर्जन्मव्यवधानम-
न्तरेण मोक्ष्यमाणत्वात् । अत एव स्मृतिराह—

“ + ब्रह्मणा सह ते सर्वे प्राप्ते च प्रतिसंचरे ।

परस्यान्ते कृतात्मानः प्रविशन्ति परं पदम् ”॥ इति ।

एवं च सत्यमृतत्वश्रुतिः क्रममुक्त्याभिप्राया । तस्मात्—उत्तरमार्गेण प्राप्यं
कार्यं ब्रह्म ॥

(पठे प्रतीकोपासकानां ब्रह्मलोकगतिनिराकरणाधिकरणे सूत्रे—)

अप्रतीकालम्बनान्नयतीति बादरायण उभयथाऽदो-

षात्, तत्क्रतुश्च ॥ १५ ॥ विशेषं च दर्शयति ॥ १६ ॥

पद्याधिकरणमारचयति—

प्रतीकोपासकान्ब्रह्मलोकं नयति वा न वा ॥

अविशेषश्रुतेरेतान्ब्रह्मोपासकवन्नयेत् ॥ ११ ॥

ब्रह्मक्रतोरभावेन प्रतीकार्हफलश्रवात् ॥

न तावन्नयति पञ्चाग्निविदो नयति तच्छ्रुतेः ॥ १२ ॥

“ स एतान् ब्रह्म गमयति ” इति श्रूयमाणोऽमानवः पुरुषो ब्रह्मोपासकवत्प्रतीको-
पासकानपि सत्यलोकं प्रापयति, अविशेषश्रवणात् ॥

इति प्राप्ते ब्रूमः—“ तं यथा यथोपासते तदेव भवति ” इति श्रुतौ ब्रह्मभावना-
रूपः क्रतुर्ब्रह्मप्राप्तिहेतुरित्यवगम्यते । न हि प्रतीकोपासकानां ब्रह्मक्रतुरस्ति, येन ते
सत्यलोकं गच्छेयुः । किंच यथाप्रतीकमर्वाचीनानि फलानि तेषु श्रूयन्ते—“ यावन्नाम्नो
गतं तत्रास्य यथाकामचारो भवति ” इति । ‘ नामब्रह्मोपासितुः शब्दशास्त्रादि-
लक्षणे नामविशेषे स्वातन्त्र्यं भवति ’ इत्यर्थः । कथं तर्हि पञ्चाग्निविदां प्रतीकोपास-

+ प्रतिसंचरो महाप्रलयः; तस्मिन्प्राप्ते परस्य हिरण्यगर्भस्यान्ते समष्टिद्विज्जरीररूपविश्र-
ावसाने ब्रह्मलोकनिवासिनः कृतात्मानः शुद्धधियस्तत्रोत्पन्नसम्यग्धियः सर्वे ब्रह्मणा मुच्यमानेन सह
परं पदं प्रविशन्ति—इति योजना—इति रत्नप्रभा ॥

१ ख. ‘प्राप्तेर्योग्य’ । २ ख. ‘वस्मृते’ । ३ ग. फलाभयात् । ४ ख. येनैते ।

कानां सत्यलोकप्राप्तिः,—‘वचनवलात्’ इति ब्रूमः । तस्मात्—प्रायतो न प्रतीको-
पासकान्सत्यलोकं प्रापयति ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सकन्यायमालायां चतुर्थाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	६	१८९
सूत्राणि	१६	९३४

(अथ चतुर्थाध्यायस्य चतुर्थः पादः)

(प्रथमे मुक्तेर्नवीनत्वनिराकरणाधिकरणे सूत्राणि—)

संपद्याऽऽविर्भावः स्वेनशब्दात् ॥ १ ॥ मुक्तः

प्रतिज्ञानात् ॥ २ ॥ आत्मा प्रकरणात् ॥ ३ ॥

चतुर्थाध्यायस्य चतुर्थपादे प्रथमाधिकरणमारचयति—

नाकवञ्चनं मुक्तिरूपं यद्वा पुरातनम् ॥

अभिनिष्पात्तिवचनात्फलत्वादपि नूतनम् ॥ १ ॥

स्वेन रूपेणोति वाक्ये स्वशब्दात्तत्पुरातनम् ॥

आविर्भावोऽभिनिष्पात्तिः फलं चाज्ञानहानितः ॥ २ ॥

“एष संप्रसादोऽस्माच्छरीरात्समुत्थाय परं ज्योतिरूपसंपद्य स्वेन रूपेणाभिनिष्पद्यते”
इति श्रूयते । अस्यायमर्थः—“सम्यक्प्रसीदित्युपाध्युपशान्तौ” इति संप्रसादो जीवः ।
स च शरीरत्रयाभिमानं परित्यज्य परं ब्रह्म प्राप्य मुक्तिरूपेणावातिष्ठते,—इति । तत्र—
एतन्मुक्तिरूपं न जीवस्य पूर्वसिद्धम्, किंतु स्वर्गवदागन्तुकम् । कुतः—“अभिनिष्पद्य”
इत्युत्पाद्यत्वश्रवणात् । पूर्वसिद्धत्वे संसारदशायामपि सद्भावेन फलत्वं न स्यात् ।
तस्मात्—स्वर्गवादिदं नूतनं मुक्तिरूपम् ॥

इति प्राप्ते ब्रूमः—‘स्वेन रूपेणाभिनिष्पद्यते’ इति स्वशब्देन विशेषितत्वात्पूर्वमपि
विद्यत एवेदं मुक्तिरूपम् । नच—अत्र स्वशब्दः स्वकीयमभिपद्यते, विशेषणवैयर्थ्यप्र-
सङ्गात्—यद्यद्रूपं मुक्तिविपादते, तत्तत्स्वकीयमेव—इति कस्य व्यावृत्तये विशेष-

१ ग. न्यायतो । २ क. फले ३ ख. अस्वार्थः । ४ क. “द्वयस्यामुपा” । ५ ग. मुक्तरं ।
६ क. “कावाद्देते ।

प्येत । आत्मवाचित्वे तु स्वशब्दस्य स्वकीयत्वव्यावृत्तिः प्रयोजनम् । नच—अभिनिष्पत्तिरुत्पत्तिः, पूर्वसिद्धस्योत्पत्तेरसंभवात् । किं तर्हि तत्त्वज्ञानेन ब्रह्मत्वाविर्भावोऽभिनिष्पत्तिः नच—एवंसति 'उपसंपद्य, अभिनिष्पद्यते' इत्यनयोः पुनरुक्तिः—इति शङ्कनीयम्, उपसंपत्तिशब्देन तत्पदार्थशोधनस्य विवक्षितत्वात् । अभिनिष्पत्तिस्तु, वाक्यार्थावबोधः । नच—पूर्वसिद्धत्वे मुक्तिरूपस्य फलत्वविरोधः, निवृत्ताज्ञानत्वाकारेण पूर्वसिद्धत्वाभावात् । तस्मात्—पुरातनं वस्त्वेव मुक्तिरूपम् ॥

(द्वितीये मुक्तैर्ब्रह्माभिन्नतानिराकरणाधिकरणे सूत्रम्—)

अविभागेन दृष्टत्वात् ॥ ४ ॥

द्वितीयाधिकरणमारचयति—

मुक्तरूपाद्ब्रह्म भिन्नमभिन्नं वा, विभिद्यते ॥

संपद्य ज्योतिरित्येवं कर्मकर्तृभिदोक्तिः ॥ ३ ॥

अभिनिष्पन्नरूपस्य स उत्तमपुमानिति ॥

ब्रह्मत्वोक्तेराभिन्नं तद्वेदोक्तिरूपचारतः ॥ ४ ॥

पूर्वाधिकरणे निर्णीतं यदेतन्मुक्तस्वरूपम्, तत्परस्माद्ब्रह्मणो भिन्नं भवितुमर्हति । कुतः कर्मकर्तृभेदव्यपदेशात् । “एष संप्रसादः परं ज्योतिरुपसंपद्य” इत्यत्र संप्रसादशब्दोदितो जीव उपसंपत्तौ कर्तृत्वेन व्यपदिश्यते । ज्योतिःशब्दवाच्यं च ब्रह्म कर्मत्वेन । तस्मात्—मुक्तस्य जीवस्य स्वरूपं ब्रह्मणो भिन्नम् ॥

इति प्राप्ते द्रूमः—“ज्योतिरुपसंपद्य” इति वाक्यं तत्पदार्थशुद्धिविषयमुक्तम् । अतस्तदानीं भेदोऽस्तु नाम । तत उपरि “स्वेन रूपेणाभिनिष्पद्यते” इति वाक्यं वाक्यार्थदशापन्नं मुक्तिस्वरूपं प्रतिपादयति । न च—तस्य ब्रह्मणा भेदोऽस्ति, “स उत्तमः पुरुषः” इति वाक्ये तच्छब्देनाभिनिष्पन्नमुक्तस्वरूपं परामृश्य तस्योत्तमपुरुषशब्दवाच्यब्रह्मस्वरूपत्वाभिधानात् । तस्मात्—मुक्तस्वरूपं ब्रह्माभिन्नम् ॥

(तृतीये सविशेषत्वादिब्यवस्थानिराकरणाधिकरणे सूत्राणि—)

ब्राह्मेण जैमिनिरुपन्यासादिभ्यः ॥ ५ ॥

चितितन्मात्रेण तदात्मकत्वादित्यौडुलो-

मिः ॥ ६ ॥ एवमप्युपन्यासात्पूर्वभा-

१ ख. ‘इतत्त्वावि’ । २ क. अनिसंपद्य । ३ ख. ‘स्तु’ ‘अहं ब्रह्मरामीति वा’ ।

वादविरोधं वादरायणः ॥ ७ ॥

तृतीयाधिकरणमारचयति—

क्रमेण युगपद्वाऽस्य सविशेषाविशेषते ॥

विरुद्धत्वात्कालभेदाद्व्यवस्था श्रुतयोस्तयोः ॥ ५ ॥

मुक्तामुक्तदृशोर्भेदाद्व्यवस्थासंभवे सति ॥

अविरुद्धं योगपद्यमैश्रुतं क्रमकल्पनम् ॥ ६ ॥

मुक्तस्य स्वरूपभूतं ब्रह्म श्रुतिषु द्विधा प्रतिपाद्यते—कचित्सविशेषम् । कचिन्निर्विशेषम् । तथाहि—“ य आत्माऽपहतपाप्मा विजरो विमृत्युर्विशोको विनिवृत्तोऽपिपासः सत्यकामः सत्यसंकल्पः ” इति सविशेषत्वश्रुतिः । “ स यथा सैन्धवचनोऽनन्तरोऽबाह्यः कृत्स्नो रसघन एव, एवं वा ओऽयमात्माऽनन्तरोऽबाह्यः कृत्स्नः प्रज्ञानघन एव ” इति निर्विशेषत्वश्रुतिः । ते एते सविशेषत्वनिर्विशेषत्वे मुक्तिदशायां ब्रह्मणो न युगपत्संभवतः, परस्परविरुद्धत्वात् । अतः कालभेदेनोभे व्यवस्थापनीये ॥

इति प्राप्ते ब्रूमः—प्रतिपत्तृभेदाद्युगपदेव सविशेषत्वनिर्विशेषत्वे उपपद्येते । मुक्तप्रतिपत्त्या निर्विशेषत्वमेव, बद्धप्रतिपत्त्या तु सविशेषं मुक्तस्वरूपं ब्रह्म सर्वज्ञत्वादिगुणविशिष्टं सज्जात्कारणत्वेनावभासते । न हि मुक्ताः पुरुषाः कदाचिदपि ‘ सर्वज्ञत्वसत्यसंकल्पत्वादिगुणयुक्ता वयम् ’ इति प्रतिपद्यन्ते, तत्प्रतिपत्तिहेतुभूताया अविद्याया विनाशितत्वात् । बद्धस्वरूपास्त्वविद्यायुक्ताः सन्तो निर्विशेषमेव ब्रह्म ‘ सर्वज्ञत्वादिनिशिष्टम् ’ इति कल्पयन्ति । अतः प्रतिपत्तृभेदाद्व्यवस्थासिद्धौ किमनेन कालभेदकल्पनेन । तस्मात्—युगपदेव सविशेषत्वनिर्विशेषत्वे ॥

(चतुर्थे परलोकगोपासकस्य भोग्यवस्तुसृष्टौ संकल्पहेतुताधिकरणे सूत्रे—)

संकल्पादेव तु तच्छ्रुतेः ॥ ८ ॥ अत

एव चानन्याधिपतिः ॥ ९ ॥

चतुर्थाधिकरणमारचयति—

भोग्यसृष्टावास्ति बाह्यो हेतुः संकल्प एव वा ॥

आशामादकवैपम्याद्धेतुर्बाह्योऽस्ति लोकवत् ॥ ७ ॥

१ क. ख. ‘पक्षी । वि’ । २ ख. ‘द्विगं भेद’ । ३ ल. ‘प्रचीतं’ । ४ क. ‘द्युत्यायते’ ।
५ क. ग. ‘पशु’ । ६ क. म. ‘देव व्य’ । ७ क. ‘मुक्तिप्रतीत्या’ । ८ क. ‘प्रतीत्या तु’ ।
सिद्धप्रतिपत्त्या । ९ ल. ‘द्विगं भेद’ ।

संकल्पादेव पितर इति श्रुत्याऽवधारणात् ॥

संकल्प एव हेतुः स्याद्वैषम्यं चानुचिन्तनात् ॥ ८ ॥

पूर्वाधिकरणत्रयेण विदेहमुक्तौ विचारितायां ब्रह्मलोकलक्षणाया मुक्तेरवशिष्टत्वात्-
द्विचार आ पादसमाप्तेः प्रवर्तते । तत्र—अर्चिरादिमार्गेण ब्रह्मलोकं प्राप्तस्योपासकस्य
भोग्यवस्तूनां सृष्टौ बौद्धहेतुरपेक्षितः, न तु मानससंकल्पमात्रं तद्धेतुः, तथात्वे सत्याशा-
मोदकसमत्वेन पुष्कलभोगाभावप्रसङ्गात् ॥

इति प्राप्ते ब्रूमः—“ स यदि पितृलोककामो भवति, संकल्पादेवस्य पितरः समु-
त्तिष्ठन्ति ” इत्यादिना पितृमातृभ्रातृगन्धमाल्यादिभोग्यसृष्टौ संकल्पस्य साधनत्वमभि-
धायैवकारेण बाह्यहेतुं निराचष्टे । न च—संकल्पकार्याणामाशामोदकसमानत्वं शङ्कनी-
यम्, उपार्जितमोदकसमानत्वस्यापि संकल्पयितुं शक्यत्वात् । संकल्पशक्तेरुपासनाप्र-
सादेन निरङ्कुशत्वात् । तस्मात्—संकल्प एव भोग्यसृष्टौ हेतुः ॥

(पञ्चमे देहभावाभावयोरैच्छिकताधिकरणे सूत्राणि—)

अभावं बादरिराह ह्येवम् ॥ १० ॥ भावं

जैमिनिर्विकल्पासननात् ॥ ११ ॥ द्वाद-

शाहवदुभयविधं बादरायणोऽतः ॥ १२ ॥

तन्वभावे संध्यवदुपपद्यते ॥ १३ ॥ भावे

जाग्रद्वत् ॥ १४ ॥

पञ्चमाधिकरणमारचयति—

व्यवस्थितावैच्छिकौ वा भावाभावौ तनोर्यतः ॥

विरुद्धौ तेन पुंभेदादुभौ स्यातां व्यवस्थितौ ॥ ९ ॥

एकस्मिन्नापि पुंस्येतावैच्छिकौ कालभेदतः ॥

अविरोधात्स्वमजाग्रद्भोगवद्युज्यते द्विधा ॥ १० ॥

“ मनसैतान्कामान्पश्यन्मते, य एते ब्रह्मलोके ” इति मानसं भोगमुपपादयन्ती
श्रुतिर्बाह्यदेहस्य सेन्द्रियस्याभावमाह । “ स एकधा भवति त्रिधा भवति ” इति श्रुतिर्देहस-
द्भावं ब्रूते । तावेतौ देहभावाभावावेकस्मिन्पुरुषे विरुद्धौ । तयोः पुरुषभेदेन व्यवस्थितिः ॥
इति प्राप्ते ब्रूमः—एकस्यापि पुरुषस्य कालभेदेन तौ व्यवस्थितौ । यदा देह-

१ ख. श्रुत्यव । २ ग. चाऽऽहमभि । ३ क. बाह्यो दे । ४ क. ‘कफडत्वे’ । ५ ख.
‘भोगसु’ । ६ क. ‘त्यसा’ । ख. ‘त्यकारणत्वा’ । ७ क. ‘प्रज्ञाग’ । ८ क. ‘ह्यभोगस्य देहेन्द्रि-
यामा’ । ९ क. ‘हसद्भावा’ ।

मिच्छति, तदा संकल्पेन देहं स्रष्टुं तत्रावस्थितो जाग्रदशायामिव भोगान्मुञ्क्ते, यदा देहं
नेच्छति तदा संकल्पेन तमेव देहमुपसंहृत्य स्वप्नदशायामिव मनसैव भोगान्मुञ्क्ते । तस्मात्
एकस्यापि पुरुषस्यैच्छिको देहमावाभावौ ॥

(पष्ठे ज्ञानिनोऽनेकदेहेषु सात्मकत्वाधिकरणे सूत्रे—)
प्रदीपवदावेशस्तथा हि दर्शयति ॥ १५ ॥ स्वा-
प्ययसंपत्त्योरन्यतरापेक्षमाविष्कृतं हि ॥ १६ ॥

पञ्चाधिकरणमारचयति—

निरात्मानोऽनेकदेहाः सात्मका वा, निरात्मकाः ॥

अभेदादात्ममनसोरेकस्मिन्नेव वर्तनात् ॥ ११ ॥

* एकस्मान्मनसोऽन्यानि मनांसि स्युः प्रदीपवत् ॥

आत्मभिस्तदवच्छिन्नैः सात्मकाः स्युस्त्रिषेत्यतः ॥ १२ ॥

“ स एकधा भवति, त्रिधा भवति, पञ्चर्धा, सप्तधा, नवधा ” इति युगपदनेकशरीर-
स्वीकार ऐच्छिक आम्नायते” ॥ तत्र—एको देहः सात्मकः, इतरे निरात्मकाः, आत्ममन-
सोर्बहुभावस्याश्रुतत्वात् । कल्पकाभावाच्च ॥

इति प्राप्ते ब्रूमः—अस्ति कल्पकं युगपदनेकदेहभोगानुपपत्तिरूपम् । भोगाय हि
एवो देहा निर्मिताः । न च—एकेनैवाऽऽत्मना मनसा च युगपद्बहुदेहानां भोगो दृष्टचरः,
प्राप्त—आत्ममनसोर्बहुत्वं कल्पयितव्यम् । यद्यपि नोऽऽत्मान उत्पाद्याः, तथाऽप्येकेन
मनसा संकल्प्यः बहुषु मनःसूत्रादितेषु तैर्मनोभिरवच्छिन्ना आत्मानो बहवः स्युः । एत-
देवाभिप्रेत्य “ स एकधा भवति, त्रिधा भवति ” इत्यादि श्रुतम् । तस्मात्—सात्मकाः
एव देहाः ॥

(सप्तमे ज्ञानिनो जगत्संपृक्तनिराकरणाधिकरणे सूत्राणि—)

जगद्व्यापारवर्जं प्रकरणादसंनिहितत्वाच्च

॥ १७ ॥ प्रत्यक्षोपदेशादिति चेन्नाऽऽ-

* रङ्गनाथवृत्तौ तु—‘एकस्य मनसोऽवस्था विपुलीभावसंज्ञिका । जायते तेन संबन्धात्सा-
त्मकत्वं न हन्यते ॥’ इत्येवं पाठो दृश्यते, व्याख्यातोऽप्ययमेव पाठः ॥

१ क. “न तं दे” । २ क. “एस्य चैच्छि” । ३ ग. दर्शनात् । ४ ग. “धा भवति, स” ।
५ ग. नानाऽऽत्मा” । ६ क. “कल्पावद्” ।

धिकारिकमण्डलस्थोक्तेः ॥ १८ ॥ विका-
रावर्ति च तथाहि स्थितिमाह ॥ १९ ॥
दर्शयतश्चैवं प्रत्यक्षानुमाने ॥ २० ॥ भोग-
मात्रसाम्यलिङ्गाच्च ॥ २१ ॥ अना-
वृत्तिः शब्दादनावृत्तिः शब्दात् ॥ २२ ॥

सप्तमाधिकरणमारचयति—

जगत्स्रष्टृत्वमस्त्येषां योगिनामथ नास्ति वा ।
अस्ति स्वाराज्यमाप्नोतीत्युक्तैश्वर्यानवग्रहात् ॥ १३ ॥
स्रष्टावप्रकृतत्वेन स्रष्टृता नास्ति योगिनाम् ।
स्वाराज्यमीशो भोगाय ददौ मुक्तिं च विधया ॥ १४ ॥

ब्रह्मलोकं प्राप्नानामुपासकानां यथा भोगयोग्यदेहेन्द्रियस्रष्टृत्वमस्ति, तथा वियदादि-
जगत्स्रष्टृत्वमस्ति ' आप्नोति स्वाराज्यम् ' इति श्रुत्या निरवग्रहैश्वर्यावगमात् ॥

इति प्राप्ते ब्रूमः—वियदादिजगत्स्रष्टृप्रतिपादकेषु प्रकरणेषु सर्वत्र परमात्मैव स्रष्टृ-
त्वेनावगम्यते, न कापि योगिनस्तथाऽवगम्यन्ते । अतो न तेषां जगत्स्रष्टृत्वम् । अन्य-
थाऽनेकेश्वरत्वे सति कश्चित्सिद्धयति, कश्चित्संजिहीर्षति, इति जगद्वचवस्था न सिध्येत्
कथं तर्हि—स्वाराज्यश्रुतिः—' ईश्वराधीनस्वाराज्याभिप्रायेण ' इति ब्रूमः । ईश्वरो ह्यप-
सनया तोषितस्तेषां भोगमात्रसिद्धये स्वाराज्यं ददौ, मुक्तिं च तत्त्वविद्योत्पादनेन दत्त-
वान् । तस्मात्—जगत्स्रष्टृत्वात् स्वातन्त्र्याभावेऽपि भोगमोक्षयोस्तेषां स्वातन्त्र्यमस्ति ।

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सकन्यायमालायां चतुर्थाध्यायस्य चतुर्थः पादः ॥ ४ ॥

॥ समाप्तश्चायमध्यायो ग्रन्थश्च ॥

अधिकरणानि	अत्र पादे	आदितः
सूत्राणि	७	१९९
	२२	१९९

१ ल. वाक्येषु । २ क. 'ज्यम्—इति श्रु' । ३ क. ददौ । ४ क. 'भारतीत्यशेषमिति
मङ्गलम् । छ. 'मस्तीत्यशेषमिति मङ्गलम् ।



